

رسول اللہ صلی اللہ علیہ وسلم کی معاشی تعلیمات اور آپ کی معاشی زندگی

معیشتِ نبوی

www.KitaboSunnat.com

بِسْمِ اللَّهِ الرَّحْمَنِ الرَّحِيمِ
عَلَّمَ النَّبِيَّ الْكَرِيمَ

سید فضل الرحمن



المعاشرة والتجربة
على تعليمه ونبيه كالمعاشرة

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی اربعہ

معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

2974
و 65 م

بِسْمِ اللَّهِ الرَّحْمَنِ الرَّحِيمِ

www.KitaboSunnat.com

معیشت نبوی ﷺ



دارُ العِلْمِ وَالتَّحْقِيقِ

برائے اعلیٰ تعلیم و تحقیق



زوارا اکیڈمی کے پیارے کیشنز

مطبوعات: ۱۴۰

رسول اللہ صلی اللہ علیہ وسلم کی معاشی تعلیمات اور آپ کی معاشی زندگی

معیشت نبوی ﷺ

مؤلف

سید فضل الرحمن

جملہ حقوق بحق ناشر محفوظ

م کتاب : معیشت نبوی ﷺ
و آلف : سید فضل الرحمن
شاعت اول : دسمبر ۲۰۱۳ء
تداو : گیارہ سو
-نحات : ۱۶۰
قیمت : ۱۶۰ روپے



اہتمام

دارالعلم والتحقق برائے اعلیٰ تعلیم و ٹیکنالوجی

www.rahnet.org

E-mail: info@rahnet.org

ناشر

زوار اکاڈمی پبلی کیشنز

اے۔ اے۔ ۱۷۱۳، ناظم آباد نمبر ۴، کراچی

فون: ۰۲۱-۳۶۶۸۳۷۹۰

فہرست

۷	سید عزیز الرحمن	پیش گفتار
۹		نبی کریم ﷺ کی معاشی زندگی
۹		حضرت ابراہیم کی دعا
۱۱		عبد مناف بن قصی
۱۱		ہاشم بن عبد مناف
۱۳		عبدالمطلب بن ہاشم
۱۴		کئی دور میں آپ ﷺ کی معیشت
۱۵		حضرت عبداللہ کا ترکہ
۱۸		عبدالمطلب کی کنالٹ
۲۰		بکریاں چرانا
۲۲		آپ کا شغل تجارت
۲۳		حضرت خدیجہ کا مال تجارت لے کر جانا
۲۴		نکاح
۲۵		بعثت کے بعد شغل تجارت
۲۷		دور جاہلیت میں وراثت کی تقسیم
۲۸		حضرت خدیجہ کی میراث
۲۹		آپ کی ہجرت

۲۹	مدنی دور میں معیشت نبوی
۳۰	خورد و نوش کی اشیاء ہدیہ یا بھیجنا
۳۵	آپ ﷺ کے لئے پھل مخصوص کرنا
۳۶	اپنے گھروں پر آپ کی ضیافت کرنا
۴۰	صحابہ کے گھروں پر ملاقات کے لئے جانا
۴۳	آپ ﷺ کا صحابہ کو اپنے گھر کھانا کھلانا
۴۷	خاص مواقع پر آپ کو، اور آپ کا، صحابہ کو، مدعو کرنا
۴۹	ازواج کے لئے حجروں کی تعمیر
۵۱	مدینے میں شغل تجارت
۵۲	مال نعیمت
۵۹	مخیرین کا ہدیہ
۵۹	معاشی تنگی کی روایتیں
۶۳	آپ ﷺ کی سخاوت
۷۷	آپ ﷺ کا ایثار
۸۳	عہد نبوی ﷺ کا نظام معیشت
۸۴	نبوی نظام معیشت کی بنیادی باتیں
۱۰۰	سود خوروں کا انجام بد
۱۰۸	تجارت کی ممنوعہ شکلیں
۱۲۵	ارتقا ز دولت کا اسناد
۱۳۵	بیت المال
۱۵۵	خلاصہ کلام



پیش گفتار

نبی اکرم صلی اللہ علیہ وسلم کی حیات مبارکہ اور اسوۂ حسنہ کے پہلوؤں اور جہتوں کو شمار کرنا ممکن نہیں ہے۔ ہر روز ایک نیا موضوع سامنے آتا ہے، انسانیت کسی حوالے سے مشکل سے دو چار ہوتی ہے، یا کسی نئے پہلو سے کائنات کے اب تک سر بستہ راز اس پر منکشف ہوتے ہیں، تو اہل علم سنت مطہرہ اور سیرت طیبہ کا مطالعہ کرتے ہیں اور آخر اہل علم کو سیرت طیبہ میں روشنی میسر آ جاتی ہے۔ جب نبی کریم صلی اللہ علیہ وسلم تشریف لائے تو اس وقت کی مختصر، سادہ اور فطرت سے بھر پور زندگی میں ماحولیات بہ طور موضوع متعارف نہیں تھا، اس وقت اس موضوع کی ضرورت بھی نہیں تھی۔ پھر جوں جوں انسان ارتقا پاتا رہا، اپنے زعم میں مہذب کہلاتا رہا، اسی رفتار سے وہ فطرت سے انحراف کرتا رہا، اور فطرت اسے سزا سناتی رہی۔ جب انسان اس ضرورت کی جانب متوجہ ہوا تو اسے علم ہوا کہ اس حوالے سے جناب رسول اللہ صلی اللہ علیہ وسلم تو بہت پہلے ہدایات فرما چکے ہیں۔

یہ ایک موضوع کا احوال نہیں، گزشتہ، پچیس، پچاس برسوں میں تعلیم و تحقیق کے میدان میں آنے والے نئے نئے موضوعات لے لیجئے اور اوپر بیان کردہ نکات ان پر منطبق کر لیجئے، نتیجہ یک ساں ہی نکلے گا۔

معیشت نبوی کا موضوع بھی اس حوالے سے ایک اہم موضوع ہے، اور ہر روز زندہ و تازہ بھی کہ اسلام تو معاد کی بنیاد بھی معاش پر ہی رکھتا ہے۔ کسی قدر بلیغ عنایت ہے، بان رسالت مآب صلی اللہ علیہ وسلم کی کہ:

کاد الفقران یکون کفرا

قریب ہے کہ فقر کفر تک پہنچا دے۔

اعاذنا اللہ منہ

اس بنا پر ضرورت محسوس ہوئی کہ اس موضوع پر علیحدہ سے کچھ لکھا جائے اور قارئین کی خدمت میں پیش کیا جائے۔ گو اس موضوع پر دو ایک چیزیں میسر ہیں، مگر ان سب میں ظن و تخمین سے زیادہ کام لیا گیا ہے۔ اس بنا پر ان کے مطالعے سے قاری کے لیے درست نتائج تک پہنچنا شاید ممکن نہ ہو۔

جناب نبی کریم صلی اللہ علیہ وسلم کی معاشی زندگی کے حوالے سے مبالغہ آرائی کا عنصر بھی لکھائی دیتا ہے۔ ایک جانب تو بعض اہل قلم کا خیال ہے کہ آپ صلی اللہ علیہ وسلم کی حیات مبارکہ سخت عسرت پر مشتمل تھی، تو دوسری جانب بعض حضرات آپ کی حیات کو کسی متمول شخصیت کی حیات کے مشابہہ قرار دیتے ہیں۔ حقیقت یہ ہے کہ آپ صلی اللہ علیہ وسلم کا فقر و فاقہ خود اختیاری تھا، جس کی وضاحت متعدد روایات میں ملتی ہے۔ اور آپ نہایت سادہ، تکلفات سے پاک اور آزاد زندگی بسر فرماتے تھے۔ اس کتاب کا مقصود یہی ہے کہ اس حوالے سے موجود سیرتی روایات یک جا شکل میں پیش کر دی جائیں۔ اسی نسبت سے رسول اللہ صلی اللہ وسلم کے آثار و سخاوت کے پہلو کو بھی اس کتاب کا حصہ بنایا گیا ہے۔ کیوں کہ رسول اللہ صلی اللہ وسلم کا آثار جب اس بات کی وضاحت ہے کہ آپ مالی طور پر مستحکم تھے، وہی اس جانب بھی اشارہ ہے کہ آپ دولت جمع کرنے کے لئے نہیں خرچ کرنے کے لئے تشریف لائے تھے۔

یہ کتاب دو مضامین پر مشتمل ہے، جن میں رسول اللہ صلی اللہ علیہ وسلم کی معاشی تعلیمات اور آپ کی معاشی زندگی کے حوالے سے تفصیلات پیش کی گئی ہیں۔ یہ دونوں مضامین اس سے قبل شش ماہی السیرہ عالمی کے اداروں کی صورت میں شائع ہو چکے ہیں، اب انہیں قدرے انسانوں اور نظر ثانی کے ساتھ غیر ضروری تکرار حذف کر کے کتابی صورت میں پیش کیا جا رہا ہے۔ اللہ تعالیٰ قبول فرمائے، اور ہم سب کے لئے بابرکت بنائے۔ (آمین)

سید عزیز الرحمن

۲۲ محرم الحرام ۱۴۳۵ھ / ۲۷ نومبر ۲۰۱۳

نبی کریم ﷺ کی معاشی زندگی

حضرت ابراہیم کی دعا

کے کی بے آب و میاہ وادی میں کسی قسم کی زراعت اور کھیتی باڑی نہیں ہوتی تھی اور نہ دور دور تک کوئی انسانی آبادی تھی۔ حضرت ابراہیم علیہ السلام نے شیر خوار حضرت اسماعیل علیہ السلام اور ان کی والدہ حضرت باجرہ کو اللہ کے حکم سے مکے کی اسی وادی میں اس مقام کے قریب لا کر چھوڑا، جہاں اب بیت اللہ ہے اور خود شام کی طرف واپس چلے گئے۔ اس وقت حضرت ابراہیم نے بھی اللہ تعالیٰ سے دعا کرتے ہوئے اس وادی کو نبیر ذی زرع کہا تھا۔ چنانچہ ارشاد ہے:

رَبَّنَا إِنِّي أَسْكَنْتُ مِنْ ذُرِّيَّتِي بِوَادٍ غَيْرِ ذِي زَرْعٍ عِنْدَ بَيْتِكَ
الْمُحْرَمِ رَبَّنَا لِيُقِيمُوا الصَّلَاةَ فَاجْعَلْ أَفْنَدَةً مِنَ النَّاسِ تَهْوِي
إِلَيْهِمْ وَاذْرُقْ لَهُمْ مِنَ الثَّمَرَاتِ لَعَلَّهُمْ يَشْكُرُونَ (۱)

اے ہمارے رب! میں نے اپنی کچھ اولاد کو تیرے معزز گھر کے قریب ایک ایسی وادی میں آباد کیا ہے جہاں کھیتی (تک) نہیں۔ اے ہمارے رب! یہ اس لئے تاکہ یہ لوگ نماز قائم کریں سو تو کچھ لوگوں کے دل ان کی طرف مائل کر دے اور ان کو پھلوں کی روزی دے تاکہ وہ شکر گزار بنیں۔

حضرت ابراہیم علیہ السلام نے دعا فرمائی کہ اے اللہ! میں نے اپنی ایک اولاد

کو س بجز اور چھیل جگہ میں تیرے حکم سے تیرے محترم گھر کے پاس لا کر بسا دیا ہے، تاکہ یہ تیرے اور تیرے گھر کا حق ادا کریں۔ تو اپنے فضل سے کچھ لوگوں کے دل ادھر متوجہ کر دے کہ وہ یہاں آئیں اور تیری عبادت کریں۔ اے اللہ! تو ان کی روزی کے لئے غیب سے ایسا سامان فرما دے کہ غلہ، پانی، عمدہ میوے اور پھلوں کی یہاں افراط ہو جائے تاکہ یہ لوگ اطمینان قلب کے ساتھ تیری عبادت اور شکرگزاری میں لگے رہیں۔ (۲)

اللہ تعالیٰ نے حضرت ابراہیم کی دعا قبول فرمائی اور اس وادی کو پر امن حرم بنا دیا۔ یہاں ہر طرف سے پھل لائے جانے لگے، یہاں تک کہ ایک ہی وقت اور ایک ہی زرنے میں یہاں گرمی، سردی اور ربیع و خریف کے پھل ملتے ہیں۔

قریشی ریاست کی بنیاد

قصی سے پہلے عرب کے لوگ خانہ بدوشانہ اور قبائلی زندگی گزارتے تھے۔ ان میں کسی قسم کا ریاستی نظم و نسق موجود نہیں تھا۔ قصی پہلے شخص تھے جنہوں نے قریش کو مجتمع کر کے ایک ریاست کی بنیاد ڈالی، جس میں بہت سے شعبے اجتماعی بنیادوں پر قائم کئے، قریش کو بیت اللہ کے گرد اپنے گھر بنانے پر آمادہ کیا اور ان کو باور کرایا کہ اگر تم اپنی قوت یک جا کرنے میں کامیاب ہو گئے تو سارے عرب پر تمہاری دھاک بیٹھ جائے گی اور تم ان کی قتل و غارت سے محفوظ ہو جاؤ گے۔ قصی ہی نے قریش کو اس پر آمادہ کیا کہ وہ اپنے مال کا ایک حصہ در دراز کے علاقوں سے آنے والے حاجیوں اور زائرین کی مہمان داری میں خرچ کریں۔ چنانچہ جب حج کا موسم آتا تو مکے آنے والے قافلوں کے تمام راتوں پر اونٹ قربان کئے جاتے اور شہید اور گوشت سے ان کی تواضع کی جاتی۔

قصی اپنی تشکیل کردہ ریاست کے خود سربراہ تھے اور ان کے پاس سقایہ (حیوں کے کھانے پینے کی ذمہ داری) رقادہ (حاجیوں کی مالی اعانت) حجابت (بیت اللہ کی درباری) ندوہ (دارالمشورہ کا انتظام) اور لوا (علم برداری) جیسے اہم مناصب

تھے۔ ان کے بعد یہ تمام عہدے ان کے لڑکے عبدالدار کو منتقل ہو گئے۔ بعد میں یہ عہدے۔

مختلف قبائل میں تقسیم ہوتے رہے۔ (۳)

قصی پہلے آدمی تھے جو عرفات سے مزدلفہ آنے والوں کی رہ نمائی کے لئے

مزدلفہ میں آگ روشن کرتے تھے۔ (۴)

عبدمناف بن قصی

امام شافعی فرماتے ہیں کہ ان کا نام مغیرہ تھا۔ ماں نے ان کو سب سے پہلے منة

بت پر (جسے مناف بھی کہتے ہیں) بھیجا تھا، اس لئے عبدمناف مشہور ہو گئے۔ یہ بہت ہی

حسین و جمیل تھے۔ اسی لئے ان کا لقب قمر البطحاء پڑ گیا۔ اپنی سرداری کے زمانے میں قریش

کو خدا ترسی و حق شناسی کی نصیحت فرمایا کرتے تھے۔ (۵)

ہاشم بن عبدمناف

یہ آپ ﷺ کے پردادا تھے۔ ان کا اصل نام عمرو ہے اور عمرو العلاء کے لقب

سے مشہور تھے۔ ایک مرتبہ یہ تجارت کا مال لے کر فلسطین (شام) گئے ہوئے تھے۔

وہاں ان کو خبر ملی کہ مکے میں آنا کم یاب ہو گیا ہے تو انہوں نے شام سے لوٹتے وقت نرم

اونٹوں پر زونیاں اور آٹا لاد لیا۔ مکے پہنچ کر سب لوگوں کی عام دعوت کر دی اور اہل مکہ کو

گوشت کے شوربے میں زونیاں چور کر کھلائیں۔ اس سے ان کا لقب ہاشم ہو گیا، کیوں کہ

ہاشم کے معنی چورہ کرنے کے ہیں اور ہاشم اسی کا اسم فاعل ہے۔ اس کے بعد ہر سال حج

کے موسم میں زائرین کعبہ کو عام دعوت دیا کرتے تھے اور یہی کھانا جسے عربی میں شریہ بتے

ہیں حاجیوں کو کھلاتے تھے۔ (۶)

۳۔ ابن سعد الطبقات۔ ج ۱، ص ۵۸، ۶۱۔ ابن کثیر۔ السیرۃ النبویہ: ج ۱، ص ۹۷، ۱۰۱

۴۔ ابن کثیر۔ السیرۃ النبویہ: ج ۱، ص ۹۸

۵۔ زرقانی۔ شرح المواہب اللدنیہ: ج ۱، ص ۳۷۔ حلی۔ انسان العیون: ج ۱، ص ۱۱

۶۔ ابن سید الناس عیون الاثر: ج ۱، ص ۷۳

ان کا دسترخوان بہت وسیع تھا۔ ہر مسافر اور آنے والے کے لئے ان کا دسترخوان حاضر تھا۔ غریب مسافروں کے لئے اپنی طرف سے اونٹ میا کرتے تھے۔ تجارت کے نئے سال میں دو مرتبہ قافلے روانہ کرنے کا دستور سب سے پہلے ہاشم نے جاری کیا۔ تجارتی قافلہ موسم گرما میں شام کی طرف اور موسم سرما میں یمن کی طرف جاتا تھا۔ ہاشم نے حکومت یمن اور حکومت روم اور عرب قبائل سے معاہدے کر کے تجارتی راستوں کو محفوظ و مامون کیا۔ قرآن کریم میں اللہ تعالیٰ نے قریش کو اپنا یہی انعام یاد دلا یا ہے۔

لَا يَلْبِفُ قُرَيْشٍ ۝ الْفِهْمُ رِحْلَةَ الشِّتَاءِ وَالصَّيْفِ ۝ فَلْيَعْبُدُوا رَبَّ هَذَا الْبَيْتِ ۝ الَّذِي أَطْعَمَهُمْ مِنْ جُوعٍ ۝ وَأَمَّنَهُمْ مِنْ خَوْفٍ ۝ (۷)

(اللہ نے) قریش (کے دلوں) میں رغبت پیدا کر دی کہ وہ سردی و گرمی میں سفر کرنے کے خوگر ہو گئے۔ پس ان کو چاہئے کہ وہ اس گھر کے رب کی عبادت کریں جس نے ان کو بھوک میں کھانا کھلایا اور (دشمنوں کے) خوف سے ان کو امن دیا۔

جیسا کہ بیان ہوا کے میں نہ زراعت ہوتی تھی اور نہ کسی قسم کی صنعت تھی۔ اس لئے وہ تجارتی سفر کے محتاج تھے اور سال میں دو سفر کرتے تھے۔ سردیوں میں تجارت کے لئے یمن کی طرف جاتے تھے، جو گرم ملک تھا اور گرمیوں میں شام کی طرف سفر کرتے تھے، جو سرد اور سرسبز و شاداب ملک تھا۔ دونوں جگہوں کے رہنے والے اور جو آبادیاں راستے میں پرتی تھیں، سب ان کا احترام کرتے تھے اور ان کو اہل حرم اور بیت اللہ کے خادم سمجھ کر ان کی خدمت کرتے تھے اور ان کے جان و مال کی حفاظت کرتے تھے۔ حال آں کہ حرم کے چاروں طرف لوٹ مار اور قتل و غارت کا بازار گرم تھا۔ لیکن بے ادب اور احترام کے سب کوئی چور اور ڈاکو قریش پر ہاتھ صاف نہ کرتا تھا۔ اسی لئے یہ لوگ بلا روک ٹوک سامان تجارت لے کر نہایت امن و سکون سے آتے جاتے تھے۔ قرآن کریم میں اللہ تعالیٰ

قریش کو اپنے انعامات یاد دلاتے ہوئے فرماتا ہے:

أَوْ لَعْنُ بَرِّوْنَا جَعَلْنَا حَرَمًا مِّنَّا وَيَتَخَطَّفُ النَّاسُ مِنْ حَوْلِهِمْ (۸)

کیا وہ نہیں دیکھتے کہ ہم نے حرم کو امن کی جگہ بنا دیا حال آنکہ ان (اہل مکہ) کے ارد گرد سے لوگ اچک لئے جاتے ہیں۔

اللہ تعالیٰ نے یہاں اسی انعام کو یاد دلایا ہے کہ اس نے تمہیں اسی گھر کے طفیل روزی اور امن و سکون دیا، لوگوں کے دل تمہاری طرف مائل کرنے کے لئے اصحاب فیل کو ہلاک کر دیا اور تمہیں ان کی زد سے محفوظ رکھا، اس لئے تمہیں اس کا شکر یہ اس طرح ادا کرنا چاہئے تھا کہ تم سب باطل معبودوں کو چھوڑ کر صرف ایک اللہ کی عبادت کرتے، لیکن تم تو اس گھر کے مالک کو چھوڑ کر بتوں کو پوجتے ہو اور اس کے رسول پر ایمان لانے کی بجائے اسے ستاتے ہو۔ یہ تو انتہائی ناشکری اور احسان فراموشی ہے۔

عبدالمطلب بن ہاشم

ہاشم کے بعد عبدالمطلب کو سرداری ملی۔ جمہور کے نزدیک ان کا نام شیبہ الحمد ہے۔ پیدائش کے وقت ان کے سر میں ایک بال سفید تھا اس لئے شیبہ لقب پڑ گیا۔ (۹)
حلبی کہتے ہیں کہ لوگ کثرت سے ان کی تعریف کیا کرتے تھے اس لئے ان کا نام شیبہ الحمد پڑ گیا۔ (۱۰)

عبدالمطلب کی سخاوت اپنے باپ ہاشم سے بھی زیادہ تھی۔ ان کی مہمان نوازی چرند و پرند تک پہنچ گئی تھی۔ اسی لئے عرب کے لوگ ان کو فیاض اور مطعم طیر السماء (سمان کے پرندوں کو کھلانے والا) کے لقب سے یاد کرتے تھے۔ انہوں نے شراب کو اپنے اوپر حرام کیا ہوا تھا۔ جب رمضان المبارک کا مہینہ آتا تو خاص طور سے فقرا اور مساکین کو

۸۔ العنکبوت: ۶۷

۹۔ ابن الجوزی، فتح الباری: ج ۷، ص ۲۰۶

۱۰۔ ابن عساکر، زرقانی، ج ۱، ص ۷۱

ساتا کھلاتے۔ (۱۱)

رسول اللہ صلی اللہ علیہ وسلم کا اسم مبارک ”محمد“ انہوں نے ہی تجویز کیا تھا اور ان ہی کو آٹھ سال تک آپ صلی اللہ علیہ وسلم کی تربیت کا شرف حاصل ہوا۔ ان ہی کی سرداری کے زمانے میں واقعہ فیل کا ظہور ہوا تھا۔ عبدالمطلب ہی نے زم زم کے کنوئیں کو کھود کر نکالا، جسے عمرو بن حارث جبرہی نے بند کر دیا تھا اور وقت گزرنے کے ساتھ کسی کو یاد بھی نہیں رہا تھا کہ یہ کہاں تھا۔

نبی دور میں آپ ﷺ کی معیشت

آپ صلی اللہ علیہ وسلم کے والد ماجد حضرت عبد اللہ آپ کے دادا عبدالمطلب سے سب سے چھوٹے بیٹے تھے۔ شادی کے بعد حضرت عبد اللہ تجارت کی غرض سے تجارتی قافلے کے ساتھ شام گئے۔ واپس آتے ہوئے بیماری کی وجہ سے مدینے میں ٹھہر گئے تھے۔ جب قافلہ کے واپس پہنچا تو عبدالمطلب نے قافلے والوں سے اپنے بیٹے عبد اللہ کے بارے میں پوچھا تو قافلے والوں نے بتایا کہ بیماری کی وجہ سے حضرت عبد اللہ اپنے نانبیال بنی نجار میں مدینے میں ٹھہر گئے ہیں۔ عبدالمطلب نے فوراً اپنے بڑے بیٹے حارث کو خبر لانے کے لئے مدینے روانہ کیا۔ مدینے پہنچ کر ان کو معلوم ہوا کہ عبد اللہ ایک ماہ علیل رہ کر انتقال کر چکے ہیں اور مدینے ہی میں تابعہ کے مکان میں مدفون ہیں۔ تابعہ بنی نجار کا ایک شخص تھا۔ حارث نے واپس آ کر عبدالمطلب اور دیگر اعزاء و اقارب کو اس حادثہ جاں کاہ کی اطلاع دی۔ حضرت عبد اللہ خاندان میں سب سے زیادہ محبوب تھے، اس لئے ان کی وفات سے سب کو شدید صدمہ اور ملال ہوا۔ (۱۲)

صحیح قول کے مطابق حضرت عبد اللہ نے آپ صلی اللہ علیہ وسلم کی ولادت سے دو ماہ قبل انتقال کیا۔ وفات کے وقت ان کی عمر مشہور قول کے مطابق اٹھارہ سال تھی۔ حافظ علائی اور حافظ ابن حجر نے اس کو صحیح قرار دیا ہے اور علامہ سیوطی نے بھی اسی کو اختیار کیا

۱۱۔ طبیبی: ج ۱، ص ۶۔ زرقانی: ج ۱، ص ۷۱

۱۲۔ شامی۔ سبل الہدیٰ والرشاد: ج ۱، ص ۳۳۱۔ زرقانی: ج ۱، ص ۱۰۹، ۱۱۰

ہے۔ (۱۳)

ابن سعد اور واقدی نے وفات کے وقت حضرت عبداللہ کی عمر ۲۵ سال بتائی ہے، اور اسی کو صحیح کہا ہے۔ (۱۴)

حضرت عبداللہ کا ترکہ

انتقال کے وقت حضرت عبداللہ نے پانچ اونٹ، چند بکریاں اور ایک کثیر جنس کی کنیت ام ایمن اور نام برکتہ تھا ترکے میں چھوڑیں، یہ سب کی سب آپ صلی اللہ علیہ وسلم و ملیں۔ (۱۵)

حضرت عبداللہ کے ترکے کے بارے میں یہ بھی کہا جاتا ہے کہ شادی کے بعد انہوں نے حضرت آمنہ کو ایک مکان دیا تھا۔ حضرت آمنہ کی وفات کے بعد یہ بھی آپ و ترکے میں ملا۔ آپ اس مکان کے مالک تھے اور مدینے ہجرت کرنے تک اسی مکان میں قیام پذیر رہے۔

اس مکان کے بارے میں ابن حجر نے فاکہی کا قول نقل کیا ہے کہ یہ گھر ہاشم بن عبد مناف کا تھا، پھر عبدالمطلب کے پاس آیا، ان سے منتقل ہوتا ہوا یہ مکان ترکے میں جناب عبداللہ سے رسول اللہ ﷺ کو ملا۔ وہیں آپ کی ولادت ہوئی۔ (۱۶) اس کی تائید بخاری، مسلم اور ابوداؤد کی روایتوں سے بھی ہوتی ہے۔

حضرت اسامہ بن زید سے روایت ہے کہ انہوں نے (فتح مکہ کے موقع پر) عرض کیا یا رسول اللہ ﷺ! آپ کے میں کہاں قیام فرمائیں گے، کیا اپنے گھر میں قیام ہوگا؟ آپ نے ارشاد فرمایا:

۱۳۔ شامی ایضاً

۱۴۔ ابن سعد: ج ۱، ص ۸۰

۱۵۔ ابن سعد: ج ۱، ص ۸۰

۱۶۔ فتح الباری: ج ۳، ص ۵۷۶

وہل توك لعقيل من رباغ او دور؟ (۱۷)

کیا عقیل نے ہمارے لئے کوئی گھریا چار دیواری چھوڑی ہے۔

بخاری میں ایک اور جگہ حضرت اسامہ بن زید ہی سے روایت ہے کہ انہوں نے

فتح مکہ کے موقع پر عرض کیا یا رسول اللہ ﷺ! کل کے میں آپ کہاں قیام فرمائیں گے؟
آپ نے فرمایا:

وہل توك لنا عقيل من منزل؟ (۱۸)

اور کیا عقیل نے ہمارے لئے کوئی گھر چھوڑا ہے؟

مسلم اور ابوداؤد میں بھی اسی طرح کے الفاظ ہیں۔ (۱۹)

محمد بن علی کہتے ہیں کہ فتح مکہ کے موقع پر رسول اللہ ﷺ سے کہا گیا کہ آپ کے

میں کہاں قیام فرمائیں گے؟ آپ نے فرمایا:

وہل توك لنا عقيل بمكة من ظل؟ (۲۰)

کیا عقیل نے مکے میں ہمارے لئے کوئی سائبان چھوڑا ہے؟

ابن رافع کہتے ہیں کہ فتح مکہ کے دن رسول اللہ ﷺ سے دریافت کیا گیا کہ کیا

آپ شعب میں واقع اپنے گھر میں قیام نہیں فرمائیں گے؟ آپ نے فرمایا:

وہل توك لنا عقيل منزلا؟

کیا عقیل نے ہمارے لئے کوئی مکان چھوڑا ہے؟

راوی کہتے ہیں کہ عقیل بن ابی طالب نے رسول اللہ ﷺ اور اپنے بہن

بھائیوں اور بنی ہاشم کے ہر اس شخص کا مکان فروخت کر دیا جس نے مدینے ہجرت کی۔ پھر

رسول اللہ ﷺ سے عرض کیا گیا کہ آپ اپنے مکان کے علاوہ مکے کے کسی اور مکان میں قیام

۱۷۔ بخاری: ج ۱، ص ۳۹۲، رقم ۱۵۸۸

۱۸۔ بخاری: ج ۳، ص ۹۰، رقم ۳۲۸۲

۱۹۔ مسلم: ج ۲، ص ۳۰۵، رقم ۱۳۵۱۔ ابوداؤد: ج ۲، ص ۱۶۳، رقم ۲۰۱۰۔ ج ۳، ص ۵۲، رقم ۲۹۱۰

۲۰۔ ازرقی: انبیا مکہ: ج ۲، ص ۱۶۰

فرمائیں۔ آپ ﷺ نے اس سے انکار فرمادیا۔ (۲۱)

حضرت عبداللہ ایک خوش حال، کام یاب اور تجربہ کار تاجر تھے۔ ان کے آخری سفر تجارت کا مال اور اس کا نفع اور اس سے پہلے کے ان کے تجارتی اسفار میں تجارت سے حاصل شدہ نقد و جنس پر مشتمل ان کی جمع پونجی بھی ان کے یتیم بیٹے کو ملی ہوگی، یہ بعض سیرت نگاروں کا قیاس ہے۔ اس کی نہ تو کوئی سند ہے اور نہ دلیل، اس لئے نہ اس کی تصدیق مناسب ہے اور نہ تردید۔

بیشتر قدیم و جدید مسلمان سیرت نگار اور مستشرقین لکھتے ہیں کہ آپ صلی اللہ علیہ وسلم کی معاشی حالت ابتدا ہی سے کم زور تھی، لیکن آپ کی ۵۳ سالہ مکی زندگی کی معاشی حالت کا تجربہ اس کی تائید نہیں کرتا۔ حقیقت یہ ہے کہ آپ صلی اللہ علیہ وسلم کا تعلق اشراف مکہ کے ایک ممتاز ترین اور معاشی لحاظ سے خوش حال اور متمول گھرانے سے تھا۔ آپ کے والد حضرت عبداللہ ایک خوش حال، کام یاب اور تجربہ کار تاجر تھے۔ آپ کے دادا عبدالمطلب اور پردادا ہاشم کی دولت و تجارت اور سخاوت و مہمان نوازی کسی شک و شبہ سے بالاتر ہے، جیسا کہ اوپر بیان ہوا۔ ایسے میں یہ بیان درست معلوم نہیں ہوتا کہ آپ صلی اللہ علیہ وسلم کی مالی حالت ابتدا میں کم زور تھی۔

خیر و برکت کا نزول

پانچ سال آپ حلیمہ سعدیہ کے پاس رہے۔ حلیمہ سعدیہ فرماتی ہیں کہ ان دنوں بنی سعد کی سرزمین سے زیادہ کسی جگہ قحط نہ تھا، میری بکریاں شام کو چراگاہ سے واپس آتیں تو ان کے تھن دودھ سے بھرے ہوئے ہوتے تھے، ہم ان سے اپنی ضرورت کے مطابق دودھ نکال لیتے۔ دوسروں کی بکریاں بالکل بھوکی آتیں اور ان کے تھنوں میں دودھ بھی نہ ہوتا۔ یہ دیکھ کر لوگوں نے اپنے چرواہوں کو کہا کہ تم بھی اسی جگہ چرایا کرو جہاں حلیمہ کی بکریاں چرتی ہیں۔ چنانچہ ان چرواہوں نے ایسا ہی کیا مگر پھر بھی شام کو میری بکریاں پیٹ بھرے ہوئے اور

دو ماہ سے لب ریز آئیں اور دوسروں کی بکریاں بھوکی اور خالی تھن آئیں۔ اللہ تعالیٰ ہمیں اسی طرح خیر و برکت عطا فرماتا رہا اور ہم اس کا مشاہدہ کرتے رہے۔ (۲۲)

ہوازن کا قبیلہ جسے بنو سعد بھی کہتے ہیں فصاحت و بلاغت میں مشہور تھا۔ بچپن اس قبیلے میں گزارنے کی وجہ سے آپ صلی اللہ علیہ وسلم کی جسمانی صحت پر بھی خوش گوارا اثر پڑا اور آپ زبان دانی میں بھی ماہر ہو گئے۔ پھر آپ اپنی والدہ حضرت آمنہ کے پاس واپس آ گئے اور ایک سال تک ان کی پرورش میں رہے۔ جب آپ کی عمر ۶ برس ہوئی تو آپ کی والدہ آپ کو لے کر مدینہ منورہ گئیں، وہاں ایک مہینے قیام کر کے مکہ واپس آ رہی تھیں کہ دوران سفر ہی مقام ابوا میں ان کا انتقال ہو گیا اور وہیں دفن ہوئیں۔ اس سفر میں آپ ﷺ کی کنیز ام ایمن آپ کے ساتھ تھیں، وہ آپ کو لے کر آئیں اور آپ کو دوا عبدالمطلب کے سپرد کر دیا۔ (۲۳)

عبدالمطلب کی کفالت

آپ کے دادا عبدالمطلب آپ سے بے پناہ محبت کرتے تھے۔ وہ پیار سے آپ کی پشت پر ہاتھ پھیرتے اور ہمیشہ آپ کو اپنے ساتھ رکھتے اور کسی وقت جدا نہ کرتے۔ ابن اسحاق کہتے ہیں کہ عبدالمطلب کے لئے خانہ کعبہ کے سائے میں ایک فرش بچھایا جاتا تھا۔ ان کے آنے سے پہلے کوئی شخص اس پر بیٹھنے کی جرأت نہیں کرتا تھا۔ ان کی اولاد بھی ان کے ارد گرد بیٹھتی تھی، مگر آپ صلی اللہ علیہ وسلم آ کر بلا تکلف اس فرش پر بیٹھ جاتے۔ آپ کے چچا آپ کو وہاں سے ہٹانا چاہتے تو عبدالمطلب ان کو دیکھ کر کہتے کہ میرے بیٹے کو چھوڑو، خدا کی قسم اس کی ایک خاص شان ہوگی۔ پھر وہ آپ کو بلا کر اپنے قریب بٹھاتے اور آپ کی پیٹھ پر اپنا ہاتھ پھیرتے اور آپ کو دیکھ کر خوش ہوتے۔ (۲۴)

۳۰۔ ابن ہشام۔ السیرۃ النبویہ: ج ۱، ص ۱۸۵۔ عیون الاثر: ج ۱، ص ۹۳

۳۲۔ ابن سعد: ج ۱، ص ۹۴۔ عیون الاثر: ج ۱، ص ۹۹

۳۴۔ شامی: ج ۲، ص ۱۲۹

ایک روایت میں ہے کہ عبدالمطلب آپ کے بغیر کھانا نہیں کھاتے تھے نہ کہ کہتے کہ میرے بیٹے کو لاؤ۔ پھر آپ کو لایا جاتا تب عبدالمطلب کھانا کھاتے۔ (۲۵)

عبدالمطلب کی عمر کا پیمانہ بھی لب ریز ہو رہا تھا۔ حضرت آمنہ کی وفات سے دو سال بعد ہی ان کی وفات ہو گئی۔ راجح قول کے مطابق اس وقت آپ ﷺ کی عمر صرف آٹھ سال تھی۔ عبدالمطلب کی وفات پر کئے کے لوگ اس قدر روئے کہ ان کے بعد کسی اور کے مرنے پر اتنا نہیں روئے۔ ان کی وفات پر کئے کا شہر بھی کئی روز بند رہا۔ (۲۶)

اب تک کی گفت گو سے یہ بات بالکل واضح اور صاف ہے کہ عبدالمطلب کی وفات تک یعنی آٹھ سال کی عمر تک معاشی طور پر آپ صلی اللہ علیہ وسلم کو ذرا بھی عسرت و تنگی کا سامنا نہ تھا۔ اس لئے کہ دادا کی طرف سے جو لاڈ و پیار آپ کو ملا وہ کسی ماں باپ والے بچے سے کم نہ تھا اور دادا کی سخاوت و فیاضی اور تمول مسلم ہے۔ البتہ ابوطالب کی کفالت کے ابتدائی چند برس ایسے ہو سکتے ہیں، جن میں آپ کو کسی قدر عسرت و تنگی کا سامنا رہا ہو، کیوں کہ ابوطالب کثیر العیال تھے اور ان کی آمدنی محدود تھی۔

چنانچہ واقفی کی روایت میں ہے کہ ابوطالب کے مالی حالت بہتر نہ تھے (وکان ابوطالب لامال لہ) اور جب بھی ابوطالب کے اہل خانہ تنہا تنہا یا مل کر کھانے بیٹھتے تو سیر نہ ہو پاتے تھے، ہاں اگر رسول اللہ صلی اللہ علیہ وسلم بھی کھانے میں شریک ہو جاتے تو سب سیر ہو جاتے تھے۔

عبدالمطلب نے اپنی وفات کے وقت اپنے بیٹے ابوطالب کو بلا کر آپ حسن اللہ علیہ وسلم کی کفالت ان کے حوالے کی۔ آپ کے چچا ابوطالب اور آپ کے والد عبدالمطلب حقیقی بھائی تھے۔ انہوں نے اس ذمے داری کو جس حسن و خوبی سے ادا کیا وہ ان کی زندگی کی سب سے بڑا کارنامہ ہے۔ وہ اپنی اولاد سے زیادہ آپ سے محبت کرتے تھے۔ ہمیں آپ کو اپنی نظروں کے سامنے رکھتے، اپنے پاس سلاتے اور کہیں جاتے تو آپ کو ساتھ لے لے

۲۵۔ ابن سعد: ج ۱، ص ۹۵۔ ابن ہشام: ج ۱، ص ۱۹۰۔ ابن کثیر: ج ۱، ص ۲۳۰

۲۶۔ شامی: ج ۲، ص ۱۳۵

جاتے۔ آپ کو بھی چچا سے بے انتہا محبت تھی۔ افسوس کہ ابو طالب اس والہانہ اور عاشقانہ کفالت کے باوجود ایمان کی دولت اور اسلام کی نعمت سے محروم رہے۔ (۲۷)

بکریاں چرانے

جب آپ حلیمہ سعدیہ کے پاس تھے تو اپنے رضاعی بھائیوں کے ساتھ بکریاں چرایا کرتے تھے۔ اسی طرح آپ نے بڑے ہو کر بھی بکریاں چرائیں۔ اونٹ، گائے کے مقابلے میں بکریوں کا چرانا زیادہ دشوار ہے۔ بکریاں کبھی ایک چرگاہ میں جاتی ہیں اور کبھی دوسری میں، ابھی اس طرف دوڑ رہی ہیں اور دوسرے ہی لمحے دوسری طرف دوڑتی ہوئی نظر آتی ہیں۔ چرواہا ان کا ہر طرح خیال رکھتا ہے کہ کوئی درندہ یا بھیڑیا ان کی تاک میں تو نہیں اور کوشش کرتا ہے کہ تمام بکریاں ایک جگہ جمع رہیں اور کوئی گلے سے علیحدہ نہ ہونے پائے، تاکہ وہ درندوں سے محفوظ رہیں۔ اسی طرح انبیاء علیہم السلام بھی دن رات امت کی اصلاح کی فکر میں لگے رہتے ہیں۔ امتی تو بکریوں کی طرح ادھر ادھر بھاگتے پھرتے ہیں اور انبیاء علیہم السلام کمال شفقت سے ان کو اپنی طرف بلاتے رہتے ہیں۔ امت کی بے اعتنائی سے ان کو جو تکلیف پہنچتی ہے اس پر صبر کرتے ہیں اور کسی وقت بھی دعوت و تبلیغ اور ارشاد و تعلیم سے اکتاتے اور گھبراتے نہیں۔ جس طرح بکریاں درندوں کے حملوں سے بے خبر ہوتی ہیں اسی طرح امت کے لوگ نفس و شیطان کے حملوں سے بے خبر ہوتے ہیں۔ انبیاء علیہم السلام ہر وقت اس فکر میں رہتے ہیں کہ کہیں نفس و شیطان ان کو اچک نہ لیں۔ (۲۸)

حضرت جابر بن عبد اللہ کہتے ہیں کہ ایک مرتبہ ہم مقام مر الظہر ان میں رسول اللہ صلی اللہ علیہ وسلم کے ساتھ تھے، ہم وہاں پیلو کے پھل چننے لگے تو آپ نے فرمایا:

عليكم بالاسود منه فانه يعطب فقال اکت ترعى الغنم؟

۲۷۔ ابن سعد: ج ۱، ص ۹۶۔ بلاذری۔ انساب الاشراف: ج ۱، ص ۱۰۵

۲۸۔ فتح الباری: ج ۳، ص ۵۵۷۔ حاشیہ عیون الاثر: ج ۱، ص ۱۱۲

قال نصر و هل من نبی الا رعلها (۲۹)

تم سیاہ رنگ کے پیلو چنوں، وہ زیادہ لذیذ ہوتے ہیں۔ میں نے عرض کیا۔ کیا آپ بکریاں چراتے تھے؟ آپ نے فرمایا ہاں کوئی نبی ایسا نہیں ہوا جس نے بکریاں نہ چرائی ہوں۔

حضرت ابو ہریرہ رضی اللہ عنہ سے روایت ہے کہ نبی کریم نے فرمایا: مابعث اللہ نبیا الا رعی الغنم فقال اصحابہ وانت؟ فقال

نعز كنت ارعاها على قراريط لاهل مكة (۳۰)

اللہ نے کوئی نبی ایسا نہیں بھیجا جس نے بکریاں نہ چرائی ہوں۔ صحابہ نے عرض کی، کیا آپ نے بھی؟ آپ نے ارشاد فرمایا کہ ہاں میں بھی اہل مکہ کی بکریاں چند قیراط پر چرایا کرتا تھا۔

اس حدیث کی تشریح میں علماء و محققین کا اختلاف ہے۔ بعض کہتے ہیں کہ اس حدیث میں جو لفظ قراریط آیا ہے وہ قیراط کی جمع ہے جو درہم یا دینار کے ایک حصے کو کہتے ہیں۔ اس حدیث کی رو سے آپ اہل مکہ کی بکریاں اجرت پر چرایا کرتے تھے۔ بخاری نے اس حدیث کو کتاب الاجارہ میں نقل کیا ہے۔ بعض دوسرے علماء کے نزدیک قراریط ایک مقام کا نام ہے، جو اجیاد کے قریب تھا۔ لہذا آپ نے اجرت پر بکریاں نہیں چرائیں بل کہ مقام قراریط پر چرائی ہیں۔ حضرت ابو ہریرہؓ کی روایت میں لاهل مکہ کے الفاظ بتا رہے ہیں کہ آپ اہل مکہ کی بکریاں اجرت پر چرایا کرتے تھے۔ ورنہ بلا اجرت اہل مکہ کی بکریاں چرانے کے کیا معنی؟

حضرت ابوسعید خدریؓ اور نصر بن حزن سے روایت ہے کہ ایک مرتبہ اونٹ والے اور بکریوں والے آپس میں فخر کرنے لگے تو رسول اللہ صلی اللہ علیہ وسلم نے ارشاد فرمایا کہ موسیٰ نبی بنا کر بھیجے گئے وہ بکریاں چرانے والے تھے، اور داؤد نبی بنا کر بھیجے گئے

۲۹۔ بخاری: ج ۳، ص ۳۶۳، رقم ۵۳۵۳

۳۰۔ بخاری: ج ۳، ص ۵۶، رقم ۲۲۶۲۔ ابن ماجہ: باب الصناعات فی التجارات

وہ بھی بکریاں چرانے والے تھے، اور میں نبی بنا کر بھیجا گیا اور میں بھی اپنے گھروالوں کی بکریاں مقام اجیاد میں چرایا کرتا تھا۔ (۳۱)

آپ کا شغل تجارت

قریش کے دوسرے لوگوں کی طرح ابوطالب بھی تجارت کے لئے شام وغیرہ جایا کرتے تھے۔ ابوطالب کے ساتھ آپ ﷺ نے شام کا پہلا سفر ۱۲ سال کی عمر میں کیا۔ پھر آپ نے ان کے ساتھ مزید تجارتی سفر کئے اور ان میں خرید و فروخت کا تعارف اور ان کی بنیادی معلومات حاصل کیں۔ چنانچہ بڑے ہو کر آپ نے بھی حصول معاش کے لئے اسی ناندانی پٹھے یعنی تجارت کو اپنایا۔ اس زمانے میں لوگ عام طور پر اپنا سرمایہ کسی تجربہ کار اور دیانت دار شخص کو دے کر اسے منافع میں شریک کر لیا کرتے تھے۔ آپ صلی اللہ علیہ وسلم بھی ایسی شرکت کو خوشی سے قبول فرمایا کرتے تھے۔ چنانچہ تجارت کے سلسلے میں آپ نے متعدد سفر کئے، جن میں شام، بصری، یمن اور عرب کے دیگر مقامات جہاں بازار لگتے تھے، شامل ہیں۔ حضرت خدیج کا سامان تجارت شام لے جانے سے پہلے آپ متعدد لوگوں کے ساتھ تجارتی معاملات کر کے اپنی ساکھ بنا چکے تھے۔

تجارت میں بھی آپ ہمیشہ معاملہ صاف رکھتے تھے اس سلسلے میں جن لوگوں سے آپ کو واسطہ پڑا وہ بھی اس کی شہادت دیتے تھے۔ عبد اللہ بن ابی الحسنا کہتے ہیں کہ میں بنہ بعثت سے پہلے ایک مرتبہ نبی کریم صلی اللہ علیہ وسلم سے خرید و فروخت کا معاملہ کیا تھا۔ میرے ذمے کچھ دینا باقی تھا۔ میں نے آپ سے وعدہ کیا کہ میں ابھی لے کر آتا ہوں۔ پھر میں کھر جا کر اپنا وعدہ بھول گیا۔ تین روز بعد یاد آیا۔ میں فوراً وعدہ گاہ پر آیا تو آپ کو اسی جگہ منتظر پایا۔ آپ نے صرف اتنا فرمایا:

يا فتى لقد شققت لى ، انا ههنا منذ ثلاث انتظرك (۳۲)

اے نوجوان! تم نے مجھے زحمت دی، میں تین دن سے اسی جگہ تمہارا
انتظار کر رہا ہوں۔

عبداللہ بن سائب کہتے ہیں کہ میں زمانہ جاہلیت میں رسول اللہ صلی اللہ علیہ وسلم کا شریک تجارت تھا۔ جب میں مسلمان ہو کر آپ کی خدمت اقدس میں مدینہ منورہ حاضر ہوا تو آپ نے فرمایا مجھے پہچانتے ہو۔ میں نے عرض کیا کیوں نہیں، آپ تو میرے شریک تجارت تھے اور کیا ابی اچھے شریک، نہ کسی بات کو نالتے تھے اور نہ کسی بات میں جھگڑتے تھے۔ (۲۳)

ایک دفعہ آپ صلی اللہ علیہ وسلم نے ایک شخص کو چند اونٹ فروخت کئے۔ جب وہ چلا گیا تو آپ کو خیال ہوا کہ ان میں ایک اونٹ لنگڑا تھا۔ آپ فوراً اس کی تلاش میں نکلے اور ان کو قیمت لوٹا کر اونٹ واپس لے لیا۔

قیس بن سائب مخزومی ایک اور صحابی زمانہ جاہلیت میں آپ کے شریک تجارت تھے۔ وہ کہتے ہیں کہ میں نے محمد صلی اللہ علیہ وسلم سے بہتر کوئی ساتھی نہیں پایا۔ اگر ہم آپ کا سامان لے جاتے تو واپسی پر آپ ہمارا استقبال کرتے اور خیر و عافیت پوچھتے اور جب ہم حساب دیتے تو اس پر کوئی ٹکرا نہیں فرماتے تھے۔ اور جب آپ سفر سے لوٹتے تو جب تک حساب صاف نہ کر لیتے گھر نہ لوٹتے تھے۔ (۳۳)

حضرت سعد بیان کرتے ہیں کہ میں آپ کا شریک تجارت تھا۔ میں نے آپ صلی اللہ علیہ وسلم کو ہمیشہ ایمان دار پایا۔ نہ تو آپ نے کبھی جھگڑا کیا نہ غلط بیانی سے کام لیا۔ (۳۵)

حضرت خدیجہ کا مال تجارت لے کر جانا

حضرت خدیجہ کے ایک نہایت شریف خاندان کی بڑی مال دار اور ممتاز

۳۳۔ ابن الجوزی۔ الاصابہ: ترجمہ عبداللہ بن سائب

۳۳۔ الاصابہ: ترجمہ قیس بن سائب

۳۵۔ ایضاً: ترجمہ سعد

تاجرہ تھیں۔ جب کوئی تجارتی قافلہ روانہ ہوتا تو اس میں تنہا حضرت خدیجہ کا مال تجارت تمام تریش کے مال کے برابر ہوتا تھا۔ حضرت خدیجہ نے آپ صلی اللہ علیہ وسلم کی سچائی، دیانت داری اور کارگزاری کی شہرت سن کر خود آپ کو پیغام بھیجا کہ اگر آپ میرا مال تجارت لے کر شام جائیں تو جو معاوضہ میں اوروں کو دیتی ہوں اس کا دوگنا آپ کو دوں گی۔ آپ ﷺ نے اس کو قبول فرمایا اور حضرت خدیجہ کا مال تجارت لے کر بصری تشریف لے گئے: بوشام کا ایک مشہور شہر ہے۔ اس سفر میں حضرت خدیجہ کا غلام میسرہ آپ کے ہم راہ تھا۔ میسرہ کا بیان ہے کہ گرمی کے اوقات میں دو فرشتے آپ ﷺ پر سایہ کئے رہتے تھے۔ اور جب آپ ظہر کے وقت اس سفر سے واپس آئے۔ اس وقت بھی دو فرشتے آپ پر سایہ کئے ہوئے تھے۔ اس منظر کو حضرت خدیجہ نے خود ایک بالا خانے سے دیکھا اور ایک روایت کے مطابق دوسری عورتوں کو بھی دکھایا۔ (۳۶)

یہ سفر توفیق سے زیادہ کام یاب رہا۔ چنانچہ اس مرتبہ آپ صلی اللہ علیہ وسلم کی برکت سے حضرت خدیجہ کو اتنا نفع ہوا کہ اس سے پہلے کبھی اتنا نفع نہیں ہوا تھا۔ لہذا حضرت خدیجہ نے جو معاوضہ آپ صلی اللہ علیہ وسلم سے طے کیا تھا خوش ہو کر اس سے زیادہ دیا۔ حضرت خدیجہ نے شام کے علاوہ جہاں جہاں آپ کو تجارت کے لئے بھیجا ان میں جرش بھی شامل ہے جو یمن میں ہے۔ آپ جرش دو دفعہ تشریف لے گئے اور ہر دفعہ حضرت خدیجہ نے معاوضے میں ایک اونٹ دیا۔ (۳۷)

نکاح

حضرت خدیجہ نے اپنے غلام میسرہ کی زبانی آپ صلی اللہ علیہ وسلم کے سفر کے حالات وغیرہ سن کر اپنے چچا زاد بھائی ورقہ بن نوفل سے بیان کئے۔ ورقہ بہت بوڑھے ہو چکے تھے اور تورات اور انجیل کے بڑے عالم تھے، اور سریانی زبان سے عربی زبان میں

۳۶۔ زرقانی: ج ۱، ص ۱۹۹۔ عیون الاثر: ج ۱، ص ۱۱۷

۳۷۔ نسبی: ج ۱، ص ۲۲۰، ۲۲۱

انجیل کا ترجمہ کیا کرتے تھے۔ ورقہ نے تمام گفت گوئیوں کو کہا کہ خدیجہ اگر یہ واقعات سنے ہیں تو پھر یقیناً محمد صلی اللہ علیہ وسلم اس امت کے نبی ہیں، اور میں خوب جانتا ہوں کہ امت میں ایک نبی ہونے والے ہیں جن کا ہمیں انتظار ہے، اور ان کا زمانہ قریب آ گیا ہے۔ یہ باتیں سن کر حضرت خدیجہ کے دل میں آپ صلی اللہ علیہ وسلم سے نکاح کا شوق پیدا ہوا۔ چنانچہ شام کے سفر سے واپسی کے دو مہینے اور پچیس روز بعد خود حضرت خدیجہ نے آپ صلی اللہ علیہ وسلم سے نکاح کا پیغام دیا۔ آپ نے اپنے چچا کے مشورے سے اس کو قبول فرمایا۔ مقررہ تاریخ پر آپ اپنے چچا ابوطالب، حضرت حمزہ اور خاندان کے دیگر افراد کے ہم راہ حضرت خدیجہ کے گھر تشریف لے گئے۔ نکاح کے وقت ابوطالب نے نہایت بلوغت خطبہ پڑھا۔ ان کے بعد ورقہ بن نوفل نے بھی خطبہ پڑھا۔ (۳۸)

حضرت خدیجہ کا مہر

حضرت خدیجہ رضی اللہ عنہا کے مہر کے بارے میں مختلف روایتیں ہیں۔ ابن ہشام کے مطابق آپ صلی اللہ علیہ وسلم نے انہیں بیس جوان اونٹ مہر میں دیئے تھے۔ ابوطالب نے ان کا مہر ۱۱۲ اوقیہ چاندی اور بیس درہم مقرر کیا تھا۔ ایک اوقیہ چالیس درہم کا ہوتا ہے اس طرح ۱۱۲ اوقیہ ۳۸۰ درہم کے برابر ہوئے۔ اس میں ۲۰ درہم ملانے سے کل ۵۰۰ درہم ہو گئے۔ (۳۹)

مہر کی مندرجہ بالا رقم سے اندازہ کیا جاسکتا ہے کہ حضرت خدیجہ سے نکاح کے وقت آپ صلی اللہ علیہ وسلم مالی اور معاشی طور پر کس قدر مستحکم ہو چکے تھے۔ اس طرح کئی زمانہ قیام میں آپ نے ایک خوش حال زندگی گزاری تھی۔

بعثت کے بعد شغل تجارت

ابن کثیر نے مشہور جاہلی شاعر امیہ بن ابی صلت کے تذکرے میں طبرانی کی ایک طویل

۳۸۔ ابن کثیر: ج ۱، ص ۲۶۲، ۲۶۸۔ طبری: ج ۱، ص ۲۲۷

۳۹۔ ابن ہشام: ج ۱، ص ۲۱۳۔ زرقانی: ج ۱، ص ۲۰۲۔ طبری: ج ۱، ص ۲۲۷

روایت بیان کی ہے کہ ابوسفیان بن حرب اپنے دوست امیہ بن ابی صلت ثقفی کے ہم راہ تجارت کی غرض سے شام گئے۔ وہاں دو ماہ قیام کر کے واپس آئے۔ ابوسفیان کہتے ہیں کہ پھر میں مکے سے یمن کے تجارتی سفر پر چلا گیا۔ میں نے وہاں پانچ مہینے قیام کیا پھر مکے واپس آ گیا۔

لوگ میری قیام گاہ پر آ کر مجھ سے ملنے لگے اور اپنے سامان تجارت کے بارے میں پوچھنے لگے، یہاں تک کہ محمد بن عبداللہ (صلی اللہ علیہ وسلم) تشریف لائے۔ اس وقت (میری بیوی) ہند میرے پاس بیٹھی ہوئی اپنے بچوں سے کھیل رہی تھی۔ آپ نے مجھے سلام کر کے مبارک باد دی اور مجھ سے میرے سفر اور قیام کے بارے میں گفت گوئی، لیکن اپنے سامان تجارت کے بارے میں کچھ نہیں پوچھا۔ پھر آپ اٹھ کر تشریف لے گئے۔

ابوسفیان نے (اپنی بیوی) ہند سے کہا کہ واللہ مجھے آپ پر بڑا تعجب ہے۔ قریش کا کوئی آدمی ایسا نہیں جس کا سامان تجارت میرے پاس ہو اور اس نے مجھ سے اس بارے میں نہ پوچھا ہو۔ مگر آپ نے اپنے سامان تجارت کے بارے میں کوئی سوال نہیں کیا، ابوسفیان کہتے ہیں کہ ہند نے مجھ سے کہا کہ کیا تمہیں ان کا حال معلوم نہیں؟ میں نے ڈرتے ہوئے پوچھا ان کا کیا حال ہے؟ ہند نے کہا کہ ان کا گمان ہے کہ وہ اللہ کے رسول ہیں پھر ابوسفیان کہتے ہیں کہ میں نکلا اور میں بیت اللہ کا طواف کر رہا تھا کہ آپ سے میری ملاقات ہو گئی، میں نے آپ سے کہا کہ آپ کا سامان تجارت اتنا اتنا ہو گیا ہے اور اس میں نفع ہوا ہے۔ آپ کسی کو بھیج کر اسے منگوائیں۔ اور میں آپ سے وہ (حصہ) بھی نہیں لوں گا جو میں اپنی قوم سے لیتا ہوں۔ یہ سن کر آپ ﷺ نے انکار کر دیا اور فرمایا کہ تب تو میں نہ لوں گا۔ میں نے کہا آپ کسی کو بھیج دیں میں آپ سے اتنا معاوضہ لے لوں گا۔ جتنا اپنی قوم سے لیتا ہوں۔ چنانچہ آپ نے اپنا سامان تجارت منگوا لیا اور میں نے آپ سے اتنا معاوضہ لے لیا جتنا دوسروں سے لیا تھا۔ (۴۰)

اس روایت سے پتہ چلتا ہے کہ بعثت کے بعد بھی آپ ﷺ تجارت میں فعال دن چسپی رکھتے رہے، اور آپ کی تجارت کا سلسلہ جاری رہا۔ اہل نبوت کے کام کی ہمہ

وقت مصروفیت کی بنا پر آپ کو تجارتی اسفار کے لئے وقت نہیں ملتا تھا، اس لئے مکے کے دوسرے تاجروں کی مانند آپ بھی مضاربت کی بنیاد پر اپنا مال تجارت دوسروں کو دیتے تھے۔ اس طرح بعثت کے بعد بھی آپ کی تجارت جاری رہی۔

دور جاہلیت میں وراثت کی تقسیم

زمانہ جاہلیت میں عرب کے لوگ اپنی لڑکیوں کو میراث میں حصہ نہیں دیتے تھے۔ اسی طرح متوفی کی بیوی صرف تر کے ہی سے محروم نہیں رہتی تھی بل کہ وہ خود بھی کسی وارث، تر کے میں مل جاتی تھی۔ متوفی کے چھوٹے لڑکے بھی میراث میں حصہ پانے سے محروم رہتے تھے۔ متوفی کے صرف بڑے بیٹے کو میراث میں حصہ ملتا تھا۔ اگر بڑا بیٹا نہ ہوتا تو متوفی کا باپ یا بھائی میراث میں حصہ پاتا، کیوں کہ عرب کے لوگ زمانہ جاہلیت میں صرف ان کو میراث میں حصہ دیتے تھے جو دشمن سے جنگ کرنے کی صلاحیت رکھتے ہوں۔

بھروسہ کہتے ہیں کہ جاہلیت میں لوگ دو طرح سے وارث ہوتے تھے۔ ایک نسب سے، دوسرے سب سے۔ نسب کے اعتبار سے چھوٹے بچوں اور عورتوں کو وراثت میں حصہ نہیں ملتا تھا۔ یہ صرف ان بڑوں کے لئے تھا جو دشمن سے لڑنے کے قابل ہوتے تھے۔ اور سب سے دو طرح کی وراثت ملتی تھی۔ ایک معاہدے کے ذریعے (جو بھی معاہدہ دونوں فریقوں میں طے پایا جاتا) دوسرے منہ بولے بیٹوں کو۔ اسلام نے ان دونوں احکامات کو منسوخ کر دیا اور عورتوں کے لئے یہ حکم دیا کہ للذکر مثل حظ الانثیین ”مردوں کے لئے عورتوں سے دگنا حصہ ہے“۔ (۴۱)

امام بغوی کہتے ہیں کہ دور جاہلیت میں وراثت صرف مردوں اور طاقتوروں کا حصہ سمجھی جاتی تھی اس لئے عورتیں اور بچے وارث نہیں ہوتے تھے۔ اللہ تعالیٰ نے للرجال نصیب مما ترك الوالدان والاقرابون (۴۲) فرما کر اس طریقے

۴۱۔ ابوبکر الجصاص۔ احکام القرآن۔ بیروت، دارالاحیاء والتراث العربی ۱۴۰۵ھ: ج ۳، ص ۲

۴۲۔ التعلیق کلائل سے مزین متنوع و منفرد موضوعات پر مشتمل مفت آن لائن مکتبہ

کو ختم فرما دیا۔ (۴۳)

تفسیر قرطبی میں ہے کہ اہل جاہلیت، میت کے وارثوں میں سے کسی کے لئے بھی میراث تقسیم نہیں کرتے تھے۔ وہ اپنے چھوٹے لڑکوں میں سے جس نے دشمن کا سامنا نہ کیا ہو، یا اس نے جنگوں میں قتال نہ کیا ہو اس کو میراث نہیں دیتے تھے، اور نہ وہ اپنی عورتوں کو میراث دیتے تھے اور وہ میراث کو اولاد کی بہ جائے مقابلے کے ساتھ مشروط کرتے تھے۔ (۴۴)

حضرت خدیجہ کی میراث

بعثت کے دس سال بعد اوائل دس نبوی قمری (اوائل ۱۰ نبوی قمریہ شمی / اواخر ۶۱۸ء) میں حضرت خدیجہ کی وفات ہوئی۔ حضرت خدیجہ کا پہلا نکاح عتیق بن عائد مخزومی سے ہوا، ان سے ہند نامی لڑکی پیدا ہوئی۔ ان کا دوسرا نکاح ابو ہالہ سے ہوا۔ ان سے دو لڑکے حارث اور ہند پیدا ہوئے (ہند نام لڑکے اور لڑکی دونوں کے لئے استعمال ہوتا ہے) حضرت خدیجہ کا تیسرا نکاح رسول اللہ ﷺ سے ہوا۔

زمانہ جاہلیت کے دستور کے مطابق حضرت خدیجہ کی وفات کے بعد ان کی میراث میں سے ان کی ہند نامی لڑکی کو جو ان کے پہلے شوہر عتیق بن عائد سے تھی حصہ ملنے کا کوئی سوال ہی نہیں کہ حرب کے لوگ لڑکیوں کو میراث میں حصہ نہیں دیتے تھے، جیسا کہ اوپر مذکور ہوا۔ دوسرے شوہر سے جو دو لڑکے تھے، ان میں سے حارث کا انتقال حضرت خدیجہ کی حیات ہی میں ۵ نبوی قمری (۵ نبوی قمریہ شمی / ۶۱۳ء) کو ہو گیا، لہذا میراث میں ان کے حصے کا بھی سوال نہیں۔ تیسرا ہند نامی لڑکا تو اس کے بارے میں کوئی تفصیل نہیں ملتی۔ لہذا امکان یہ ہے کہ حضرت خدیجہ کی وفات کے بعد ان کی تمام جائیداد اور مال و دولت وراثت میں آپ ﷺ کو ملی ہوگی۔

۴۳۔ ابو محمد الحسین بن مسعود بن محمد البغوی۔ معالم التنزیل۔ بیروت، دار احیاء التراث العربی

۱۴۲۰ھ، ج ۱، ص ۵۷۴

۴۴۔ قرطبی۔ جامع البیان۔ بیروت، دار ابن حزم، ص ۳۳۵،

آپ کی ہجرت

بعثت کے چودھویں سال جمادی الاولیٰ ۱ ہجری قمری / نومبر ۶۲۲ء میں اللہ کے حکم سے آپ ﷺ نے مکہ میں اپنا گھر بار، مال و اسباب وغیرہ سب کچھ چھوڑ کر حضرت ابوبکر کے ہم راہِ خالی ہاتھ مدینے ہجرت فرمائی۔ جس اونٹنی پر آپ نے مکہ سے مدینے تک سفر کیا تھا وہ بھی حضرت ابوبکر رضی اللہ عنہ سے ادھار خریدی تھی۔ البتہ حضرت ابوبکر صدیق نے مدینے ہجرت کرتے وقت اپنا تمام نقد مال جو اس وقت ان کے گھر میں موجود تھا، ہم راہ لے لیا۔ اس کی مالیت اس وقت ایک قول کے مطابق پانچ ہزار درہم تھی۔ (۳۵)

بلاذری کہتے ہیں کہ جس دن حضرت ابوبکر رضی اللہ عنہ نے اسلام قبول کیا تھا اس دن ان کے پاس چالیس ہزار درہم تھے۔ ہجرت کے وقت ان کے پاس پانچ ہزار یا چار ہزار درہم تھے۔ (۳۶)

مدنی دور میں معیشت نبوی

مکہ سے ہجرت کر کے آپ قبائلیہ اور قبیلہ عمرو بن عوف کے سردار کلثوم بن الہدم کے مکان پر قیام فرمایا۔ قبائلیہ قیام کے دوران آپ کی معاشی اور دیگر ضروریات حضرت کلثوم بن الہدم رضی اللہ عنہ نے فراہم کیں۔

پھر قبا سے مدینے کے لئے روانہ ہو کر راستے میں بنی سالم کی مسجد میں نماز جمعہ پڑھی جو وادیِ رانوات میں واقع تھی۔ نماز سے پہلے آپ صلی اللہ علیہ وسلم نے نہایت فصیح و بلیغ خطبہ ارشاد فرمایا۔ مدینے میں یہ آپ کا سب سے پہلا خطبہ اور سب سے پہلی نماز جمعہ تھی جس میں ایک سو اہل مدینہ شریک تھے۔ (۳۷)

مدینے پہنچ کر آپ صلی اللہ علیہ وسلم نے حضرت ابویوب انصاری رضی اللہ عنہ

۳۵۔ شامی: ج ۳، ص ۲۳۹

۳۶۔ بلاذری: ج ۱، ص ۳۰۸

۳۷۔ ابن ہشام: ج ۲، ص ۲۳۷۔ ابن قیم: زاد المعاد: ج ۱، ص ۳۷۳

نے گھر پر قیام فرمایا اور ان ہی کی طرف سے آپ کے کھانے پینے کا انتظام تھا۔ حضرت ابویوب دونوں وقت آپ کی خدمت میں کھانا پیش کرتے اور جو کچھ کھانا بچ جاتا وہ ابویوب اور ان کی اہلیہ کھاتے۔ ابویوب کہتے ہیں کہ ایک روز ہم نے کھانے میں (کچا) لہسن اور پیاز شامل کر دیا۔ آپ نے یہ کھانا تناول فرمائے بغیر واپس فرما دیا۔ میں گھبرا کر آپ کی خدمت میں حاضر ہوا اور عرض کیا یا رسول اللہ صلی اللہ علیہ وسلم! آج آپ نے کھانا واپس فرما دیا، آپ نے ارشاد فرمایا کہ اس کھانے میں لہسن اور پیاز کی بو تھی اس لئے میں نے اس کو واپس کر دیا کیوں کہ میں فرشتوں سے ہم کلام ہوتا ہوں اور ایسے کھانے سے پرہیز کرتا ہوں۔ حضرت ابویوب کہتے ہیں کہ پھر اس کے بعد ہم نے کبھی آپ کے کھانے میں (کچا) لہسن اور پیاز شامل نہیں کیا۔ (۴۸)

آپ ﷺ ابویوب کے ہاں سات ماہ تک قیام پذیر رہے۔ (۴۹)

آپ ﷺ کی اونٹنی حضرت اسعد بن زرارہ اپنے گھر لے گئے۔ اس کا کھانا پینا اور دیکھ بھال ان ہی کے سپرد ہوئی۔ (۵۰)

یہ بھی کہا جاتا ہے کہ اونٹنی کو دیکھ بھال کے لئے حضرت ابی بن کعب اپنے گھر لے گئے، مگر یہ صحیح نہیں ہے۔ (۵۱)

نوردونوش کی اشیاء ہدیہ تیار بھیجنا

۱۰ سالہ مدنی قیام کے ابتدائی دو سال یا کچھ کم و بیش میں آپ کی معاش کا انحصار لوگوں کی طرف سے ضیافت اور ہدایا پر رہا۔ ڈاکٹر حمید اللہ کہتے ہیں کہ مدینے ہجرت کے بعد غزوہ بدر تک کا وقت آپ نے بہ طور مہمان گزارا۔ (۵۲) ابویوب انصاری کے ہاں

۴۸۔ ابن ہشام: ج ۲، ص ۲۳۹۔ ابن کثیر: ج ۲، ص ۲۷۶، ۲۷۷

۴۹۔ بلاذری: ج ۱، ص ۳۱۳

۵۰۔ بلاذری: ج ۱، ص ۳۱۳۔ ابن سعد: ج ۱، ص ۱۸۳

۵۱۔ بلاذری: ج ۱، ص ۳۱۳

۵۲۔ ڈاکٹر محمد حمید اللہ۔ خطبات بہاولپور۔ ادارہ تحقیقات اسلامی، بین الاقوامی اسلامی یونیورسٹی، اسلام

قیام کے دنوں میں بھی کئی صحابہ کرام کے ہاں سے باری باری کھانا آتا تھا۔ کوئی روٹی، گھی اور دودھ سے بنا ہوا ٹرید لاتا، کہیں سے خاص قسم کا شوربہ آتا، کوئی کھجور، گھی اور پنیر سے بنا ہوا جیس بھیجتا۔ کبھی طائف کے گھوڑے آتے تو کبھی دودھ کا ہدیہ آتا۔ کبھی خشک اور تازہ کھجور کے خوشے آتے۔ غرض مختلف دنوں اور اوقات میں مختلف قسم کی اشیائے خورد و نوش ہدیہ میں آتیں۔ آپ صلی اللہ علیہ وسلم اپنی ضرورت و خواہش کے مطابق ان میں سے استیمان کرتے، صحابہ کرام میں سے اس وقت جو آپ کے پاس موجود ہوتے ان کو بھی استیمان کراتے اور جو کچھ بچ جاتا وہ لانے والے کو واپس فرمادیتے۔ اس سلسلے میں سیرت نگاروں کے کچھ اقوال اور حدیث کی روایتیں یہ ہیں۔

زید بن ثابت رضی اللہ عنہ سے روایت ہے کہ جب رسول اللہ صلی اللہ علیہ وسلم نے حضرت ابو ایوب انصاری رضی اللہ عنہ کے گھر قیام فرمایا تو سب سے پہلا ہدیہ جو رسول اللہ صلی اللہ علیہ وسلم کی خدمت میں پیش ہوا وہ ٹرید کا پیالہ تھا جو گندم کی روٹی، گھی اور دودھ پر مشتمل تھا۔ میں نے وہ پیالہ آپ صلی اللہ علیہ وسلم کے سامنے رکھا اور عرض کیا یا رسول اللہ صلی اللہ علیہ وسلم یہ پیالہ میری ماں نے بھیجا ہے۔ آپ ﷺ نے فرمایا اللہ اس میں برکت عطا فرمائے۔ پھر آپ نے اپنے اصحاب کو بلایا، اور اس کو تناول فرمایا۔ ابھی میں دروازے کے اندر ہی تھا کہ سعد بن عبادہ رضی اللہ عنہ کا ڈھکا ہوا پیالہ ایک لڑکا اپنے سر پر رکھے ہوئے آ گیا۔ ابو ایوب رضی اللہ عنہ کے دروازے پر کھڑے ہو کر میں نے کپڑا ہنسا کر اسے دیکھا، اس میں ٹرید تھا جس پر گوشت والی ہڈیاں (نلیاں) رکھی ہوئی تھیں۔ وہ اس پیالے کو لے کر آپ ﷺ کی خدمت میں پہنچا۔

زید کہتے ہیں کہ ہم بنو مالک بن نجار کے ہاں تھے۔ ہر رات رسول اللہ صلی اللہ علیہ وسلم کے دروازے پر کھانے کے تین یا چار پیالے آتے تھے اور انہوں نے آپس میں باریاں بنالیں تھیں، رسول اللہ صلی اللہ علیہ وسلم ابو ایوب رضی اللہ عنہ کے گھر سے نقش ہو گئے۔ آپ ﷺ نے یہاں سات ماہ قیام فرمایا۔ حضرت سعد بن عبادہ اور اسعد بن زرارہ کے پیالے ہر رات آیا کرتے تھے۔ (۵۳)

ابوایوب انصاری کے ہاں قیام کے دنوں میں بنونجار باری باری آپ کے لئے کھانا لاتے تھے۔ ام یزید بن ثابت نے آپ ﷺ کے لئے دودھ، کھجی وغیرہ سے تیار کیا ہوا شہید بھیجا تھا۔ (۵۴)

ایک روایت یہ بھی ہے کہ اسعد بن زرارہ ایک رات چھوڑ کر دوسری رات کو آپ کے لئے (کھانے کی کوئی چیز) لاتے تھے۔ جب وہ متوقع رات آتی تو آپ دریافت فرماتے کہ کیا اسعد کے ہاں سے (کھانے کا) پیالہ آیا ہے۔ جب اثبات میں جواب ملتا تو آپ فرماتے کہ اس کو لے آؤ۔ آپ ﷺ کو ان کا بھیجا ہوا کھانا بہت پسند تھا۔ (۵۵)

ابن سعد کہتے ہیں کہ حضرت ابوایوب انصاری کے ہاں قیام کے دوران جو تقریبات ماہ رہا، کوئی رات ایسی نہیں گزری جب باری باری تین چار صحابہ کرام کے گھروں سے آپ کے لئے کھانا نہ آیا ہو۔ (۵۶)

حضرت سعد بن عبادہ نے ایک مرتبہ ایک پیالہ بھیجا، جس میں ایک خاص قسم کا شوربہ تھا۔ آپ نے اس کو بڑی رغبت سے تناول فرمایا۔ (۵۷)

ان رسول اللہ صلی اللہ علیہ وسلم شرب لنا فمضمض وقال
ان له دسما (۵۸)

ایک مرتبہ رسول اللہ صلی اللہ علیہ وسلم نے دودھ پیا پھر کلی کی اور فرمایا
کہ اس میں چکنائی ہوتی ہے (اس لئے کلی ضروری ہے)

۵۴۔ بلاذری: ج ۱، ص ۳۱۴

۵۵۔ بلاذری: ج ۱، ص ۳۱۵

۵۶۔ ابن سعد: ج ۱، ص ۱۸۳

۵۷۔ بلاذری: ج ۱، ص ۳۱۵

۵۸۔ بخاری: ج ۳، ص ۵۰۱، رقم ۵۶۰۹

حضرت انس بن مالک سے روایت ہے کہ انہوں نے رسول اللہ صلی اللہ علیہ وسلم کو دودھ پیتے دیکھا اور آپ حضرت انس کے گھر آئے ہوئے تھے۔ حضرت انس کہتے ہیں کہ میں نے بکری کا دودھ دہا اور اس میں کنوئیں کا تازہ پانی ملا کر آپ کو پیش کیا، آپ ﷺ نے پیالہ لے کر پیا۔ آپ کے بائیں جانب ابو بکر اور دائیں جانب ایک اعرابی بیٹھا ہوا تھا۔ آپ نے باقی دودھ اعرابی کو دے دیا اور فرمایا:

الایمن فالایمن (۵۹)

دو درائیں طرف سے چلنا چاہئے۔

حضرت انس رضی اللہ عنہ کہتے ہیں:

دخلت مع النبی صلی اللہ علیہ وسلم علی غلام له خیاط،
فقدم الیہ قصعة فیہا ثرید قال واقبل علی عملہ، قال فجعل
النبی صلی اللہ علیہ وسلم یتبع اللبأ قال فجعلت اتبعہ
فاضعہ بین یدیه، قال فمازلت بعد احب اللبأ (۶۰)

میں نبی کریم صلی اللہ علیہ وسلم کے ساتھ آپ کے ایک غلام کے پاس گیا جو درزی تھے۔ انہوں نے آپ کے سامنے ثرید کا ایک پیالہ پیش کیا۔ حضرت انس کہتے ہیں کہ پھر وہ (درزی) اپنے کام میں لگ گئے۔ نبی کریم صلی اللہ علیہ وسلم اس میں سے کدو تلاش کرنے لگے۔ پھر میں بھی اس میں سے کدو تلاش کر کے آپ کے سامنے رکھنے لگا۔ حضرت انس کہتے ہیں کہ اس کے بعد میں بھی کدو پسند کرنے لگ گیا۔

حضرت عائشہ رضی اللہ عنہا سے روایت ہے:

ان الناس كانوا یتحرون بہدایا ہم یوم عائشۃ، یتھون بہا او

۵۹۔ بخاری: ج ۳، ص ۵۰۲، رقم ۵۶۱۲۔ مسلم: ج ۳، ص ۳۳۳، رقم ۲۰۲۹

۶۰۔ بخاری: ج ۳، ص ۳۵۶، رقم ۵۳۲۰

یبتغون بذلك مرضاة رسول الله صلى الله عليه وسلم (۶۱)
لوگ آپ صلی اللہ علیہ وسلم کی خدمت میں ہدیہ بھیجنے کے لئے حضرت
عائشہ کی باری کا انتظار کرتے تھے۔ اپنے اس ہدیے سے یا اس
خاص دن کے انتظار سے لوگ آپ کی خوش نودی حاصل کرنا چاہتے
تھے۔

ابن عباس رضی اللہ عنہما کہتے ہیں:

اهدت ام حفید، خالۃ ابن عباس، الی النبی صلی اللہ علیہ
وسلم اقطا وسمناواضبا، فاکل النبی صلی اللہ علیہ وسلم
من الاقط والسمن، وترك الضب تقدرا (۶۲)

ان کی خالہ ام حفید نے نبی کریم صلی اللہ علیہ وسلم کی خدمت میں پییر،
گھی اور گوہ کا ہدیہ پیش کیا۔ آپ نے پییر اور گھی میں سے تناول فرمایا
لیکن گوہ پسند نہ ہونے کی بنا پر چھوڑ دی۔

جابر بن عبد اللہ رضی اللہ عنہ کہتے ہیں کہ ہم رسول اللہ صلی اللہ علیہ وسلم کے ساتھ
تھے۔ آپ نے پانی طلب فرمایا تو ایک شخص نے کہا یا رسول اللہ! کیا میں آپ کو نبیذ
پلاؤں۔ آپ نے فرمایا ہاں۔ پھر وہ شخص دوڑتا ہوا گیا اور نبیذ کا ایک پیالہ لے کر آیا پھر
آپ ﷺ نے فرمایا:

ألا خمرته ولو تعرض عليه عودا، قال فشرب (۶۳)

تو نے اس کو ڈھانپا کیوں نہیں۔ ایک لکڑی ہی آڑی رکھ دیتا۔ پھر
آپ نے اس کو پی لیا۔

حضرت طلحہ رضی اللہ عنہ سے روایت ہے وہ کہتے ہیں کہ میں آپ کے پاس داخل

۶۱۔ بخاری: ج ۲، ص ۱۳۹، رقم ۲۵۷۳

۶۲۔ بخاری: ج ۲، ص ۱۳۹، رقم ۲۵۷۵

۶۳۔ مسلم: ج ۳، ص ۳۲۶، رقم ۲۰۱۱

ہوا تو آپ کے ہاتھ میں بھی تھے۔ آپ نے فرمایا:

دونکھا یا طلحة! فانها تجم الفوء اد (۶۴)

اے طلحہ یہ لے لو۔ یہ دل کو راحت دیتا ہے۔

نعمان بن بشیر رضی اللہ عنہ سے روایت ہے کہ نبی کریم صلی اللہ علیہ وسلم کے لئے

طائف سے انگور کا ہدیہ آیا۔ آپ نے مجھے بلا کر فرمایا:

خذ هذا العنقود فابلغه امك، فاكلته قبل ان ابلغه اياها، فلما

كان بعد ليالي قال ما فعل العنقود؟ هل ابلغه امك؟ قلت لا

قال لسماني غدر (۶۵)

یہ خوشہ لو اور اپنی ماں کو دے دو۔ میں نے ماں کو دینے سے پہلے

اس کو کھالیا۔ پھر کئی راتوں کے بعد آپ نے مجھ سے پوچھا اس

خوشے کا کیا کیا؟ کیا تو نے اپنی ماں کو پہنچا دیا۔ میں نے کہا نہیں۔

پھر آپ نے میرا نام دغا باز رکھا (مذاق کے طور پر)

عمرو بن امیہ سے روایت ہے کہ انہوں نے دیکھا کہ نبی کریم ﷺ اپنے ہاتھ

سے بکری کے شانے کا گوشت کاٹ کر (تناول فرما رہے تھے) پھر آپ کو نماز کے لئے بلایا

گیا تو آپ نے گوشت اور وہ چھری جس سے گوشت کاٹ رہے تھے ڈال دی اور نماز

لئے کھڑے ہو گئے۔ پھر آپ ﷺ نے نماز پڑھی اور وضو نہیں کیا۔ (۶۶)

آپ ﷺ کے لئے پھل مخصوص کرنا

ڈاکٹر حمید اللہ لکھتے ہیں کہ مدینے کے انصار کسان اور زراعت پیشہ تھے۔ ان

میں سے اکثر مال دار صحابہ نے آپ ﷺ کی اجازت سے اپنے باغوں میں ایک ایک

۶۴۔ ابن ماجہ: ج ۴، ص ۴۳۳، رقم ۳۳۶۹

۶۵۔ ابن ماجہ: ج ۴، ص ۴۳۳، رقم ۳۳۶۸

۶۶۔ بخاری: ج ۳، ص ۲۵۳، رقم ۵۴۰۸

درخت کو نشان زدہ کر کے اس کا پھل آپ کے لئے مخصوص کر دیا تھا۔ وہ ہر سال کھجور کی فصل لٹنے پر اس درخت کا تمام پھل آپ کو پہنچا دیتے تھے۔ اگر وہ پھل آپ کی ضرورت سے زیادہ ہوتا تو غریبوں اور مہمانوں میں تقسیم کر دیا جاتا تھا۔ یہ سلسلہ برابر جاری رہا۔ (۶۷)

نذائی ضروریات کے لئے بکریاں وغیرہ پالنا

رفتہ رفتہ جب آپ ﷺ کی ازواج مطہرات کی تعداد میں اضافہ ہوا اور ان کی ضروریات بڑھیں تو آپ نے اپنی نذائی ضروریات کے لئے چند بکریاں خریدیں اور ان کا دودھ آپ کی ازواج میں خرچ ہوتا تھا۔ کبھی کبھی صحابہ کرام میں سے بعض لوگ دودھ لے لی اونٹنی یا بکری پیش کرتے اور درخواست کرتے کہ اس کو قبول فرما لیجئے۔ آپ اس کو قبول فرما لیتے اور کبھی قبول نہ فرماتے۔ آہستہ آہستہ بکریوں اور اونٹیوں کی تعداد بڑھتی چلی گئی اور مدینے کے مضافات میں ان کے لئے ایک چراگاہ معین کی گئی، جہاں ایک صحابی ضا کارانہ طور پر ان جانوروں کی دیکھ بھال کرتے اور روزانہ ان کا دودھ چراگاہ سے لے لاکر آپ ﷺ کے ہاں پہنچاتے، اور آپ کے اہل خانہ اس کو استعمال کرتے تھے۔ (۶۸)

پنے گھروں پر آپ کی ضیافت کرنا

صحابہ کرام ہدایا بھیجنے کے ساتھ ساتھ آپ ﷺ کو اپنے گھروں پر بھی کھانے پر نوکرتے تھے۔ حضرت ابو طلحہ انصاری نے آپ ﷺ کو کئی مرتبہ اپنے گھر کھانے پر مدعو کیا۔ ایک مرتبہ انہوں نے آپ کو صحابہ کرام سمیت اپنے گھر کھانے پر بلایا۔ غزوہ خندق کے موقع پر بھی انہوں نے آپ کو کھانے پر اپنے گھر بلایا تھا۔ ذیل میں چند دعوتوں کا ذکر کیا جا رہا ہے۔

حضرت انسؓ سے روایت ہے کہ ابو طلحہؓ نے اپنی بیوی ام سلیم سے کہا کہ میں نے

۶۷۔ خطبات بہاول پور تقرفا: ص ۳۶۳

۶۸۔ خطبات بہاول پور تقرفا ۳۶۵

رسول اللہ ﷺ کی آواز میں ضعف محسوس کیا ہے۔ میرا خیال ہے کہ آپ ﷺ بھوکے ہیں۔ کیا تمہارے پاس (کھانے کی) کوئی چیز ہے؟ چناں چہ انہوں نے جو کچھ روٹیاں نکالیں، پھر انہوں نے اپنا دوپٹہ نکالا اور اس کے ایک حصے میں روٹیوں کو لپیٹ کر میرے کپڑے کے نیچے چھپا دیا اور ایک حصہ مجھے چادر کی طرح اوڑھا دیا اور مجھے رسول اللہ ﷺ کی خدمت میں بھیج دیا۔ میں روٹیاں لے کر گیا اور رسول اللہ ﷺ کو مسجد میں پایا اور آپ کے ساتھ کچھ لوگ تھے۔ میں ان سب کے سامنے جا کر کھڑا ہو گیا۔ رسول اللہ ﷺ نے مجھ سے دریافت فرمایا کیا تمہیں ابو طلحہ نے بھیجا ہے؟ میں نے عرض کیا ہاں آپ نے دریافت فرمایا کھانے کے ساتھ؟ میں نے عرض کیا ہاں۔ پھر آپ نے اب ساتھیوں سے فرمایا کہ کھڑے ہو جاؤ۔ چناں چہ آپ روانہ ہوئے اور میں سب سے آگے چلتا رہا یہاں تک کہ ابو طلحہ کے پاس پہنچ گیا۔ ابو طلحہ نے کہا ام سلیم رسول اللہ ﷺ صحابہ کرام کو ساتھ لے کر تشریف لائے ہیں اور ہمارے پاس اتنا کھانا نہیں کہ سب کو کھلا سکیں ام سلیم نے کہا کہ اللہ اور اس کا رسول خوب جانتے ہیں۔ پھر ابو طلحہ روانہ ہوئے اور آپ سے ملاقات کی۔ اس کے بعد ابو طلحہ اور رسول اللہ ﷺ ابو طلحہ کے گھر کی طرف چلے اور ان میں داخل ہو گئے۔ پھر آپ نے فرمایا:

ہلمی یا ام سلیم ماعندک، فاتت بذالك الخبز فامر به ففت،
وعصرت ام سلیم عکة لها فادمتہ ثم قال فیہ رسول اللہ ﷺ
ماشاء اللہ ان یقول، ثم قال ائذن لعشرة، فاذن لهم فاكلوا
حتى شبعوا، ثم خرجوا ثم قال ائذن لعشرة فاذن لهم
فاكلوا حتى شبعوا ثم خرجوا ثم قال ائذن لعشرة فاذن لهم
فاكلوا حتى شبعوا ثم خرجوا ثم اذن لعشرة فاكل القوم
كلهم وشبعوا، والقوم ثمانون رجلا (۶۹)

اے ام سلیم جو کچھ تمہارے پاس ہے وہ یہاں لے آؤ۔ ام سلیم وہ

روٹیاں لے آئیں۔ پھر آپ کے حکم سے ان روٹیوں کا چورا کر لیا گیا۔ پھر ام سلیم نے اپنے گھی کے ڈبے میں سے گھی نچوڑ کر اس کا ملیدہ بنا لیا۔ پھر آپ نے دعا کی جو کچھ اللہ نے آپ سے کرانی چاہی۔ اس کے بعد فرمایا دس آدمیوں کو کھانے کے لئے بلاؤ۔ جب ان دس آدمیوں نے سیر ہو کر کھا لیا تو وہ باہر چلے گئے۔ پھر آپ نے فرمایا کہ اور دس آدمیوں کو بلاؤ۔ جب وہ بھی سیر ہو کر کھا چکے اور باہر چلے گئے تو اور دس آدمیوں کو بلا لیا جب وہ بھی سیر ہو کر کھا چکے اور باہر چلے گئے تو دس آدمی اور بلا لئے۔ اس طرح تمام صحابہ نے سیر ہو کر کھا لیا۔ اور ان کی تعداد اسی تھی۔

حضرت شعیب گوشت کے تاجر اور دوکان دار تھے۔ ایک مرتبہ انہوں نے چند اصحاب کے ساتھ آپ کی دعوت کی اور عمدہ کھانا کھلایا۔ چنانچہ ابو مسعود سے روایت ہے کہ انصار میں سے ایک صحابی جن کی کنیت ابو شعیب تھی، آئے اور اپنے غلام سے جو قصاب تھا کہا کہ میرے لئے اتنا کھانا تیار کرو جو پانچ آدمیوں کے لئے کافی ہو۔ میں نے نبی کریم ﷺ اور آپ کے ساتھ چار آدمیوں کی دعوت کا ارادہ کیا ہے، کیوں کہ میں نے آپ کے لئے چہرہ مبارک پر بھوک کا اثر دیکھا ہے، پھر انہوں نے آپ کو بلایا اور آپ کے ساتھ (چار آدمیوں کے علاوہ) ایک آدمی اور آ گیا۔ آپ نے ابو شعیب سے فرمایا:

ان هذا قد تبعنا، فان شئت ان تاخذن له فاخذن له وان شئت ان يرجع رجع، فقال لابل قد اذنت له، (۷۰)

ہمارے ساتھ ایک آدمی اور آ گیا ہے اگر آپ چاہیں تو اس کو اجازت دے دیں اور چاہیں تو اسے واپس کر دیں۔ انہوں نے کہا کہ نہیں بل کہ میں انہیں بھی اجازت دیتا ہوں۔

جابر بن عبد اللہ سے روایت ہے وہ کہتے ہیں کہ میں نے رسول اللہ ﷺ کے سامنے

روٹی اور گوشت پیش کیا۔ آپ نے کھایا پھر وضو کے لئے پانی منگوا لیا اور وضو کیا۔ پھر ظہر کی نماز پڑھی۔ نماز کے بعد بچا ہوا کھانا منگوا لیا اور کھایا۔ پھر کھڑے ہو کر نماز پڑھی اور وضو نہیں کیا۔ (۱۷) حضرت انسؓ سے روایت ہے کہ رسول اللہ ﷺ نے ہمیں عصر کی نماز پڑھائی۔ پھر جب نماز سے فارغ ہو گئے تو بنی سلمہ کے ایک شخص نے آ کر عرض کی کہ اے اللہ کے رسول! ہم اپنا ایک اونٹ ذبح کرنا چاہتے ہیں اور ہماری خواہش ہے کہ آپ بھی تشریف لائیں۔ آپ نے فرمایا اچھا۔ پھر آپ چلے اور ہم بھی آپ کے ساتھ چلے اور اونٹ ابھی ذبح نہیں ہوا تھا۔ پھر اس کو ذبح کیا گیا، پھر اس کو کاٹا گیا اور پکایا گیا۔ پھر سورج غروب ہونے سے پہلے ہم نے کھایا۔ (۷۲)

عتبان بن مالکؓ جو اپنے قبیلے کے امام اور بدر کی لڑائی میں آپ کے ساتھ موجود تھے، انہوں نے کہا کہ میں آپ کے پاس آیا اور عرض کیا یا رسول اللہ ﷺ! میں اپنی نگاہ میں فرق پاتا ہوں اور پانی کا سیلاب مجھ میں اور میری قوم کی مسجد میں حائل ہوتا ہے۔ اس کے پار جانا میرے لئے مشکل ہو جاتا ہے۔ اگر آپ مناسب سمجھیں تو میرے ہاں تشریف لائیں اور میرے گھر میں کسی جگہ نماز پڑھ لیں، تاکہ میں اس کو اپنی نماز کی جگہ بنا لوں۔ آپ نے فرمایا ٹھیک ہے۔ میں آؤں گا۔ اگلے دن حضرت ابو بکر صدیقؓ اور آپ ﷺ دن چڑھے تشریف لائے اور اندر آنے کی اجازت مانگی۔ میں نے آپ کو اجازت دے دی تو آپ بیٹھے نہیں یہاں تک کہ فرمایا:

ابن تحب ان اصلی لك من بيتك؟ فاشرت له الى المكان
الذی احب ان اصلی فيه ، فقام رسول الله ﷺ و صفنا
خلفه ، فصلی بنا رکعتین ثم احتبسته علی خزیرة تصنع
لهم (۷۳)

۷۱۔ ابوداؤد: ج ۱، ص ۸۲، رقم ۱۹۱

۷۲۔ مسلم: ج ۱، ص ۳۵۲، رقم ۲۳

۷۳۔ ابن ماجہ: ج ۱، ص ۲۵۳، رقم ۷۵۳

اپنے گھر میں تم کس جگہ چاہتے ہو کہ میں وہاں نماز پڑھوں۔ میں نے ایک جگہ کی طرف اشارہ کیا جہاں میں نماز پڑھنا چاہتا تھا۔ پھر آپ کھڑے ہوئے اور ہم نے آپ کے پیچھے صف بنائی۔ آپ نے ہمیں دو رکعت نماز پڑھائی۔ پھر میں نے آپ کو خزیرہ (ایک قسم کا کھانا جو گوشت اور آٹے سے تیار کیا جاتا ہے) کھانے کے لئے روکے رکھا جو ان لوگوں کے لئے تیار کیا گیا تھا۔

حضرت انس بن مالکؓ کہتے ہیں کہ ان کی دادی نے رسول اللہ ﷺ کو جن کا نام ملیکہ تھا کھانے پر بلایا جو انہوں نے آپ کے لئے پکا یا تھا۔ پھر آپ ﷺ نے اس میں سے کھایا۔ (۷۴)

صحابہ کے گھروں پر ملاقات کے لئے جانا

آپ ﷺ وقتاً فوقتاً مختلف صحابہ کرام کے گھروں پر ملاقات کے لئے جایا کرتے تھے۔ اس وقت صاحب خانہ مقدور پھر آپ کی خدمت کرتا۔

حضرت عبداللہ بن بسر سے روایت ہے کہ رسول اللہ ﷺ میرے والد کے پاس ترے۔ پھر ہم نے کھانا اور وطبہ (ایک قسم کا کھانا جو کھجور، پنیر اور گھی کو ملا کر بنایا جاتا ہے) آپ کو پیش کیا۔ آپ نے اس میں سے کھایا۔ پھر خشک کھجوریں دی گئیں۔ آپ ﷺ نے ان کو کھاتے تھے اور گھلیاں دونوں انگلیوں کے بیچ میں رکھتے جاتے تھے، پھر پینے کے لئے کچھ آیا۔ آپ نے اس میں سے پیا اور باقی بچا ہوا آپ نے اس شخص کو دے دیا جو آپ کے داہنی طرف بیٹھا ہوا تھا۔ پھر میرے والد نے آپ کے سواری کے جانور کی لگا تھام کر عرض کیا کہ آپ ہمارے لئے اللہ سے دعا کیجئے۔ آپ نے یہ دعا فرمائی:

اللّٰهُمَّ بَارِكْ لَهُمْ فِي مَا رَزَقْتَهُمْ وَاعْفِرْ لَهُمْ وَارْحَمِهِمْ (۷۵)

۷۴۔ مسلم: ج ۱، ص ۳۷۰، رقم ۲۵۸

۷۵۔ مسلم: ج ۳، ص ۳۳۳، رقم ۲۰۳۲

اے اللہ! ان کے رزق میں برکت عطا فرما اور ان کی مغفرت فرما
اور ان پر رحم فرما۔

حضرت جابر بن عبد اللہ نے بیان کیا کہ مدینے میں ایک یہودی تھا جو نیک اس
شرط پر قرض دیتا تھا کہ میری کھجوریں کھنے کے وقت لے لے گا۔ حضرت جابر کی ایک زمین
رومہ کے راستے میں تھی۔ ایک سال باغ میں پھل نہیں آیا۔ پھل چنے جانے کے وقت وہ
یہودی میرے پاس آیا اور میں نے باغ میں سے کچھ بھی نہیں توڑا تھا۔ اس لئے میں اس
سے آئندہ سال تک مہلت مانگنے لگا، اس نے مہلت دینے سے انکار کر دیا۔ آپ ﷺ کو
اس کی خبر دی گئی تو آپ نے صحابہ سے فرمایا کہ چلو، ہم جابر کے لئے یہودی سے مہلت
مانگیں گے۔ وہ سب میرے پاس باغ میں آئے۔ آپ ﷺ اس یہودی سے گفتگو
فرماتے رہے۔ لیکن وہ یہی کہتا رہا کہ ابوالقاسم! میں مہلت نہیں دے سکتا۔ جب آپ نے
یہ دیکھا تو آپ کھڑے ہو گئے اور کھجور کے باغ کا چکر لگایا۔ پھر واپس آ کر یہودی سے
بات کی تو اس نے پھر انکار کیا۔ حضرت جابر کہتے ہیں کہ پھر میں کھڑا ہو گیا اور تھوڑی سی
تازہ کھجور لاکر آپ کے سامنے رکھی۔ آپ نے تناول فرمائی۔ پھر فرمایا جابر تمہارا چچا کہاں
ہے؟ میں نے آپ کو بتایا تو آپ نے فرمایا میرے لئے اس میں کچھ بچھا دو۔ میں نے اس
میں بچھا دیا تو آپ داخل ہوئے اور آرام فرمایا۔ پھر جب بیدار ہوئے تو میں ایک مٹھی
کھجوریں اور لایا۔ آپ نے اس میں سے تناول فرمائیں۔ پھر آپ کھڑے ہوئے اور
یہودی سے گفتگو فرمائی۔ اس نے اب بھی انکار کیا۔ پھر آپ باغ میں کھڑے ہوئے اور
فرمایا کہ جابر! اب پھل توڑو اور قرض ادا کرو۔ حضرت جابر کہتے ہیں کہ آپ کھجوروں کے
توڑے جانے کی جگہ کھڑے ہو گئے اور میں نے باغ میں سے اتنی کھجوریں توڑ لیں جس
سے قرض ادا کر دیا اور اس میں سے کھجوریں بچ بھی گئیں۔ پھر وہاں سے نکلا تو آپ ﷺ
کی خدمت میں حاضر ہو کر یہ خوش خبری سنائی تو آپ نے فرمایا، میں گواہی دیتا ہوں کہ میر
اللہ کا رسول ہوں۔ (۷۶)

حضرت ابو ہریرہؓ سے روایت ہے کہ ایک دن یارات کے وقت رسول اللہ ﷺ باہر نئے اور ابو بکر اور عمر رضی اللہ عنہما کو دیکھ کر فرمایا کہ اس وقت تمہیں اپنے گھروں سے کس چیز نے نکالا۔ انہوں نے کہا کہ بھوک کے مارے یا رسول اللہ ﷺ۔ آپ نے فرمایا قسم ہے اس ذات کی جس کے ہاتھ میں میری جان ہے میں بھی اسی کی وجہ سے نکلا جس کی وجہ سے تم نکلے۔ پھر وہ آپ کے ساتھ چلے اور ایک انصاری کے دروازے پر آئے۔ وہ اپنے گھر میں نہیں تھا۔ اس کی بیوی نے آپ کو دیکھ کر خوش آمدید کہا۔ آپ نے اس کے خاوند کے بارے میں پوچھا کہ وہ کہاں ہے؟ تو اس نے کہا کہ وہ ہمارے لئے مینھ پانی لینے گیا ہے۔ اتنے میں وہ انصاری مرد آ گیا۔ اس نے آپ کو اور آپ کے دونوں ساتھیوں کو دیکھ کر کہا اللہ کا شکر ہے کہ آن کے دن کسی کے پاس ایسے معزز مہمان نہیں ہیں جیسے میرے پاس ہیں۔ پھر وہ گیا اور کھجور کا ایک خوشہ لے کر آیا جس میں گدر، سوکھی اور تازہ کھجوریں تھیں۔ اس نے کہا کہ اس میں سے کھاؤ۔ پھر اس نے چھری لی تو آپ نے اس سے فرمایا کہ دودھ والی بکری مت کاٹنا۔ پھر اس نے ایک بکری ذبح کی اور سب نے اس کا گوشت کھایا اور کھجوریں کھائیں اور پانی پیا۔ جب کھانے پینے سے سیر ہو گئے تو آپ نے ابو بکر اور عمر سے فرمایا:

والذی نفسی بیدہ التسلن عن هذا النعیم يوم القيامة،
اخرجکم من بیوتکم الجوع، ثم لم ترجعوا حتی اصابکم
هذا النعیم (۷۷)

قسم ہے اس ذات کی جس کے ہاتھ میں میری جان ہے۔ قیامت کے دن تم سے اس نعمت کا سوال ہوگا کہ تم اپنے گھروں سے بھوک کے نکلے۔ پھر اس وقت تک نہیں لوٹے جب تک کہ تمہیں یہ نعمت نہیں ملی۔

ام منذر بنت قیس انصاریہ روایت کرتی ہیں کہ رسول اللہ ﷺ حضرت علی کے ہاتھ میرے پاس آئے اور علی بیماری سے اچھے ہوئے تھے مگر نقاہت (باقی) تھی۔ ہمارے پاس کھجور کے خوشے لٹک رہے تھے۔ رسول اللہ ﷺ کھڑے ہو کر کھانے لگے اور حضرت

علی بھی کھانے کے لئے کھڑے ہوئے۔ آپ حضرت علی سے کہنے لگے رک جاؤ تمہیں اتنی نقاہت ہے یہاں تک کہ حضرت علی کھانے سے رک گئے۔ ام منذر کہتی ہیں کہ میں نے جو اور چقدر پکائے تھے۔ میں وہ لے کر رسول اللہ ﷺ کے پاس آئی تو آپ نے فرمایا:

يا علي اصب من هذا فهو انفع لك (۷۸)

اے علی اس میں سے کھاؤ، یہ تمہارے لئے مفید ہے۔

حضرت انسؓ سے روایت ہے کہ رسول اللہ ﷺ کا ایک ہم سایہ بہت عمدہ شوہر بنا تا تھا۔ وہ فارسی تھا۔ ایک دفعہ اس نے آپ کے لئے شور بہ بنایا اور آپ کو بلانے کے لئے آیا۔ آپ نے فرمایا عائشہ کی بھی دعوت ہے؟ اس نے کہا نہیں۔ آپ نے فرمایا تو میں بھی نہیں آتا۔ پھر وہ دوبارہ بلانے کے لئے آیا۔ آپ نے فرمایا عائشہ کی بھی دعوت ہے؟ اس نے کہا نہیں۔ آپ نے فرمایا تو میں بھی نہیں آتا۔ پھر وہ تیسری بار آپ کو بلانے کے لئے آیا۔ آپ نے فرمایا عائشہ کی بھی دعوت ہے۔ اس نے کہا ہاں۔ پھر دونوں ایب دوسرے کے پیچھے چلے یہاں تک کہ اس کے مکان پر پہنچے۔ (۷۹)

آپ ﷺ کا صحابہ کو اپنے گھر کھانا کھلانا

حضرت جابر بن عبد اللہ سے روایت ہے وہ کہتے ہیں کہ ایک دن میں اپنے گھر بیٹھا ہوا تھا کہ آپ وہاں سے گزرے تو مجھے اشارہ کیا اور میں آیا تو آپ میرا ہاتھ پکڑ کر اپنے گھر لے گئے۔ آپ اندر گئے اور پھر مجھے اندر آنے کی اجازت دی۔ پھر میں اندر داخل ہوا تو وہ (آپ کی زوجہ محترمہ) پردہ کئے ہوئے تھیں۔ آپ نے پوچھا کہ کھانا ہے۔ انہوں نے کہا ہاں۔ پھر تین روٹیاں آپ کے سامنے لائی گئیں اور چھال کے دسترخوان پر رکھی گئیں۔ آپ نے ایک روٹی لی اور اس کو اپنے سامنے رکھا۔ پھر دوسری روٹی لی اس کو میرے سامنے رکھا پھر تیسری روٹی لی اس کے دو ٹکڑے کر کے آدھی اپنے سامنے رکھی اور

۷۸۔ ابوداؤد: ج ۳، ص ۳۸۲، رقم ۳۸۵۶

۷۹۔ مسلم: ج ۳، ص ۳۳۸، رقم ۲۰۳۷

آدھی میرے سامنے۔ پھر فرمایا:

هل من ادم؟ قالوا لا، الا شيء من خل قال هاتوه فنعمر الادم
هو (۸۰)

کچھ سالن ہے؟ انہوں نے کہا نہیں، کچھ سرکہ ہے۔ آپ نے فرمایا
وہی لے آؤ۔ سرکہ تو بہترین سالن ہے۔

حضرت مقداد بن الاسود رضی اللہ عنہ کہتے ہیں کہ میں اور میرے دونوں ساتھی
آئے اور ہماری پینائی اور سماعت جاتی رہی تھی۔ (فاقے وغیرہ کی) تکلیف سے۔ ہم
پنے آپ کو رسول اللہ ﷺ کے اصحاب پر پیش کرتے تھے مگر کوئی ہمیں قبول نہ کرتا۔ آخر ہم
آپ کے پاس آئے۔ آپ ہمیں اپنے گھر لے گئے۔ وہاں تین بکریاں تھیں۔ آپ نے
فرمایا ہم سب ان کا دودھ پیئیں گے۔ پھر ہم ان کا دودھ دوہا کرتے اور ہم میں سے ہر ایک
پنچا۔ پی لیتا اور رسول اللہ ﷺ کا حصہ اٹھا کر رکھ دیتے تھے۔ (۸۱)

حضرت ابو ہریرہؓ سے روایت ہے کہ رسول اللہ ﷺ کے پاس ایک کافر آیا۔
آپ نے اس کی ضیافت کی اور اس کے لئے ایک بکری کا دودھ دوہنے کا حکم دیا۔ پھر ایک
بکری کا دودھ دوہا گیا اور وہ سب پی گیا۔ پھر دوسری بکری کا دودھ دوہا گیا وہ بھی پی گیا۔
پھر تیسری کا دودھ دوہا گیا تو وہ بھی پی گیا۔ یہاں تک کہ وہ سات بکریوں کا دودھ پی گیا۔ پھر صبح
کو وہ مسلمان ہو گیا۔ پھر آپ کے حکم سے اس کے لئے ایک بکری کا دودھ دوہا گیا۔ اس
نے اس کو پیا۔ پھر دوسری کا دودھ دوہا تو وہ پورا نہ پی سکا۔ آپ نے فرمایا:

المومن يشرب في معي واحد والكافر يشرب في سبعة

امعاء (۸۲)

مومن ایک آنت میں پیتا ہے اور کافر سات آنتوں میں پیتا ہے۔

۸۰۔ مسلم: ج ۳، ص ۳۳۹، رقم ۲۰۵۲

۸۱۔ مسلم: ج ۳، ص ۳۵۱، رقم ۲۰۵۵

۸۲۔ مسلم: ج ۳، ص ۳۵۶، رقم ۲۰۶۳

حضرت عائشہؓ سے روایت ہے کہ رسول اللہ ﷺ چھ اصحاب کے ساتھ کھانا کھا رہے تھے کہ ایک اعرابی آیا اور سارا کھانا دو لقموں میں چٹ کر گیا۔ تب آپ نے فرمایا:

اما انه لو كان قال بسم الله لكفاكم فاذا اكل احدكم طعاما فليقل بسم الله، فان نسي ان يقول بسم الله في اوله، فليقل بسم الله في اوله واخره (۸۳)

اگر یہ شخص بسم اللہ کہہ کر کھاتا تو یہ کھانا تم سب کو کافی ہو جاتا۔ سو تم میں سے جو کوئی کھانا کھائے تو اس کو بسم اللہ کہنی چاہئے۔ اگر شروع میں بسم اللہ کہنا بھول گیا تو یہ کہے۔ بسم اللہ اولہ و آخرہ
اسماء بنت زید کہتی ہیں کہ آپ کے پاس کھانا لایا گیا تو آپ نے ہمیں بھی کھانے کے لئے کہا۔ ہم نے کہا بھوک نہیں ہے۔ آپ نے فرمایا:

لا تجمعن جوعا و كذبا (۸۴)
بھوک اور جھوٹ کو اکٹھا مت کرو۔

حضرت مغیرہ بن شعبہ سے روایت ہے وہ کہتے ہیں کہ ایک رات میں رسول اللہ ﷺ کا مہمان ہوا۔ آپ نے بکری کی ایک ران بھوننے کا حکم دیا پھر وہ بھونی آئی اور آپ ﷺ چھری لے کر میرے لئے گوشت کاٹنے لگے۔ اتنے میں بلال آئے اور آپ کو نماز کے لئے بلایا۔ (۸۵)

ابن عباس فرماتے ہیں کہ خالد بن ولید اور میں رسول اللہ ﷺ کے ساتھ حضرت میمونہ کے ہاں داخل ہوئے۔ وہ ہمارے پاس ایک برتن میں دودھ لائیں۔ آپ نے دودھ پیا۔ میں آپ کے دائیں جانب اور خالد بائیں جانب تھے۔ آپ ﷺ نے مجھے پینے کے لئے دیا اور فرمایا

۸۳۔ ابن ماجہ: ج ۴، ص ۴۰۵، رقم ۳۲۶۳

۸۴۔ ابن ماجہ: ج ۴، ص ۴۱۴، رقم ۳۲۹۸

۸۵۔ ابوداؤد: ج ۱، ص ۸۲، رقم ۱۸۸

الشربت لك فان شئت آثرت بها خالدا فقلت ما كنت اوثر
 على سوء رك احداً. ثم قال رسول الله ﷺ من اطعمه الله
 طعاما فليقل: اللهم بارك لنا فيه واطعنا خيرا منه ومن سقاه
 الله لبنا فليقل اللهم بارك لنا فيه وزدنا منه وقال رسول
 الله ﷺ ليس شيء يجزى مكان الطعام والشراب غير
 اللبن (۸۶)

حق تو تمہارا ہے لیکن اگر تم چاہو تو خالد کو اپنے اوپر ترجیح دے سکتے
 ہو۔ میں نے عرض کی میں آپ کے جھوٹے پر کسی کو ترجیح نہیں دے
 سکتا۔ پھر آپ نے فرمایا کہ اگر اللہ کسی کو کچھ کھلائے تو اسے چاہئے
 کہ یہ دعا پڑھے۔ اے اللہ! اس میں ہمارے لئے برکت پیدا فرما
 اور ہمیں اس سے بہتر کھلا اور اگر اللہ کسی کو دودھ پلائے تو اس کو یہ
 کہنا چاہئے۔ اے اللہ! اس میں ہمارے لئے برکت پیدا فرما اور یہ
 (دودھ) مزید عطا فرما۔ پھر آپ نے فرمایا کہ دودھ کے علاوہ کوئی
 چیز ایسی نہیں کہ کھانے اور پینے دونوں کے لئے کافی ہو۔

حضرت لقیط بن صبرہ ایک طویل روایت میں کہتے ہیں کہ ہم لوگ بنوالمشتق کے
 وفد کے ساتھ جب مدینے میں حاضر ہوئے تو آپ گھر پر تشریف فرما نہ تھے۔ حضرت عائشہ
 نے ہمارے لئے خزیرہ (گوشت، آنا، پانی ملا کر) بنانے کا حکم دیا۔ پھر جب وہ بن گیا تو
 اس کے ساتھ ایک بڑے طبق میں کھجوریں پیش کی گئیں۔ ہم نے خوب کھایا۔ بعد میں جب
 آپ آئے تو آپ نے ان کے کھانے پینے کا پوچھا تو آپ کو سارا ماجرا بتایا گیا۔ ابھی ہم
 بیٹھے ہوئے ہی تھے کہ ایک چرواہا اپنی بکریوں کا ریوڑ لے کر وہاں سے نکلا۔ آپ نے اس
 سے ایک بکری ذبح کرائی۔ (۸۷)

۸۶۔ ترمذی: ج ۵، ص ۲۸۳، رقم ۳۴۶۶

۸۷۔ ابوداؤد: ج ۱، ص ۶۳، رقم ۱۳۲

خاص مواقع پر آپ کو، اور آپ کا، صحابہ کو، مدعو کرنا

عام دعوتوں کے علاوہ شادی وغیرہ کے مخصوص مواقع پر بھی لوگ آپ کو نثر کھانے کی دعوت دیتے تھے۔ عام طور پر آپ ﷺ دعوت قبول فرما لیتے تھے۔ اسی طرح آپ بھی اپنے ولیموں میں صحابہ کرام کو مدعو کرتے تھے۔ چند مثالیں:

سہل رضی اللہ عنہ کہتے ہیں کہ جب ابوسعید ساعدی نے شادی کا کھانا کھلایا تو آپ ﷺ اور آپ کے صحابہ کو دعوت دی۔ اس موقع پر کھانا ان کی نو بیواہ تادہ بن ام اسید نے تیار کیا اور انہوں نے ہی سب کے سامنے رکھا۔ انہوں نے پتھر کے بڑے پیالے میں رات کے وقت کھجوریں بھگو دی تھیں اور جب آپ کھانے سے فارغ ہوئے تو انہوں نے ہی اس کا شربت بنایا اور آپ کے سامنے پینے کے لئے پیش کیا۔ (۸۸)

حضرت انس رضی اللہ عنہ سے روایت ہے کہ رسول اللہ ﷺ نے زینب بنت جحش سے نکاح کے بعد گوشت اور روٹی تیار کرائی اور لوگوں کو کھانے پر بلانے کے لئے مجھے بھیجا۔ پھر کچھ لوگ آئے اور کھا کر چلے گئے۔ پھر اور لوگ آئے وہ بھی کھا کر چلے گئے۔ میں بلاتا رہا یہاں تک کہ کوئی باقی نہ رہا تو آپ ﷺ نے فرمایا کہ دسترخوان اٹھا لو۔ (۸۹)

حضرت انس رضی اللہ عنہ سے ایک طویل روایت ہے کہ نبی کریم صلی اللہ علیہ وسلم کا گزر ام سلیم (حضرت انس کی والدہ) کی طرف سے ہوتا تو ان کے پاس جاتے اور ان کو سلام کرتے۔ جب آپ نے حضرت زینب بنت جحش سے نکاح کیا تو ام سلیم نے مجھ سے کہا کہ کیوں نہ ہم آپ ﷺ کو ہدیہ دیں۔ میں نے کہا ضرور۔ چنانچہ کھجور، گھی اور پنیر کا لمبہ بنا کر ایک ہانڈی میں میرے ساتھ آپ کے پاس بھیجا۔ میں اسے لے کر آپ کی خدمت میں حاضر ہوا تو آپ نے فرمایا کہ اسے رکھ دو۔ پھر چند افراد کا نام لے کر مجھ سے فرمایا کہ انہیں بلاؤ، اور تمہیں جو بھی مل جائے اسے بلاؤ۔ حضرت انس کہتے ہیں کہ میں

۸۸۔ بخاری، ج ۳، ص ۳۹۱، رقم ۵۱۸۲

۸۹۔ بخاری، ج ۳، ص ۲۶۲، رقم ۴۷۹۳

آپ ﷺ کے حکم کے مطابق گیا۔ جب میں واپس آیا تو آپ کا گھر لوگوں سے بھرا ہوا تھا۔ میں نے دیکھا کہ آپ اپنا ہاتھ اس لمبے پر رکھے ہوئے ہیں اور اللہ نے جو چاہا آپ ﷺ نے اس پر پڑھا۔ اس کے بعد آپ دس دس آدمیوں کو کھانے پر بلانے لگے۔ آپ ان سے فرماتے جاتے کہ پہلے اللہ کا نام پڑھو اور ہر شخص اپنی طرف سے کھائے۔ حضرت انسؓ کہتے ہیں کہ تمام لوگ کھا کر الگ ہو گئے۔ (۹۰)

حضرت انس رضی اللہ عنہ کی ایک طویل روایت میں ہے کہ غزوہ خیبر کے موقع پر آپ نے حضرت صفیہ سے نکاح کیا اور ویسے میں آس پاس کے لوگوں کو محیس (کھجور، پنیر و دہنی سے تیار کیا ہوا کھانا) تیار کرا کر کھلایا۔ (۹۱)

کسی غزوے یا سفر سے واپسی پر آپ اکثر ایک یا زیادہ جانور ذبح کر کے لوگوں کی ضیافت کرتے تھے یا ان کو گوشت بھیجتے تھے۔ حضرت جابر بن عبد اللہ رضی اللہ تعالیٰ عنہما سے روایت ہے کہ نبی کریم ﷺ (کسی غزوے سے) مدینے تشریف لائے تو اونٹ یا گائے ذبح کی۔ (۹۲)

حضرت عائشہ رضی اللہ تعالیٰ عنہا سے روایت ہے کہ نبی کریم ﷺ کی کسی بیوی کے معاملے میں، میں نے اتنی غیرت محسوس نہیں کی جتنی حضرت خدیجہ کے معاملے میں محسوس کرتی تھی۔ آپ میرے نکاح سے پہلے ہی وفات پا چکی تھیں لیکن آپ ﷺ کی زبان سے ن کا ذکر برابر سنتی رہتی تھی۔ اور اللہ نے آپ کو حکم دیا تھا کہ انہیں (جنت میں) موتی کے ایک محل کی خوش خبری سنا دیں۔ آپ جب کبھی کوئی بکری ذبح کرتے تو ان کے میل محبت رکھنے والی عورتوں کو اس میں سے اتنا ہدیہ بھیجتے جو ان کے لئے کافی ہوتا۔ (۹۳)

غزوہ موتہ کے موقع پر حضرت جعفر بن ابی طالب کی شہادت کی خبر پر ان کے غم

۹۰۔ بخاری: ج ۳، ص ۳۸۷، رقم ۵۱۶۳

۹۱۔ بخاری: ج ۲، ص ۲۳۵، رقم ۲۸۹۳

۹۲۔ بخاری: ج ۲، ص ۲۹۷، رقم ۳۰۸۹

۹۳۔ بخاری: ج ۲، ص ۳۹۲، رقم ۳۸۱۶

زدہ اہل خانہ کے لئے اپنے گھر سے کھانا پکوا کر بھیجا۔ چنانچہ حضرت عبداللہ بن جعفر سے روایت ہے کہ جب حضرت جعفر کی شہادت کی خبر آئی تو آپ نے فرمایا:

اصنعوا لاهل جعفر طعاما فانہ قد جاء ہم ما یسغلہم (۹۴)
جعفر کے گھر والوں کے لئے کھانا تیار کرو، کیوں کہ وہ لوگ مشغول ہیں۔

ازواج کے لئے حجروں کی تعمیر

مسجد نبوی کی تعمیر کے بعد اس سے متصل ہی آپ نے ازواج مطہرات کے لئے حجرے تعمیر کرائے۔ اس وقت حضرت سودہ اور حضرت عائشہؓ آپ کے نکاح میں آچکی تھیں، اس لئے وہ حجرے تعمیر کرائے۔ بعد میں ضرورت کے مطابق مزید حجرے تعمیر ہوئے۔ مسجد نبوی سے متصل حضرت حارثہ بن نعمانؓ کے مکانات تھے۔ جب آپ کو مکان کی ضرورت پیش آتی تو حضرت حارثہؓ اپنے مکانوں میں سے آپ کو دے دیتے تھے۔ انہوں نے حضرت فاطمہؓ کی شادی کے موقع پر بھی ایک مکان آپ کو ہدیہ کیا تھا۔ اس طرح یکے بعد دیگرے انہوں نے اپنے تمام مکان آپ کو ہدیہ کئے۔ بعض دوسرے صحابہ نے بھی آپ کو بنائے مکان ہدیہ کئے تھے۔ حضرت انس نے جو جائیداد آپ کو پیش کی وہ آپ نے حضرت ام ایمن کو عنایت فرمادی۔ (۹۵)

صدقہ لینے والے کا صدقے میں سے آپ کو ہدیہ کرنا

جس طرح لوگ خورد و نوش کی اشیاء اور دیگر چیزیں آپ کو ہدیہ کرتے تھے، اسی طرح نادار لوگ بھی صدقے میں ملی ہوئی اشیاء خورد و نوش میں سے کچھ آپ کو ہدیہ دیتے تھے۔

حضرت ابو ہریرہ رضی اللہ تعالیٰ عنہ سے روایت ہے کہ جب آپ کے پاس کھانے کی کوئی چیز لائی جاتی تو آپ پوچھ لیتے کہ یہ ہدیہ ہے یا صدقہ۔ اگر کہا جاتا کہ صدقہ ہے تو آپ اپنے اصحاب سے فرماتے کہ کھاؤ اور خود نہ کھاتے۔ اور اگر کہا جاتا کہ

۹۴۔ ترمذی: ج ۲، ص ۳۰۲، رقم ۱۰۰۰

۹۵۔ زرقانی: ج ۱، ص ۳۷۰، طبعی: ج ۲، ص ۲۷۳

یہ ہے تو آپ بھی اپنا ہاتھ بڑھاتے اور صحابہ کے ساتھ تناول فرماتے۔ (۹۶)

حضرت عبداللہ بن ابی اوفی کہتے ہیں کہ جب کوئی قوم رسول اللہ ﷺ کے پاس صدقہ لاتی تھی تو آپ ان کے لئے دعا فرماتے کہ اے اللہ ان پر رحمت فرما۔ پھر میرے لئے ابی اوفی صدقہ لے کر آئے تو آپ نے فرمایا کہ اے اللہ ابی اوفی کی آل پر رحمت فرما۔ (۹۷)

حضرت عائشہؓ سے روایت ہے کہ نبی کریم ﷺ کے پاس گائے کا کچھ گوشت لایا گیا اور بتایا گیا کہ یہ گوشت بریرہ کو صدقے میں دیا گیا تھا۔ آپ نے فرمایا:

هولها صدقة، ولنا هدية (۹۸)

یہ اس کے لئے صدقہ ہے اور ہمیں لے دیا ہے۔

حضرت جویریہؓ سے روایت ہے کہ رسول اللہ ﷺ ان کے پاس آئے اور فرمایا:

هل من طعام قالت لا واللہ یا رسول اللہ! ما عندنا طعام الا عظم من شاة اعطيته مولاتي من الصدقة فقال قربه فقد بلغت محلها (۹۹)

کچھ کھانا ہے؟ انہوں نے عرض کی نہیں۔ قسم اللہ کی اے اللہ کے رسول! ہمارے پاس کچھ کھانا نہیں ہے سوائے بکری کی چند ہڈیوں کے جو میری کینز کو صدقے میں ملی ہیں۔ آپ نے فرمایا لا، صدقہ تو اپنی جگہ پہنچ گیا۔

ام عطیہ سے روایت ہے کہ رسول اللہ ﷺ نے میرے پاس صدقے کی ایک بیری بھیجی میں نے اس سے کچھ گوشت حضرت عائشہ کو بھیج دیا پھر جب رسول اللہ ﷺ

۹۔ بخاری: ج ۲، ص ۱۳۹، رقم ۲۵۷۶۔ مسلم: ج ۲، ص ۱۳۲، رقم ۱۰۷۷

۱۰۔ مسلم: ج ۲، ص ۱۳۲، رقم ۱۰۷۸

۱۱۔ مسلم: ج ۲، ص ۱۳۱، رقم ۱۰۷۵۔ بخاری: ج ۲، ص ۱۵۰، رقم ۲۵۷۷

۱۲۔ مسلم: ج ۲، ص ۱۳۰، رقم ۱۰۷۳

حضرت عائشہ کے پاس آئے تو فرمایا:

هل عندكم شىء؟ قالت لا الا ان نسيبه بعثت الينا من الشاة

التي بعثتم بها اليها، قال انها قد بلغت محلها (۱۰۰)

کیا تمہارے پاس کچھ کھانا ہے۔ انہوں نے عرض کی نہیں مگر نسیبہ

(ام عطیہ) نے ہمارے پاس اس بکری کا کچھ گوشت بھیجا ہے، جو

آپ نے اس کے پاس بھیجی تھی۔ آپ نے فرمایا وہ اپنی جگہ پہنچ گئی۔

مدینے میں شغل تجارت

ہجرت کے بعد مدینے میں بھی آپ ﷺ نے تجارت کا سلسلہ جاری رکھا۔

حضرت ابن عباسؓ سے روایت ہے کہ مدینے میں ایک (دیہاتی) قافلہ آیا۔ نبی

کریم ﷺ نے ان سے کچھ خرید و فروخت کی۔ آپ کو چند اوقیہ نفع ہوا جسے آپ نے بنو

عبدالمطلب کی بیواؤں میں تقسیم فرمادیا اور فرمایا کہ میں ایسی چیز نہیں خریدتا جس کی قیمت

میرے پاس نہ ہو۔ (۱۰۱)

ایک دفعہ مدینہ منورہ کے باہر ایک چھوٹا سا قافلہ ٹھہرا ہوا تھا۔ قافلے والوں کے

پاس ایک سرخ اونٹ تھا۔ اتفاقاً آپ ﷺ کا ادھر سے گزر ہوا تو آپ نے ان سے اونٹ

کی قیمت دریافت فرمائی۔ انہوں نے قیمت میں کھجوروں کی کچھ مقدار بتائی جو آپ ﷺ

نے منظور فرمائی اور اونٹ کی مہار پکڑ کر شہر کی طرف روانہ ہو گئے۔ بعد میں قافلے والوں کو

احساس ہوا کہ انہوں نے ایک انجان کو اونٹ دے کر غلطی کی ہے۔ پورا قافلہ اس وقت

پرنا دم تھا۔ اہل قافلہ کے ساتھ ایک عورت بھی تھی، اس نے کہا کہ اطمینان رکھو، میں نے

کسی شخص کا ایسا روشن چہرہ نہیں دیکھا۔ یعنی ایسا آدمی دھوکہ نہیں کرے گا۔ پھر جب اس

ہوئی تو آپ ﷺ نے ان کے لئے کھانا اور اونٹ کی قیمت میں کھجوروں کی جتنی مقدار ملے

۱۰۰۔ مسلم: ج ۲، ص ۱۳۲، رقم ۱۰۷۶۔ بخاری: ج ۲، ص ۱۵۰، رقم ۲۵۷۹

۱۰۱۔ مسند احمد: رقم ۲۰۹۴، ۲۰۹۶

ہوئی تھی، اس کے برابر کھجوریں بھجوادیں۔ (۱۰۲)

ابن عمر رضی اللہ عنہما بیان کرتے ہیں:

كنا مع النبي ﷺ في سفر فكنت على بكر صعب لعمر، فكان يغلبني فيتقدم امام القوم فيزجره عمر ويرده ثم يتقدم، فيزجره عمر ويرده، فقال النبي لعمر بعنيه قال هولك يا رسول الله، فقال رسول الله صلى الله عليه وسلم بعنيه، فباعه من رسول الله صلى الله عليه وسلم، فقال النبي ﷺ هولك يا عبد الله بن عمر، تصنع به ماشئت (۱۰۳) ہم ایک سفر میں نبی کریم صلی اللہ علیہ وسلم کے ساتھ تھے، میں عمر رضی اللہ عنہ کے ایک نئے اور سرکش اونٹ پر بیٹھا ہوا تھا، وہ مجھے مغلوب کر کے سب سے آگے نکل گیا، لیکن حضرت عمرؓ نے اسے ڈانٹ کر پیچھے واپس کر دیا، وہ پھر آگے نکل گیا تو عمرؓ نے اسے ڈانٹ کر پھر پیچھے واپس کر دیا۔ پھر نبی کریم ﷺ نے فرمایا کہ یہ اونٹ مجھے بچ دو (حضرت) عمرؓ نے عرض کی یا رسول اللہ ﷺ! اب یہ آپ کا ہے، آپ نے پھر فرمایا یہ اونٹ مجھے بچ دو، چنانچہ (حضرت) عمرؓ نے وہ اونٹ رسول اللہ ﷺ کو بچ دیا، اس کے بعد آپ نے عبد اللہ بن عمر کو مخاطب کر کے فرمایا اے عبد اللہ بن عمر! اب یہ اونٹ تمہارا ہے تم جس طرح چاہو اس کو استعمال کرو۔

حضرت جابر کی روایت میں بھی اسی قسم کا معاملہ مذکور ہے، وہ کہتے ہیں:

كنت مع النبي صلى الله عليه وسلم في غزاة فابطأني

۱۰۲۔ الدر القطبي: ج ۳، ص ۳۵، رقم ۱۸۶

۱۰۳۔ بخاری: ج ۲، ص ۲۱، رقم ۲۱۱۵

جملی و اعیای فاتی علی النبی صلی اللہ علیہ وسلم، فقال جابر، فقلت نعم، قال ما شانك قلت ابطاعلى جملی و اعیای فتخلفت، فنزل یحجنه بمحجنه ثم قال اركب فرکبت فلقد رایته اکفه عن رسول الله ﷺ قال اما انك قادم فاذا قدمت فالکیس الکیس ثم قال اتببع جملک؟ قلت نعم، فاشتره منی باوقیة ثم قدم رسول الله ﷺ قبلی و قدمت بالغداة فجننا الی المسجد فوجدته علی باب المسجد قال الآن قدمت؟ قلت نعم قال فدع جملک فادخل فصل رکعتین، فد خلت، فصلیت، فامر بلالا ان یزن له اوقیة، فوزن لی بلال فارجح فی المیزان فانطلقت حتی ولیت فقال ادع لی جابرا، قلت الآن یرد علی الجمل، ولم یکن شنی ابغض الی منه قال خذ جملک و لك ثمنه (۱۰۴)

ایک غزوے میں میں نبی کریم صلی اللہ علیہ وسلم کے ساتھ تھا، میرا اونٹ تھک کر سست پڑ گیا اس لئے میں پیچھے رہ گیا، پھر آپ اترے اور میرے اونٹ کو اپنی چھڑی سے کچھ کے لگائے اور فرمایا اب سوار ہو جاؤ، چناں چہ میں سوار ہو گیا، اب (اونٹ کا) یہ حال ہو گیا کہ مجھے اسے رسول ﷺ کے برابر پہنچنے سے روکنا پڑتا تھا..... پھر آپ نے فرمایا اچھا اب تم پہنچنے والے ہو اس لئے جب پہنچ جاؤ تو خوب سمجھ سے کام لینا۔ اس کے بعد آپ ﷺ نے فرمایا کہ اپنا اونٹ بیچو گے، میں نے کہا جی ہاں، چناں چہ آپ نے ایک اوقیہ میں خرید لیا۔ رسول اللہ ﷺ مجھ سے پہلے ہی (مدینے) پہنچ گئے تھے اور میں دوسرے دن صبح کو پہنچا، پھر ہم مسجد میں آئے تو میں نے آپ کو مسجد

کے دروازے پر پایا۔ آپ ﷺ نے دریافت فرمایا کہ کیا ابھی آرہے ہو، میں نے عرض کیا جی ہاں، آپ ﷺ نے فرمایا اپنا اونٹ چھوڑ دو اور مسجد میں جا کر دو رکعت نماز پڑھ لو، میں اندر گیا اور نماز پڑھی، اس کے بعد آپ ﷺ نے بلال کو حکم دیا کہ میرے لئے ایک اوقیہ چاندی تول دیں، انہوں نے ایک اوقیہ چاندی تول دی اور پلا بھاری رکھا (یعنی جھکتی ہوئی تولی) میں لے کر چلا تو آپ نے فرمایا کہ جابر کو ذرا بلاؤ۔ میں نے سوچا کہ اب میرا اونٹ بھر مجھے واپس کر دیں گے، حالاں کہ اس سے زیادہ ناگوار میرے لئے اور کوئی چیز نہیں تھی۔ چنانچہ آپ ﷺ نے یہی فرمایا کہ یہ اپنا اونٹ لو اور اس کی قیمت بھی تمہاری ہے۔

مالِ غنیمت

رمضان ۲ھ سے غزوات کا آغاز ہوا آپ ان غزوات میں بہ نفس نفیس شریک ہوتے تھے۔ مالِ غنیمت میں سے دوسرے مجاہدوں کی طرح آپ کو بھی ایک مجاہد کی حیثیت سے حصہ ملتا تھا۔ آپ کے معاشی وسائل کا ایک اہم ذریعہ غزوات و سرایا میں حاصل ہونے والے اموالِ غنیمت تھے۔ اللہ تعالیٰ نے اموالِ غنیمت کا پانچواں حصہ آپ کی صواب دید پر چھوڑا تھا کہ آپ اسے جس طرح چاہیں تقسیم فرمائیں۔ ان اموال سے آپ ﷺ اور مدینے کے مسلمانوں اور مجاہدین کی معاشی حالت میں نمایاں بہتری آئی تھی۔ غنیمت کے طور پر حاصل ہونے والے اموال و اسباب میں کھانے پینے کی اشیاء بھی ہوتی تھیں جن سے آپ ﷺ اور صحابہ کرام اپنی ضروریات پوری کرتے تھے۔ اس کے علاوہ اموالِ غنیمت میں روزمرہ ضرورت کی اشیاء، بچھانے، اوڑھنے اور پہننے کے کپڑے، سونا، چاندی یا اس کی بنی ہوئی اشیاء اور مختلف قسم کا تجارتی سامان وغیرہ مسلمان مجاہدین کے ہاتھ لگتا تھا۔ جن غزوات و سرایا میں مالِ غنیمت حاصل ہوا، ذیل میں ان میں سے اہم غزوات و سرایا اور ان میں حاصل ہونے والے غنائم کو نہایت اختصار

کے ساتھ بیان کیا جا رہا ہے۔

سر یہ عبداللہ بن جحش

یہ سر یہ غزوہ بدر سے پہلے ۳۰ رمضان ۲ھ قمری ۲۶ مارچ ۶۲۳ء بہ روز پیر قریش کے ایک تجارتی قافلے کو روکنے کے لئے بھیجا گیا۔ قافلے کے اونٹوں پر زینوں کا تیل، کشمش اور چمڑے وغیرہ پر مشتمل سامان تجارت لدا ہوا تھا۔ اہل قافلہ مسلمانوں کو دیکھ کر دہشت زدہ ہو گئے اور بھاگ کھڑے ہوئے۔ مسلمانوں نے ان کے تمام مال پر قبضہ کر لیا۔ آپ ﷺ نے تمام مال حضرت عبداللہ بن جحش اور ان کے ساتھیوں میں تقسیم فرمادیا۔

غزوہ بدر

یہ غزوہ ۷ اذی قعدہ ۲ھ ہجری قمری ۱۱ مئی ۶۲۳ء بہ روز جمعہ ہوا۔ اس میں مشرکین کو عبرت ناک شکست ہوئی۔ مال غنیمت میں ۱۵۰ اونٹ، دس گھوڑے، مختلف قسم کا سامان، ہتھیار، کپڑے، بے شمار کھالیں اور اون تھی جو مشرکین تجارت کے لئے ساتھ لائے تھے۔ آپ ﷺ نے بدر کا تمام مال غنیمت اہل بدر میں برابر برابر تقسیم فرمادیا۔ اس وقت شب بیت المال کے لئے مال غنیمت کا پانچواں حصہ نہیں لیا جاتا تھا۔

غزوہ بنی قینقاع

یہ غزوہ ۱۵ محرم ۳ھ ۷ جولائی ۶۲۳ء بہ روز ہفتہ ہوا۔ بنی قینقاع کے یہودی دوسرے یہودیوں کے مقابلے میں زیادہ مال دار اور جنگ جو تھے اس لئے ان کی جلا وطنی کے بعد ان کے مکانوں میں بے شمار ہتھیار ملے۔ آپ نے ان کے ہتھیاروں میں سے تین کمائیں کتوم، روم اور بیضا، دوزر ہیں سعد یہ اور فضلہ اپنے لئے منتخب فرمائیں۔ اس کے علاوہ آپ نے تین نیزے اور تین تلواریں بھی اپنے لئے منتخب فرمائیں۔ (۱۰۵)

غزوہ بدر کے بعد بنو قینقاع کا مال غنیمت وہ پہلا مال غنیمت تھا جس کا پانچواں حصہ آپ نے بیت المال میں جمع فرمایا۔ اور باقی چار حصے جنگ کے شرکا میں تقسیم فرمادیئے۔

سریہ زید بن حارثہ

یہ سریہ قریش کے ایک تجارتی قافلے کو روکنے کے لئے جمادی الاخریٰ ۳ھ ۶۲۳ء نومبر ۶۲۳ء بروز اتوار قرد کی طرف بھیجا گیا جو ارض نجد میں ذات عرق کے نواح میں ربذہ اور غمرہ کے درمیان تھا۔ زید بن حارثہ نے ابوسفیان کے تجارتی قافلے کو نجد کے چشموں میں سے ایک چشمے پر جالیا۔ اہل قافلہ اسلامی لشکر کو دیکھتے ہی اپنا تمام سامان چھوڑ کر بھاگ کھڑے ہوئے۔ مال غنیمت کی کثرت کا اندازہ اس سے لگایا جاسکتا ہے کہ اس کے فیس کی مقدار ۲۰ ہزار درہم اور مجموعی مالیت تقریباً ایک لاکھ درہم تھی۔ (۱۰۶)

سریہ ابی سلمہ

۱۵۰ مہاجرین و انصار پر مشتمل یہ سریہ یکم محرم ۴ھ ۱۲ جون ۶۲۵ء بروز بدھ، خیبر کے بیٹوں طلحہ اور سلمہ کے مقابلے کے لئے بھیجا گیا جو اپنی قوم اور دیگر قبائل کو لے کر آپ ﷺ سے جنگ کے لئے نکلے تھے۔ وہ لوگ مسلمانوں کی خبر پا کر بھاگ کھڑے ہوئے۔ ان کے بہت سے اونٹ اور کھریاں مسلمانوں کے ہاتھ آئے۔ مال غنیمت کا پانچواں حصہ نکال کر ہر شخص کے حصے میں سات اونٹ اور کھریاں آئیں۔ (۱۰۷)

غزوہ بنی نضیر

غزوہ احد کے بعد یہ غزوہ ۱۲ جمادی الاخریٰ ۳ جبریٰ / ۱۹ نومبر ۶۲۵ء بروز منس ہوا۔ آپ نے ان کا محاصرہ جاری رکھا۔ آخر یہود نے اس بات پر صلح کر لی کہ وہ

۱۰۶۔ ابن سعد: ج ۲، ص ۲۷

۱۰۷۔ ابن سعد: ج ۲، ص ۳۸

اسلحہ کے علاوہ ایک اونٹ پر جتنا سامان لاد سکتے ہیں لے جائیں اور اپنے گھروں سے نکل جائیں۔ ان کے جانے کے بعد ۵۰ زرہیں، ۵۰ خود اور ۳۴۰ تلواریں اور گھریلو سامان مسلمانوں کو ملا۔ (۱۰۸)

اس کے علاوہ ان کی زرعی زمینیں اور باغات بھی حاصل ہوئے۔ یہ سب مال فئے تھا۔ آپ ﷺ نے اس کو بیت المال کی ملکیت قرار دے کر اس کو اپنے انتظام میں رکھا۔ آپ اس میں سے سال بھر کا خرچ نکال کر اپنے گھر والوں کو دیتے تھے۔ اس کے بعد جو کچھ بچ جاتا اس کو آپ اپنے قرابت داروں، یتیموں، مسکینوں اور مسافروں پر خرچ فرماتے۔

غزوہ بنو قریظہ

اس کے بعد ذی قعدہ ۵ ہجری رمارچ ۶۲۷ء میں بنو قریظہ کا علاقہ اور ان کا مال و اسباب کسی جنگ و قتال کے بغیر آپ کو حاصل ہوئے تھے، ان کی آمدنی بھی ان ہی مصارف پر خرچ ہوتی تھی جو بنو نضیر کے باغات اور اراضی کے تھے۔

خیبر کی پیداوار میں ازواج کا حصہ

ابن عمر سے روایت ہے کہ نبی کریم ﷺ نے خیبر کے (یہودیوں سے) وہاں کی (زمین میں) جو پھل کھیتی وغیرہ پیدا ہو اس کے نصف پر معاملہ کیا تھا۔ آپ اس میں سے اپنی ازواج کو سو دس دیتے تھے جس میں ۸۰ دس کھجور اور بیس دس جو ہوتے تھے۔ (۱۰۹)

غزوہ مریسج یا بنی مصطلق

یہ غزوہ ۲ شعبان ۵ ہجری ۲۷ نومبر ۶۲۶ء بہ روز ہفتہ ہوا۔ کفار کو شکست ہوئی۔

۱۰۸۔ شامی: ج ۳، ص ۳۲۳

۱۰۹۔ بخاری: ج ۲، ص ۷۸، رقم ۲۳۲۸

دو ہزار اونٹ اور پانچ ہزار بکریاں مسلمانوں کے ہاتھ آئیں۔ (۱۱۰)

غزوہ خیبر

فتح خیبر کے نتیجے میں جو مال غنیمت مسلمانوں کے ہاتھ آیا اس کی تفصیل یہ ہے:

۱۔ جمادی الاولیٰ ۷ ہجری / ستمبر ۶۲۸ء میں غزوہ خیبر کے موقع پر سب سے زیادہ نلہ اور چربی قلعہ صعب سے ملیں، اس کے علاوہ کھانے پینے کی چیزیں اس کثرت سے تھیں کہ مسلمان سوچ بھی نہیں سکتے تھے۔ جو، گھی، کھجور، شہد، زیتون کا تیل بھی بڑی افراتفری سے ملے۔

۲۔ قلعہ سومان سے بہت سامان و اسباب، بکریاں، بھیڑیں اور نلہ ملا۔

۳۔ قلعہ قوص سے مال غنیمت کے علاوہ بہت سے قیدی ہاتھ آئے۔

۴۔ طلحہ و سلام کے قلعوں سے ۱۰۰ زرہیں، چار سو تلواریں، پانچ سو عربی کما میں مع تیردانوں کے ہاتھ آئیں۔

ابن اسحاق کہتے ہیں کہ خیبر میں صرف شق، نطاۃ اور کشیہ کے قلعوں سے ملنے والے مال کی تقسیم ہوئی۔ کشیہ کے مال کا پانچواں حصہ آپ کے اقارب، یتامی، مساکین، مسافر، ازواج مطہرات اور ان لوگوں کے لئے تھا جنہوں نے رسول اللہ ﷺ اور اہل ذمہ کے درمیان مراسلت اور پیغام رسانی کی خدمت انجام دی تھی۔ نطاۃ اور شق کے قلعوں سے ملنے والا مال صرف مجاہدین کے حصے میں آیا۔ اس مال میں سے پیدل کو ایک حصہ اور سوار کو دو حصے دیئے گئے۔ اس مال میں آپ کا حصہ بھی ایک مجاہد کے برابر تھا۔ (۱۱۱)

۱۰۱۔ القراء کی فتح

یہ فتح جمادی الاولیٰ / جمادی الاخریٰ ۷ ہجری / اکتوبر ۶۲۸ء میں ہوئی۔ اس میں

۱۰۔ شامی: ج ۴، ص ۳۴۶

۱۱۔ مظہری: ج ۹، ص ۳۱

بہت سامال واسباب مسلمانوں کے ہاتھ آیا۔ آپ نے تمام مال مجاہدین میں تقسیم فرمادیا۔

غزوہ حنین

یہ غزوہ ربیع الاول ۹ ہجری / جون ۶۳۰ء میں ہوا۔ اس میں دشمن کے ستر آدمی مارے گئے، ۶ ہزار قید ہوئے، بہت سامال مسلمانوں کے ہاتھ آیا۔ جس میں ۲۴ ہزار اونٹ اور ۴۰ ہزار بکریاں اور چار اونٹ چاندی شامل تھی۔

مخیر ترق کا ہدیہ

یہ بنی قریظہ کے امیر ترین آدمی تھے۔ تو ریت کے بڑے عالم اور آپ ﷺ سے نہایت عقیدت رکھتے تھے۔ ان کے سات باغ تھے۔ غزوہ احد میں آپ کی مدد کے لیے شریک ہوئے اور وصیت کی کہ اگر وہ قتل ہو جائے تو اس کے اموال (ساتوں باغ) آپ ﷺ کی ملکیت ہوں گے۔ پھر وہ اسی غزوے (احد) میں قتل ہو گئے اور آپ ﷺ نے ان کے باغات کو اپنے قبضے میں لے کر مسلمانوں کی فلاح کے لئے وقف فرمادیا۔ (۱۱۲)

معاشی تنگی کی روایتیں

حضرت ابو ہریرہ رضی اللہ عنہ سے روایت ہے کہ رسول اللہ ﷺ اور آپ سے اہل بیت آپ کی زندگی میں کبھی تین دن متواتر گیہوں کی روٹی سے سیر نہیں ہوئے۔ (۱۱۳)

حضرت عائشہ فرماتی ہیں کہ آپ ﷺ اپنی زندگی میں کبھی دو دن متواتر جوئی روٹی سے سیر نہیں ہوئے یہاں تک کہ وفات ہو گئی۔ (۱۱۴)

مسروق کہتے ہیں کہ میں حضرت عائشہ کی خدمت میں حاضر ہوا تو انہوں نے میرے لئے کھانا منگوایا اور فرمایا:

۱۱۲۔ ابن سعد: ج ۱، ص ۳۸۸، ۳۹۰

۱۱۳۔ ترمذی: ج ۴، ص ۱۵۹، رقم ۲۳۶۵

۱۱۴۔ ترمذی: ج ۴، ص ۱۵۹، رقم ۲۳۶۴

ما اشبع من طعام فاشاء ان ابكى الا بكيت قال قلت لمر؟

قالت اذكر الحال التي فارق عليها رسول الله ﷺ الدنيا،

والله ماشع من خبز ولحم مرتين في يوم (۱۱۵)

میں اگر کوئی کھانا سیر ہو کر کھاتی ہوں تو مجھے رونا آجاتا ہے اور پھر

میں روتی ہوں۔ میں نے پوچھا کیوں؟ تو انہوں نے فرمایا مجھے

آپ ﷺ کی دنیا سے رحلت یاد آجاتی ہے۔ اللہ کی قسم! آپ کبھی

ایک دن میں روٹی اور گوشت سے دو مرتبہ سیر نہیں ہوئے۔

مسند احمد کی ایک روایت میں ہے کہ اکثر صبح کے وقت آپ ازواج مطہرات سے

پوچھتے کہ آج کھانے کے لئے کچھ ہے؟ جب نفی میں جواب ملتا تو آپ فرماتے کہ اچھا میں نے

روزہ رکھ لیا ہے۔ (۱۱۶)

حضرت عائشہؓ سے روایت ہے کہ آل محمد پر ایک مہینہ گزر جاتا اور آپ کے

گھروں میں سے کسی گھر سے دھواں نہ نکلتا۔ ابو سلمہ نے کہا کہ پھر کیا کھاتے تھے۔ حضرت

عائشہؓ نے کہا کہ کھجور اور پانی۔ البتہ ہمارے ہم سائے انصار تھے ان کے گھروں میں

بکریاں پلٹی ہوئی تھیں۔ وہ آپ کے پاس دودھ بھیج دیا کرتے تھے۔ (۱۱۷)

حضرت انسؓ سے روایت ہے وہ کہتے ہیں کہ نبی کریم ﷺ کل کے لئے کچھ بچا

کر نہیں رکھتے تھے۔ (۱۱۸)

ان روایتوں سے عام تاثر یہ پیدا ہوتا ہے کہ خوش حالی اور فراخ دستی کی جگہ آپ کو

ہمیشہ فقر و فاقہ اور تنگ دستی کا سامنا رہا۔ حقیقت میں ایسا نہیں ہے، جیسا کہ اب تک کی گفت گو

سے واضح ہے۔ دراصل ان روایتوں میں یہ بتانا مقصود ہے کہ آپ کے اہل خانہ نے مسلسل جو

۱۱۵۔ ترمذی: ج ۳، ص ۱۵۹، رقم ۲۳۶۳

۱۱۶۔ مسند احمد: ج ۲، ص ۳۶

۱۱۷۔ ابن ماجہ: ج ۳، ص ۲۸۲، رقم ۴۱۳۵۔

۱۱۸۔ ترمذی: ج ۳، ص ۱۶۰، رقم ۲۳۶۹

اور گیہوں کی روٹی نہیں کھائی۔ البتہ کھجور، دودھ، گوشت، گھی، سرکہ وغیرہ اشیا خورد و نوش آپ کے گھر میں بھی ہوتی تھیں اور مہاجرین و انصار بھی یہ اشیا آپ کو ہدینا بھیجتے رہتے تھے۔ اس لئے خوراک کا کوئی مسئلہ نہ تھا۔ اس کے ساتھ ساتھ پہننے، اوڑھنے اور بچھانے کے کپڑے بھی ہدینا آتے رہتے تھے۔ لہذا آپ کے بارے میں تنگ دستی اور فاقہ کشی کا تاثر صحیح نہیں۔

آپ ﷺ کا فقر و تنگ دستی

البتہ حقیقت یہ ہے کہ آپ صلی اللہ علیہ وسلم کو کبھی بھی کسی قسم کی معاشی تنگی یا معاشی بد حالی کا سامنا نہیں رہا تھا۔ خود اللہ تعالیٰ نے فرمایا:

ووجدك عائلا لغني (۱۱۹)

اور آپ کو تنگ دست پایا تو غنی کر دیا۔

زحمری اور قرطبی کہتے ہیں کہ آپ ﷺ کو حضرت خدیجہ کے مال کے ذریعے یا مال غنیمت کے ذریعے غنی بنا دیا۔ (۱۲۰)

آیت میں عائل کے معنی مقتر اور فقیر کے ہیں۔ یعنی اللہ تعالیٰ نے آپ کو اس حال میں پایا کہ آپ کے پاس ضرورت کی کوئی چیز نہ تھی تو آپ کو تجارت کے نفع کے ذریعے غنی کر دیا، پھر اسلامی فتومات کے ذریعے آپ کو کثرت سے مال غنیمت اور مال مائے حاصل ہوئے تو اللہ نے آپ کو دنیاوی مال و متاع کے ذریعے دنیاوی ضرورتوں سے بے پروا کر دیا۔

دوسری جانب مدنی زندگی میں بھی فاقوں اور ہفتوں چولہا نہ جلنے کی جو روایات آتی ہیں، ان کا بھی اس سے تعلق نہیں، کیوں کہ روایات سے ثابت ہے کہ آپ صلی اللہ علیہ وسلم کا یہ فقر اختیاری تھا۔ اس سلسلے کی چند روایتیں یہ ہیں۔

حضرت انسؓ سے روایت ہے کہ رسول اللہ ﷺ نے یوں دعا فرمائی:

اللھم احببنی مسکینا وامتنی مسکینا واحشرنی فی زمرۃ

۱۱۹۔ تصحیح ۸

۱۲۰۔ زحمری۔ تفسیر کشاف۔ دار الکتب العربی، بیروت: ج ۴، ص ۶۸۔ قرطبی۔ تفسیر جامعہ

الاحکام القرآن۔ مکتبہ العصریہ، بیروت: ج ۱۰، ص ۲۰۶

المساكين يوم القيامة (۱۲۱)

اے اللہ مجھے مسکینی کی حالت میں زندہ رکھ اور مسکینی کی حالت میں دنیا سے اٹھا اور قیامت کے روز مسکینوں کے گروہ میں میرا حشر فرما۔
ابو امامہ نبی کریم ﷺ سے روایت کرتے ہیں کہ آپ نے فرمایا:

عرض علی ربی لیجعل بطحاء مکة ذہبا قلت لا یارب
ولکن اشبع یوما واجوع یوما، فاذا جعت تضرعت الیک
وذاکرتک فاذا شبعت شکرتک وحمدتک (۱۲۲)

مجھے میرے رب نے پیش کش کی کہ (اگر میں چاہوں تو) میرے لئے پورے بطحاء مکہ کو سونے کا بنا دیا جائے مگر میں نے کہا نہیں میرے رب! میں تو یہ چاہتا ہوں کہ ایک دن میں سیر ہوں اور ایک دن بھوکا رہوں۔ (آپ نے یہ بات تین بار فرمائی) اور جب بھوک لگے تو تیرے سامنے تضرع کروں اور تجھے یاد کروں اور جب سیر ہوں تو تیرا شکر ادا کروں اور تیری حمد کروں۔

ام المؤمنین حضرت عائشہ کا بیان ہے کہ آپ ﷺ نے زندگی میں کبھی پیٹ بھر کھا نا نہیں کھایا اور نہ اس حالت کی کبھی کسی سے شکایت کی، نہ کسی کو بتایا۔ آپ کو فاقے کا رونا غنا سے زیادہ پسند تھا۔ ایسا بھی ہوتا کہ آپ ﷺ کی پوری رات بھوک کی وجہ سے کروٹیں بدلتے ہوئے گزرتی لیکن پھر بھی اگلے روز روزہ رکھنا نہ چھوڑتے۔ اگر آپ اللہ تعالیٰ سے زمین کے خزانے اور پھل وغیرہ مانگتے تو آپ کو دے دیئے جاتے۔ حضرت عائشہ فرماتی ہیں کہ میں آپ ﷺ کی حالت دیکھ کر رو پڑتی تھی، میں آپ کے شکم مبارک پر اپنا ہاتھ پھیرتی اور کہتی کہ میری جان آپ پر قربان آپ صرف اتنا ہی مال قبول فرما لیتے جو آپ کی جسمانی قوت کو بحال رکھ سکے۔ آپ ﷺ فرماتے کہ مجھے دنیاوی مال و دولت سے

۱۔ ترمذی: ج ۲، ص ۱۵، رقم ۳۵۹

۲۔ ترمذی: ج ۳، ص ۱۵۵، رقم ۳۵۴

کیا غرض، میرے الوالعزم بھائیوں (انبیاء) نے سخت سخت حالات میں بھی صبر کیا اور یہی حالت میں وہ اپنے رب کے پاس جا پہنچے جہاں انہیں اپنے اعمال کے بدلے میں بڑا اعزاز و اکرام ملا۔ مجھے اس امر سے شرم آتی ہے کہ میں دنیاوی عیش میں پڑ کر ان سے آ رہ جاؤں۔ میرے نزدیک سب سے اچھی بات اپنے بھائیوں (انبیاء کرام) سے ملنا ہے۔ اس کے کچھ ہی دنوں کے بعد آپ ﷺ کا وصال ہو گیا۔ (۱۲۳)

آپ ﷺ کی سخاوت

یہاں مناسب ہے کہ رسول اللہ صلی اللہ علیہ وسلم کی سخاوت کا بھی اختصار کے ساتھ ذکر کر دیا جائے، کیوں کہ یہ سخاوت خود آپ ﷺ کے غنی ہونے کی دلیل ہے، خرچ وہی کر سکتا ہے، جو مال رکھتا ہو۔

آپ ﷺ سب لوگوں سے زیادہ سخی اور فیاض تھے۔ سخاوت میں کوئی آپ کی برابری نہیں کر سکتا تھا خواہ وہ کتنا ہی سخی، فیاض اور مال دار کیوں نہ ہو۔ محمد احمد جادواری بک رقم طراز ہیں:

وكان جوده ﷺ كله لله، وفي ابتغاء مرضاته تعالى، فانه كان يبدل المال تارة لفقير او محتاج، وتارة ينفقه في سبيل الله سبحانه، وتارة يتالف به على الاسلام من يقوى به الاسلام وكان يؤثر على نفسه واولاده فيعطى عطاء يعجز عنه المملوك مثل كسرى وقیصر ويعيش في نفسه عيش الفقراء فياتي عليه الشهر والشهران لا يوقد في بيته نار وربما ربط الحجر على بطنه الشريف من الجوع (۱۲۴)

آپ ﷺ کی سخاوت تمام کی تمام اللہ تعالیٰ اور اس کی رضا کے لئے ہوتی تھی۔ بلاشبہ کبھی آپ فقیر و محتاج کو دینے میں خرچ کرتے تھے

۱۲۳۔ قاضی عیاض۔ الشفا: ج ۱، ص ۸۲، ۸۳

۱۲۴۔ محمد جادواری بک۔ محمد المختار النجاشی، ص ۲۵

اور کبھی آپ اللہ سبحانہ کے راستے میں خرچ کرتے اور کبھی آپ ان لوگوں کی تالیف قلب میں خرچ کرتے جن سے اسلام کو تقویت پہنچتی تھی۔ آپ اپنی ذات اور اولاد پر دوسروں کو ترجیح دیتے تھے۔ کسریٰ و قیصر جیسے بادشاہ بھی آپ کی سخاوت و فیاضی کے سامنے عاجز و بے بس تھے۔ آپ پر کبھی پورا ایک مہینہ اور کبھی دو مہینے ایسے گزرتے کہ آپ کے گھر میں آگ نہیں جلتی تھی (چولہا نہیں جلتا تھا) اکثر آپ بھوک کی وجہ سے اپنے شکم مبارک پر پتھر باندھ لیتے تھے۔

حضرت ابن عباسؓ فرماتے ہیں:

كان رسول الله ﷺ اجود الناس وكان اجود ما يكون في رمضان حين يلقاه جبريل وكان يلقاه في كل ليلة من رمضان فيدارسه القرآن فلرسول الله ﷺ اجود بالخير من الريح المرسلة (۱۲۵)

رسول اللہ تمام لوگوں سے زیادہ نخی تھے اور رمضان کے مہینے میں تو آپ اور بھی زیادہ سخاوت فرماتے تھے جب جبریل امین آپ سے ملتے۔ اور جبریل رمضان کی ہر رات میں آپ سے ملتے تھے اور آپ کے ساتھ قرآن کا دور کرتے تھے۔ ان دنوں میں خیر کے معاملے میں آپ بارش لانے والی ہوا سے بھی زیادہ فیاضی فرماتے تھے۔

حضرت علیؓ کی ایک طویل روایت میں ہے، وہ کہتے ہیں:

كان اجود الناس كفا (۱۲۶)

آپ ﷺ سب لوگوں سے زیادہ ہاتھ کے نخی تھے۔

حضرت معاویہ کہتے ہیں کہ میں نے نبی کریم ﷺ کو یہ فرماتے ہوئے سنا ہے:

۱۲۵۔ بخاری: ج ۱، ص ۷، رقم ۶

۱۲۶۔ ترمذی: ج ۲، ص ۳۶۳، رقم ۳۶۵۸

انما انا قاسم واللہ يعطی (۱۲۷)

اور میں تو بس تقسیم کرنے والا ہوں اور عطا تو اللہ ہی فرماتا ہے۔

اور حضرت ابو ذر رضی اللہ عنہ سے روایت ہے، وہ کہتے ہیں:

كنت امشي مع النبي صلى الله عليه وسلم في حرة المدينة
فاستقبلنا احد فقال يا ابا ذر! قلت ليك يا رسول الله قال

مايسرنى ان عندى مثل احد هذا ذهبا تمضى على ثلاثة
وعندى منه دينار الاشنى ارضده لدين (۱۲۸)

میں مدینے کے ایک پتھر لے غلانے میں رسول اللہ صلی اللہ علیہ وسلم
کے ساتھ جا رہا تھا، جب ہم احد پہاڑ پہنچے تو آپ نے فرمایا اے ابو
ذر! میں نے کہا میں حاضر ہوں یا رسول اللہ ﷺ! آپ نے فرمایا
مجھے یہ پسند نہیں کہ میرے پاس احد پہاڑ کے برابر سونا ہو اور
تیسرے دن تک اس میں سے ایک اشرفی بھی میرے پاس رہ
جائے مگر یہ کہ کسی قرض کی ادائیگی کے لئے رکھوں۔

آپ ﷺ کی سخاوت کا یہ حال تھا کہ اگر کوئی شخص آپ کی خدمت میں حاضر،
کرسوال کرتا تو آپ اس کے وال کو روند فرماتے تھے بل کہ کچھ نہ کچھ ضرور عطا فرما۔
تھے۔ حضرت جاؤ کہتے ہیں:

ما سئل النبي ﷺ عن شئ قط فقال لا (۱۲۹)

آپ ﷺ نے تمام عمر کبھی کسی کے سوال پر نہیں کالفاظ نہیں فرمایا۔

کبھی ایسا بھی ہوتا کہ آپ کسی کی کوئی چیز خرید فرماتے اور قیمت ادا کرنے کے
بعد وہ چیز بھی اسی کو عطیے کے طور پر عنایت فرما دیتے، چنانچہ ایک مرتبہ آپ نے حضرت

۱۲۷۔ مسلم، ج ۲، ص ۱۰۵، رقم ۱۰۳۷

۱۲۸۔ بخاری، ج ۲، ص ۱۹۷، رقم ۲۵۴۴۔ ج ۲، ص ۹۵، رقم ۲۳۸۸، ۲۳۸۹

۱۲۹۔ بخاری، ج ۳، ص ۹۳، رقم ۶۰۳۳

عمر سے ایک اونٹ خرید اور پھر اسی وقت عبد اللہ بن عمر (حضرت عمر کے صاحب زادے) کو یہ طور عطیہ عنایت فرمادیا۔ یہ واقعہ گزشتہ سطور میں تفصیلات کے ساتھ گزر چکا ہے۔ (۱۳۰)

حضرت جابر کی روایت میں بھی اسی قسم کا معاملہ مذکور ہے، وہ کہتے ہیں:

كنت مع النبي صلى الله عليه وسلم في غزاة فابطأ بي
 جملي وأعيا فأتني على النبي صلى الله عليه وسلم، فقال
 جابر، فقلت نعم، قال ما شانك قلت ابطأ على جملي وأعيا
 فتنخلفت، فنزل يحجنه بمحجنه ثم قال اركب فركب
 فلقد رايتك أكفه عن رسول الله ﷺ ... قال اما انك قادم
 فاذا قدمت فالكيس الكيس ثم قال اتبع جملك؟ قلت
 نعم، فاشتره مني بأوقية ثم قدم رسول الله ﷺ قبلي
 وقدمت بالعادة فجننا الى المسجد فوجدته على باب
 المسجد قال الآن قدمت؟ قلت نعم قال فدع جملك فادخل
 فصل ركعتين، فدخلت، فصليت، فأمر بلالا ان يزن له
 أوقية، فوزن لي بلال فأرجع في الميزان فانطلقت حتى
 وليت فقال ادع لي جابرا، قلت الآن يرد على الجميل، ولم
 يكن شئني ابغض الى منة قال خذ جملك ولك ثمنه (۱۳۱)

ایک غزوے میں میں نبی کریم صلی اللہ علیہ وسلم کے ساتھ تھا، میرا
 اونٹ تھک کر سست پڑ گیا اس لئے میں پیچھے رہ گیا، پھر آپ اترے
 اور میرے اونٹ کو اپنی چھڑی سے کچو کے لگائے اور فرمایا اب سوار
 ہو جاؤ، چناں چہ میں سوار ہو گیا، اب (اونٹ کا) یہ حال ہو گیا کہ

۱۳۰۔ بخاری ج ۳، ص ۲۱، رقم ۲۱۱۵

۱۳۱۔ بخاری ج ۵، ص ۱۷، رقم ۲۰۹۷

مجھے اسے رسول ﷺ کے برابر پہنچنے سے روکنا پڑتا تھا..... پھر آپ نے فرمایا اچھا اب تم پہنچنے والے ہو اس لئے جب پہنچ جاؤ تو خوب سمجھ سے کام لینا۔ اس کے بعد آپ ﷺ نے فرمایا کہ اپنا اونٹ بچو گے، میں نے کہا جی ہاں، چنانچہ آپ نے ایک اوقیہ میں خرید لیا۔ رسول اللہ ﷺ مجھ سے پہلے ہی (مدینہ) پہنچ گئے تھے اور میں دوسرے دن صبح کو پہنچا، پھر ہم مسجد میں آئے تو میں نے آپ کو مسجد کے دروازے پر پایا۔ آپ ﷺ نے دریافت فرمایا کہ کیا ابھی آرہے ہو، میں نے عرض کیا جی ہاں، آپ ﷺ نے فرمایا اپنا اونٹ چھوڑ دو اور مسجد میں جا کر دو رکعت نماز پڑھ لو، میں اندر گیا اور نماز پڑھی، اس کے بعد آپ ﷺ نے بلال کو حکم دیا کہ میرے لئے ایک اوقیہ چاندی تول دیں، انہوں نے ایک اوقیہ چاندی تول دی اور پلڑا بھاری رکھا (یعنی جھکتی ہوئی تولی) میں لے کر چلا تو آپ نے فرمایا کہ جابر کو ذرا بلاؤ۔ میں نے سوچا کہ اب میرا اونٹ پھر مجھے واپس کر دیں گے حالاں کہ اس سے زیادہ ناگوار میرے لئے اور کوئی چیز نہیں تھی۔ چنانچہ آپ ﷺ نے یہی فرمایا کہ یہ اپنا اونٹ لو اور اس کی قیمت بھی تمہاری ہے۔

ایک دفعہ خلاف معمول عصر کی نماز کے بعد فوراً آپ ﷺ گھر تشریف لے گئے اور پھر فوراً ہی واپس تشریف لے آئے صحابہ کو تعجب ہوا، آپ ﷺ نے فرمایا کہ مجھے نماز میں خیال آیا کہ کچھ سونا گھر میں پڑا رہ گیا ہے اس لئے گھر جا کر اپنی کو خیرات کرنے کو کہہ کر آیا ہوں، چنانچہ حضرت عقبہ بن الحرث کی روایت میں ہے، وہ بیان کرتے ہیں:

صليت مع النبي صلى الله عليه وسلم العصر، فلما سلم قام سريعاً دخل على بعض نساءه ثم خرج وراى مافى وجوه القوم من تعجبهم لسرعته فقال ذكرت وانا فى الصلوة تبرأ عندنا فكرهت ان يمسى اوبيت عندنا

فامرت بقسمته (۱۳۲)

میں نے رسول اللہ صلی اللہ علیہ وسلم کے ساتھ عصر کی نماز پڑھی۔ پھر جب آپ نے سلام پھیرا تو آپ تیزی سے کھڑے ہوئے اور اپنی ازواج میں سے کسی کے گھر میں داخل ہو گئے، پھر آپ نکلے تو آپ نے سرعت سے جانے پر قوم کو متوجہ پایا۔ آپ ﷺ نے فرمایا مجھے نماز میں خیال آیا کہ کچھ سونا گھر میں پڑا رہ گیا ہے۔ مجھے یہ بات ناپسند ہوئی کہ شام ہو جائے یا رات ہو جائے اور وہ گھر میں پڑا رہ جائے۔ اس لئے اس کو خیرات کر دینے کا کہہ آیا ہوں۔

ایک مرتبہ آپ صلی اللہ علیہ وسلم نے ایک شخص کے سوال پر دو پہاڑوں کے درمیان پھیلا ہوا بکریوں کا ریوڑ اس کو عنایت فرمایا۔ حضرت انسؓ نے اس کو اس طرح بیان کیا ہے:

ان رجل سال النبی صلی اللہ علیہ وسلم غنما بین جبلین فاعطاه
ایاہ فاتی قومہ فقال ای قوم! اسلموا فواللہ! ان محمدا ليعطی
عطاء ما يخاف الفقر (۱۳۳)

ایک شخص نے آپ صلی اللہ علیہ وسلم سے ان بکریوں کا سوال کیا جو دو پہاڑوں کے درمیان وادی میں پھیلی ہوئی تھیں۔ آپ نے وہ سب اس کو عطا فرمادیں۔ پھر اس نے اپنے قبیلے میں جا کر اپنی قوم کو مخاطب کر کے کہا اے میری قوم! تم اسلام قبول کر لو، خدا کی قسم! محمد صلی اللہ علیہ وسلم ایسے فیاض ہیں کہ مفلس ہو جانے کی پرواہ نہیں کرتے۔

اور حضرت ابوسعید خدری رضی اللہ عنہ بیان کرتے ہیں:

ان ناسا من الانصار سئالوا رسول اللہ صلی اللہ علیہ وسلم
فاعطاهم ثم سئالوه فاعطاهم حتی نفذ ما عنده فقال

۱۳۱۔ بخاری: ج ۱، ص ۲۹۶، رقم ۱۲۲۱

۱۳۲۔ مسلم: ج ۳، ص ۳۶، رقم ۲۳۱۲

مايكون عندى من خير فلن ادخره عنكم ومن يستعفف يعفه الله ومن يستغن يغنه الله ومن يتصبر يصبره الله وما اعطى احد عطاء خيرا ووسع من الصبر (۱۳۴)

انصار کے بعض لوگوں نے آپ سے کچھ مانگا تو آپ نے ان کو عطا فرمادیا انہوں نے پھر مانگا تو آپ نے پھر عطا فرمادیا یہاں تک کہ جو آپ کے پاس تھا وہ ختم ہو گیا، پھر آپ نے فرمایا کہ میرے پاس کوئی اچھی چیز ہو تو میں اسے بچا کر نہیں رکھوں گا اور جو شخص سوال کرنے سے بچتا ہے تو اللہ بھی اسے (سوالوں سے) محفوظ رکھتا ہے اور جو بے نیازی اختیار کرتا ہے تو اللہ بھی اسے بے نیاز بنا دیتا ہے اور جو شخص صبر کرتا ہے تو اللہ بھی اسے (صبر پر) استقامت دیتا ہے اور کسی کو بھی صبر سے زیادہ بہتر اور وسیع نعمت نہیں ملی۔

ام المؤمنین حضرت ام سلمہؓ کہتی ہیں:

دخل على رسول الله صلى الله عليه وسلم وهو ساهم الوجه قالت فحسبت ان ذلك من وجع فقلت يا بنى الله مالك ساهم الوجه؟ قال من اجل الدنانير السبعة التي اتتنا امس، امسنا وهي في خصم الفراش (۱۳۵)

ایک دفعہ آپ ﷺ گھر تشریف لائے تو چہرہ متغیر تھا، وہ کہتی ہیں کہ مجھے خیال ہوا کہ شاید یہ تکلیف کی وجہ سے ہے سو میں نے کہا اے اللہ کے نبی آپ کا چہرہ انور متغیر کیوں ہے۔ آپ ﷺ نے فرمایا کہ کل جو سات دینار آئے تھے، شام ہو گئی اور وہ بستر پر پڑے رہ گئے۔

اس طرح ایک روایت میں آیا ہے:

۱۳۴۔ بخاری: ج ۱، ص ۱۶۱، رقم ۱۳۶۹

۱۳۵۔ احمد: ج ۷، ص ۴۱۷، رقم ۲۵۹۷۵

جاء رجل الى النبي صلى الله عليه وسلم يسأله، فقال، اجلس سيرزقك الله، ثم جاء آخر ثم آخر فقال لهم، اجلسوا فجاء رجل باربع اواق فاعطاها اياه وقال يا رسول الله ان هذه صدقة، فدعا الاول فاعطاه اوقية ثم دعا الثاني فاعطاه اوقية، ثم دعا الثالث فاعطاه اوقية، وبقيت معه صلى الله عليه وسلم اوقية واحدة فعرض بها للقوم، فما قام احد فلما كان الليل وضعها تحت رأسه وفراشه عباءة فجعل لا ياخذها النوم، فيرجع فيصلى فقالت له العائشة رضوان الله عليها يا رسول الله! هل بك شئ؟ قال لا قالت فجاءك امر من الله؟ قال لا قالت انك صنعت منذ الليلة شيئا لم تكن تفعله، فاجرها وقال هذه التي فعلت بي ماترين، انى خشيت ان يحدث امر من امر الله ولم امضها (۱۳۶)

ایک شخص نے آپ کے پاس آکر سوال کیا، آپ ﷺ نے فرمایا بیٹھ جاؤ، جلد اللہ تجھے رزق دے گا، پھر ایک اور سائل آیا اور اس کے بعد ایک اور آیا، آپ نے دونوں سے کہا بیٹھ جاؤ۔ پھر ایک شخص چار اوقیہ لے کر آیا اور آپ کو پیش کر کے عرض کیا یہ صدقہ ہے۔ پھر آپ نے پہلے شخص کو بلا کر اس کو ایک اوقیہ عطا فرما دیا۔ پھر دوسرے کو بھی بلا کر ایک اوقیہ عطا فرما دیا، پھر آپ نے تیسرے کو بلایا اور اس کو بھی ایک اوقیہ عطا فرما دیا، آپ کے پاس ایک اوقیہ باقی رہ گیا، پھر آپ ﷺ نے وہ لوگوں کے سامنے رکھا مگر کوئی بھی (لینے کے لئے) کھڑا نہ ہوا، پھر جب رات ہو گئی تو آپ ﷺ نے اس کو اپنے سر کے نیچے رکھ لیا اور آپ کا بچھونا ایک عباتھی۔ پھر آپ کو نیند نہیں آئی تو آپ نماز پڑھنے لگے۔

حضرت عائشہؓ نے آپ سے عرض کیا یا رسول اللہ کیا کوئی معاملہ ہے۔
 آپ ﷺ نے فرمایا نہیں، کیا اللہ کی طرف سے کوئی امر پیش آیا ہے۔
 آپ ﷺ نے فرمایا نہیں، عائشہؓ نے عرض کی رات سے آپ کی ایسی
 حالت ہے جو عام طور پر نہیں ہوتی۔ پھر آپ ﷺ نے وہ اوقیہ نکال کر
 فرمایا کہ جو کچھ تم نے دیکھا اس کا سبب یہ ہے۔ مجھے ڈر ہے کہ کہیں ایسا
 نہ ہو کہ اللہ کا حکم (موت) آجائے اور میں اس کو نہ دے سکوں۔

آپ صلی اللہ علیہ وسلم کی سخاوت کا یہ حال تھا کہ اگر کوئی شخص آپ کی خدمت
 میں حاضر ہوتا اور اس وقت آپ کے پاس کچھ مال و متاع ہوتا تو آپ اس میں سے اس
 کچھ نہ پیچھ ضرور عطا فرماتے ورنہ وعدہ فرما لیتے۔ اسی لئے لوگ اس قدر دلیر ہو گئے تھے کہ
 وقت کا لحاظ کئے بغیر عین نماز کے وقت بھی آپ سے اپنی حاجت پوری کرنے کا مطالبہ کرتے
 اور آپ ان کی حاجت پوری فرماتے۔ حضرت انس بن مالک رضی اللہ عنہ کہتے ہیں:

اقیمت الصلاة فعرض للنبي صلى الله عليه وسلم رجل

فحيه بعد ما اقيمت الصلاة (۱۳۷)

عین نماز عصر کھڑی ہونے کے وقت ایک شخص نے آپ کو روک کر کہا
 کہ میری کچھ حاجت ہے اور مجھے ڈر ہے کہ میں بھول نہ جاؤں۔ لہذا
 اسے پورا کریں، آپ اس کے ساتھ تشریف لے گئے اور اس کی
 حاجت پوری کر کے آئے تب نماز پڑھائی۔

ایک مرتبہ کا واقعہ ہے:

حمل اليه تسعون الف درهم فوضعا على حصير، ثم قام

اليها فقسمها فما رد سانلا حتى فرغ منها، وجاء رجل

فسانله فقال ما عندى شنى ولكن ابتع على، فاذا جاء ناشنى

فضيناها، فقال عمر يا رسول الله ما كلفك الله مالا تقدر

عليه، فكره النبي صلى الله عليه وسلم ذلك فقال رجل
انفق ولا تخش من ذي العرش اقلالا، فتبسم النبي صلى
الله عليه وسلم وظهر السرور في وجهه (۱۳۸)

آپ ﷺ کے پاس نوے ہزار درہم آئے جو آپ نے ایک چٹائی پر
رکھ دیئے، پھر آپ نے کھڑے ہو کر ان کو تقسیم کرنا شروع کیا تو آپ
نے کسی سائل کو (خالی) واپس نہیں کیا، یہاں تک کہ وہ سب تقسیم
ہو گئے، پھر ایک شخص نے آکر سوال کیا تو آپ ﷺ نے فرمایا کہ
میرے پاس کچھ نہیں لیکن تم ادھار لے لو جب ہمارے پاس کوئی چیز
آئے گی تو ہم اس کو ادا کر دیں گے، پھر حضرت عمرؓ نے عرض کیا یا
رسول اللہ ﷺ! اللہ نے آپ کو اس کا مکلف نہیں کیا جس پر آپ کو
قدرت نہ ہو آپ ﷺ نے (حضرت عمرؓ کی) اس بات کو ناپسند فرمایا۔ پھر
اس شخص (سائل) نے کہا آپ خرچ کرتے رہنے اور عرش والے کی
طرف سے کسی کا خوف نہ کیجئے۔ اس پر آپ مسکرائے اور خوشی آپ کے
چہرے سے ظاہر ہو رہی تھی۔

ایک بار بحرین سے خراج آیا جو لاکھوں درہم پر مشتمل تھا۔ آپ ﷺ نے اس کو مسجد
نے حن میں ڈالوا دیا اور اس کی طرف نظر اٹھا کر بھی نہیں دیکھا۔ حضرت انسؓ بیان کرتے ہیں:

اتى النبي صلى الله عليه وسلم بمال من البحرين فقال
انتروه فى المسجد وكان اكثر مال اتى به رسول الله صلى
الله عليه وسلم فخرج رسول الله ﷺ الى الصلاة ولم
يلتفت اليه، فلما قضى الصلاة جاء فجلس اليه فما كان يرى
احدا الا اعطاه فما قام رسول الله ﷺ وتم منها درهم (۱۳۹)

۱۳۸۔ بخاری: ج ۱، ص ۱۵۷، رقم ۶۳۳

۱۳۹۔ بخاری: ج ۱، ص ۱۰۸، رقم ۴۲۱

نبی کریم صلی اللہ علیہ وسلم کے پاس بحرین سے خراج کا مال آیا۔ آپ نے فرمایا کہ اسے مسجد میں رکھ دو، یہ ان تمام اموال سے زیادہ تھا جو اب تک آپ کی خدمت میں آچکے تھے۔ (یہ لاکھوں درہم پر مشتمل تھا) پھر آپ نماز کے لئے نکلے اور اس مال کی طرف نظر بھی نہیں کی۔ نماز سے فارغ ہو کر آپ اس مال کی جگہ تشریف لائے اور اس کو تقسیم کرنا شروع کیا۔ جو بھی سامنے آتا گیا اسے دیتے گئے۔ آپ اس وقت تک وہاں سے نہ اٹھے جب تک ایک درہم بھی باقی رہا۔ (جب سب ختم ہو گیا تو آپ اٹھ کھڑے ہوئے) اور حضرت جبیر بن مطعم رضی اللہ عنہ سے روایت ہے:

انه بينما هو يسير مع رسول الله صلى الله عليه وسلم ومعه الناس مقله من حنين فعلقه الناس يسئلونه حتى اضطروه الى سسرة فخطفت رداءه فوقف النبي صلى الله عليه وسلم فقال اعطوني ردائي لو كان لي عدد هذه العضاء نعماً لقسمته بينكم ثم لاتجدوني بخيلاً وكذوباً ولا جباناً (۱۴۰)

وہ رسول اللہ صلی اللہ علیہ وسلم کے ساتھ جا رہے تھے اور آپ کے ساتھ اور بہت سے صحابہ بھی تھے۔ آپ وادی حنین سے واپس تشریف لارہے تھے کہ کچھ بد لوگ آپ کو لپٹ گئے اور سوال کرنے لگے کہ ہمیں بھی کچھ دو، بالآخر آپ مجبوراً ببول کے ایک درخت کی آڑ میں کھڑے ہو گئے (جہاں آپ کی چادر ببول کے کانٹے میں الجھ گئی)۔ ان لوگوں نے آپ کی چادر کھینچ لی۔ آپ وہاں کھڑے ہو گئے اور فرمایا کہ میری چادر مجھے دے دو۔ اگر میرے پاس اس

درخت کے کانٹوں کے برابر بھی اونٹ بکریاں ہوتے تو میں تم سب

میں تقسیم کر دیتا اور پھر تم مجھے بخیل نہ پاتے، نہ جھوٹا اور نہ بزدل۔

آپ ﷺ کا معمول تھا کہ جب تک رقم آپ کے پاس موجود ہوتی تھی آپ گھر میں

آہ نہیں فرماتے تھے، ایک مرتبہ رئیس فدک نے چار اونٹوں پر شتمل غلہ بھیجا۔ حضرت بال

رض اللہ عنہ جو قرض لے کر آپ کے اخراجات کا بندوبست کرتے تھے، اس وقت ایک یہودی

کے مقروض تھے انھوں نے یہ غلہ بیچ کر یہودی کا قرض ادا کیا، حضرت بال فرماتے ہیں:

انطلقت حتى اتيته فاذا اربع ركائب مناخات عليهن

احمالهن، فاستاذنت فقال لي رسول الله صلى الله عليه

وسلم ابشر فقد جاءك الله تعالى بفضانك ثم قال الم تر المر

كائب المناخات الاربع؟ فقلت بلى فقال ان لك رقابهن وما

عليهن، فان عليهن كسوة وطعاما اهدا اهن الى عظيم فدك

فاقبض هن واقض دينك ففعلت، ثم انطلقت الى المسجد

فاذا رسول الله صلى الله عليه وسلم قاعد في المسجد

فسلمت عليه فقال ما فعل ما قبلك؟ قلت قد قضى الله تعالى

كل شئى كان على رسول الله ﷺ فلم يبق شئى، قال افضل

شئى؟ قلت نعم، قال انظر ان تريحنى عنه فانى لست بداخل

على احد من اهلى حتى تريحنى منه، فلما صلى رسول الله

ﷺ العتمة دعانى فقال ما فعل الذى قبلك، قال قلت هم معى،

لم ياتنا احد، فبات رسول الله ﷺ فى المسجد حتى اذا صلى

العتمة يعنى من الغد، دعانى قال ما فعل الذى قبلك؟ قال قلت

قد اراحك الله منه يا رسول الله، فكبر وحمد الله شفقا من

ان يدركه الموت وعنده ذلك (۱۳۱)

میں آپ کے پاس آیا، کیا دیکھتا ہوں کہ چار جانور لدے ہوئے بیٹھے ہیں، تو میں نے آپ سے اندر آنے کی اجازت مانگی۔ آپ نے فرمایا خوش ہو جاؤ اسے بلال اللہ نے تیرے قرض کو ادا کرنے کے لئے مال بھیجا ہے، اس کے بعد فرمایا کہ کیا تو نے لدے ہوئے وہ چار جانور نہیں دیکھے میں نے عرض کیا ہاں دیکھے ہیں، آپ نے فرمایا وہ جانور بھی تم لے لو اور جو اسباب ان پر لدا ہوا ہے وہ بھی لے لو، ان پر کپڑا اور غلہ لدا ہوا ہے جو فدک کے رئیس نے بھیجا ہے، تم ان کو لے لو اور اپنا قرض ادا کر دو۔ میں نے ایسا ہی کیا، پھر میں مسجد میں آیا دیکھا کہ آپ مسجد میں بیٹھے ہوئے ہیں، میں نے سلام کیا، آپ ﷺ نے فرمایا اس مال سے تجھے کیا فائدہ ہوا، میں نے عرض کیا اللہ تعالیٰ نے سب قرض ادا کر دیا جو اس کے رسول پر تھا، کچھ بھی باقی نہیں رہا، آپ ﷺ نے فرمایا اس مال میں سے کچھ بچا ہے، میں نے عرض کیا ہاں، آپ نے فرمایا جو بچا ہے اسے جلد خرچ کر دو، میں اس وقت تک اپنے گھر میں نہیں جاؤں گا جب تک تو مجھے اس مال سے بے فکر نہیں کرے گا۔ پھر آپ ﷺ نے عشا کی نماز پڑھ کر مجھے بلایا اور فرمایا کیا ہوا اس مال کا جو تمہارے پاس بچا ہوا تھا، میں نے عرض کیا وہ میرے پاس ہے، میرے پاس کوئی نہیں آیا جس کو میں مال دیتا، پھر رات کو آپ مسجد میں رہے اور دوسرے روز عشا کی نماز سے فارغ ہو کر مجھے بلا کر فرمایا کہ اس مال کو کاٹنا ہوا جو تمہارے پاس بچا ہوا تھا، میں نے عرض کیا یا رسول اللہ، اللہ نے آپ کو اس مال سے بے فکر کر دیا۔ یہ سن کر آپ نے تکبیر کہی اور اللہ تعالیٰ کا شکر کیا اور اس کی تعریف کی کہ اس نے مال سے نجات دی۔ آپ کو اس بات کا ڈر تھا کہ کہیں آپ کو موت

آجائے اور وہ مال آپ کے پاس پڑا رہے۔

آپ صلی اللہ علیہ وسلم کی فرط سخاوت کا یہ عالم تھا کہ آپ کوئی چیز ذخیرہ نہیں فرماتے تھے، حضرت انس رضی اللہ عنہ فرماتے ہیں کہ آپ کے پاس کوئی چیز ذخیرہ نہیں رہتی تھی۔ ایک مرتبہ آپ صلی اللہ علیہ وسلم نے حضرت بلالؓ کے پاس کچھ کھجوریں دیکھیں تو ان سے دریافت فرمایا، حضرت بلالؓ نے عرض کیا یا رسول اللہ ﷺ کچھ ذخیرہ کر رہا ہوں، تاکہ یہی برے وقت کام آسکے آپ نے فرمایا کہ تمہیں اس کا خوف نہیں کہ یہ جہنم کا ٹکڑا بھی ثابت ہو سکتا ہے؟ پھر فرمایا کہ اے بلالؓ خرچ کر اور تنگی کا خوف مت کر۔ (۱۴۲)

آپ صلی اللہ علیہ وسلم کی نرم ولی اور سخاوت و فیاضی سے لوگ اس قدر جری ہوئے تھے کہ سختی اور دشمنی کے ساتھ بھی پیش آتے تھے مگر آپ نہ صرف عفو و درگزر سے کام لیتے بل کہ انہیں ان کی امید سے زیادہ نواز دیتے تھے۔ حضرت ابو ہریرہؓ بیان کرتے ہیں:

حدثنا یوما فقمنا حین قام فنظرنا الی اعرابی قد ادركه فجدده
برداؤه فحمر رقبته، قال ابو هريره وكان رداءً خشنا فالتفت
فقال له الا اعرابی احمل لی علی بعیری هذین فانك لاتحمل
لی من مالک ولا من مال ابیک، فقال النبی صلی اللہ علیہ
وسلم! لا واستغفر اللہ، لا واستغفر اللہ لا احمل لك حتی
تقیدنی من جیدتک الی جیدتنی، فکل ذلك یقول له الاعرابی
واللہ لا اقیدکها، فذکر الحدیث قال ثم دعا رجلا، فقال له
احمل له علی بعیرہ هذین، علی بعیر شعیرا وعلی الاخر تمرا
ثم التفت الینا فقال انصرفوا علی بركة اللہ (۱۴۳)

حضرت ابو ہریرہ سے روایت ہے کہ ایک روز آپ نے ہم سے باتیں کیں پھر جب آپ کھڑے ہوئے تو ہم بھی کھڑے ہو گئے۔

۱۴۲۔ ابن الجوزی۔ الوفا باحوال المصطفیٰ: ص ۴۴۲

۱۴۳۔ ابوداؤد: ج ۴، ص ۲۵۳، رقم ۴۷۷۵

پھر ہم نے ایک اعرابی کو دیکھا جس نے آپ کو پکڑ کر آپ کی چادر مبارک گردن میں ڈال کر کھینچا جس سے آپ کی گردن سرخ ہو گئی۔ حضرت ابو ہریرہؓ نے فرمایا کہ وہ چادر کھر دری تھی۔ آپ نے اس کی طرف دیکھا وہ کہنے لگا کہ میرے ان دونوں اونٹوں پر مال لادو کیوں کہ جو مال آپ ﷺ دیں گے وہ نہ آپ کا ہے اور نہ آپ کے باپ کا آپ (اس پر غصے تک نہیں ہوئے بل کہ) تین بار استغفار پڑھا اور فرمایا کہ میں تیرے اونٹوں کو نہ لادوں گا جب تک تو مجھے اس کھینچنے کا بدلہ نہ دے گا، ہر دفعہ اعرابی کہتا تھا کہ خدا کی قسم میں آپ کو بدلہ نہ دوں گا۔ آپ انے ایک شخص کو بلایا اور اس سے کہا کہ اس کے دونوں اونٹ لاد دو، ایک کو جو سے اور دوسرے کو کھجور سے پھر آپ نے ہماری طرف دیکھا اور رخصت کرتے ہوئے فرمایا کہ اللہ کی برکت کے ساتھ رخصت ہو جاؤ۔

آپ ﷺ کا ایثار

سخاوت کی طرح ایثار بھی اس امر کی طرف اشارہ کرتا ہے کہ آپ صلی اللہ علیہ وسلم غنی تھے، مال و دولت رکھتے تھے، ہاں آپ جمع نہیں فرماتے تھے، اس مناسبت سے آپ صلی اللہ علیہ وسلم کے ایثار کے بارے میں کچھ تفصیلات پیش کی جاتی ہیں۔

ایثار جو دو سخاوتی کا حصہ ہے لیکن ایثار کا درجہ بلند ہے۔ ایثار یہ ہے کہ انسان دوسروں کی ضرورتوں اور حاجتوں کو ذاتی ضرورتوں اور مفادات پر ترجیح دے، خود بھوکا رہ کر دوسروں کو کھلائے، خود تنگی برداشت کرے اور دوسروں کو سہولت بہم پہنچائے۔

ایثار کا مفہوم بہت وسیع ہے اور ہر شعبہ زندگی سے تعلق رکھتا ہے اور آپ صلی اللہ علیہ وسلم نے اسلامی انقلاب برپا کرنے اور اس کو تکمیل تک پہنچانے کے لئے بے حساب قربانیاں دیں اور اس عظیم کام کا کوئی بدلہ نہیں لیا، اس کے برعکس آپ نے اپنے

کچھ لوگوں کی بھلائی اور بہتری میں صرف کر دیا، تاریخ ایسی بے غرضی اور بے لوثی کی مثال پیش کرنے سے قاصر ہے۔ اگر معاشی اعتبار سے دیکھا جائے تو آپ ﷺ نے اسلامی انقلاب کے لئے اپنی کامیاب تجارت قربان کی، اس سے حاصل شدہ سرمایہ اپنے مشن پر نچھور گیا، پھر جب اسلامی سلطنت قائم ہوگئی تو دولت کے انبار اپنے ہاتھوں سے تقسیم فرمائے، مگر اپنے گھر کے لئے فقر و فاقہ اور نہایت سادہ طریقے سے زندگی گزارنے کو پسند فرمایا، گھر والوں کے لئے کوئی اثاثہ نہیں چھوڑا، کوئی جائیداد نہیں بنائی اور نہ ان کے لئے کوئی مستقل موروثی عہدہ قائم کیا۔ نہ دربان اور خادم رکھے اور نہ کوئی تہنیتی حقوق حاصل کئے۔ آپ ﷺ کی آمدنی غربا و مساکین و مستحقین کے لئے وقف تھی۔

۳ ہجری میں بنو نضیر کے ایک صحابی مخزوم رضی اللہ عنہ نے اپنے سات باغ وصیت میں آپ کے حوالے کر دیئے اور آپ نے ان میں سے بھی اپنے لئے کچھ نہیں رکھا اور تمام باغ و امانت کر دیئے۔ ان کی تمام پیداوار اور آمدنی غربا و مساکین کے کام آتی تھی۔ (۱۳۴)

عن سهل بن سعد قال جاءت امرأة الى النبي صلى الله عليه وسلم ببردة فقال سهل للقوم اتدرون ما البردة فقال القوم هي شملة، فقال سهل هي شملة منسوجة فيها حاشيتها، فقالت يا رسول الله اكسوك هذه فاخذها النبي صلى الله عليه وسلم محتاجاً اليها فلبسها فرآها عليه رجل من الصحابة فقال يا رسول الله ما احسن هذه فاكسنيها، فقال نعم فلما قام النبي ﷺ لامه اصحابه، قالوا ما احسنت حين رايت النبي صلى الله عليه وسلم اخذها محتاجاً اليها ثم سألته اياها وقد عرفت انه لا يسئل شيئاً فيمنعه فقال رجوت بركتها حين لبسها النبي ﷺ لعلني اكفن فيها (۱۳۵)

۱۳۴۔ الاصابہ: ترجمہ مخزوم

۱۳۵۔ بخاری: ج ۳، ص ۹۵، رقم ۶۰۳۶

حضرت سہل بن سعید رضی اللہ عنہ کہتے ہیں کہ ایک خاتون نبی کریم صلی اللہ علیہ وسلم کی خدمت میں ایک بردہ لے کر آئیں پھر سہل نے موجود لوگوں سے کہا کہ تمہیں معلوم ہے کہ بردہ کیا ہے، لوگوں نے کہا کہ بردہ چادر کو کہتے ہیں، سہل نے کہا کہ یہ اس چادر کو کہتے ہیں جس کے حاشیہ پر جھار بنی ہوئی ہوتی ہے۔ پھر اس خاتون نے عرض کی یا رسول اللہ! میں یہ چادر آپ کے پہننے کے لئے لائی ہوں۔ آپ نے وہ چادر قبول فرمائی جیسے آپ کو اس کی ضرورت ہو، پھر آپ نے اس کو پہن لیا۔ صحابہ میں سے ایک شخص نے آپ کے بدن پر وہ چادر دیکھی اور عرض کیا یا رسول اللہ ﷺ یہ بڑی عمدہ چادر ہے، آپ مجھے عنایت فرما دیجئے۔ آپ نے فرمایا ہاں لے لو: جب آپ اٹھ کر تشریف لے گئے تو آپ کے صحابہ نے اس کو ملامت کی اور کہا کہ تم نے آپ صلی اللہ علیہ وسلم سے چادر مانگ کر اچھا نہیں کیا جب کہ تم نے دیکھ لیا تھا کہ آپ نے اسے اس طرح قبول کیا تھا کہ گویا آپ کو اس کی ضرورت ہے۔ پھر بھی تم نے اس کا سوال کیا، حال آں کہ تمہیں معلوم ہے کہ جب کوئی چیز آپ سے مانگی جاتی ہے تو آپ انکار نہیں کرتے۔ ان صحابی نے کہا کہ میں تو صرف اس کی برکت کا امیدوار ہوں کہ آپ نے اسے زیب تن فرمایا۔ مجھے امید ہے کہ میں اسی میر کفن دیا جاؤں گا۔

ایک صحابی کی شادی ہوئی تو دعوت و لیمہ کے لئے اس کے پاس کچھ نہ تھا۔ آپ ﷺ نے ان کو آٹا لانے کے لئے حضرت عائشہ کے پاس بھیج دیا۔ وہ صحابی گئے اور جا کر لے آئے، حال آں کہ اس روز آپ کے ہاں کھانے کو کچھ نہ تھا۔ وہ کہتے ہیں کہ رسول اللہ ﷺ نے مجھ سے فرمایا:

انذهب الی عائشۃ فقل لها فلتعت بالمکتل الذی فیہ الطعام، قال فاتیتها فقلت لها ما امرنی بہ رسول اللہ ﷺ،

فقلت هذا المکتل فيه تسع اصع شعير ، لا والله ان اصبح
لنا طعام غيره خذه فاخذته ، فاتيت به النبي ﷺ واخبرته بما
قالت عائشة (۱۳۶)

عائشہ کے پاس جاؤ اور ان سے کہو کہ وہ برتن دے دو جس میں کھانا
ہے۔ میں حضرت عائشہ کے پاس گیا اور ان سے وہ کہہ دیا جس کا
رسول اللہ ﷺ نے مجھے حکم دیا تھا۔ انہوں نے کہا کہ کھجور کے اس
ٹوکڑے میں ۹ صاع جو کا آتا ہے۔ خدا کی قسم اس کے سوا آج
ہمارے پاس کھانے کی کوئی چیز نہیں ہے، تم اس کو لے جاؤ، سو میں
اس کے لے کر آپ کے پاس آیا اور آپ ﷺ کو وہ بات بتائی جو
حضرت عائشہ نے کہی تھی۔

کبھی ایسا ہوتا کہ مہمان آجاتے اور گھر میں جو کچھ دوتا وہ ان کی ضیافت میں اٹھ
برتا اور خود اہل خانہ فاقے سے رہتے۔ ایک دفعہ قبیلہ غنار کا ایک شخص آکر آپ کے ہاں
مہمان ہوا۔ گھر میں صرف بکری کا دودھ تھا۔ وہی مہمان کو دے دیا گیا۔

عن ابی بصرۃ العفاری قال اتیت النبی ﷺ لما ہاجرت
وذلك قبل ان اسلم فحلب لی شویہة کان یحتلبہا، فلما
اصبحت اسلمت (۱۳۷)

ابن بصرہ العفاری کہتے ہیں کہ اسلام لانے سے پہلے میں آپ کی
خدمت میں حاضر ہوا، آپ نے میرے لئے اس بکری کا دودھ دوہا
جس کو آپ دوہا کرتے تھے۔ پھر صبح کو میں اسلام لے آیا۔

اس سے ایک روز پہلے بھی آپ کے ہاں فاقہ تھا۔ کیا اس سے بڑھ کر ایشیا کی
کئی مثال پیش کی جاسکتی ہے۔

۱۳۶۔ احمد: ج ۳، ص ۶۵۸، رقم ۱۶۱۳۱

۱۳۷۔ احمد: ج ۷، ص ۵۴۳، رقم ۲۶۶۸۳

آپ صلی اللہ علیہ وسلم کے جوہر و سخا اور فیاضی و ایثار کے بے شمار و بے حساب واقعات میں سے یہ چند واقعات بہ طور مثال بیان کئے گئے، ورنہ ایسے تمام واقعات کو بیان تو کیا شمار کرنا بھی ممکن نہیں۔ اللہ تعالیٰ ہمیں آپ ﷺ کی کامل اتباع اور حسن عمل کی توفیق عطا فرمائے۔ آمین یا رب العالمین۔

خلاصہ کلام

مذکورہ بالا گفت گو کا حاصل یہ ہے کہ آپ ﷺ کی ولادت اشراف مکہ کے ایک نہایت ممتاز و معزز اور خوش حال خاندان میں ہوئی۔ آپ کے والد، دادا، پردادا سب بل کہ آپ ﷺ خود بھی نہایت کام یاب تاجر تھے۔ آپ کے دادا اور پردادا کی سخاوت و فیاضی اور مہمان نوازی بے مثال تھی۔ دادا آپ سے بے پناہ محبت کرتے تھے۔ لہذا عبدالمطلب کی وفات تک آپ ﷺ کو کسی قسم کی عسرت اور مالی تنگی کا سامنا نہ تھا۔ البتہ ابوطالب کثیر العیال اور قلیل المال تھے اس لئے ممکن ہے ان کی کفالت کے ابتدائی برسوں میں آپ کو کسی قدر عسرت و تنگی کا سامنا رہا ہو، پھر جلد ہی آپ نے اپنے چچا ابوطالب کے ساتھ تجارتی سفر شروع کر دیئے اور ان میں خرید و فروخت کا تعارف اور بنیادی معلومات حاصل کیں۔ اس کے بعد آپ ﷺ نے متعدد تجارتی سفر کئے اور متعدد لوگوں کے ساتھ تجارتی معاملات کر کے اپنی معاشی حالت بہتر بنانے کے ساتھ ساتھ اپنی ساکھ بھی بنائی۔ بعثت کے کئی سال بعد تک آپ نے اپنی تجارتی سرگرمیاں جاری رکھیں۔ آپ کی پوری زندگی خوش معاملگی، دیانت، امانت اور صاف گوئی سے مزین ہے۔ ۵۳ سالہ کی زندگی میں آپ کے ذرائع معاش یہ تھے: والدین کا ترکہ۔ دادا کی کفالت۔ چچا کی کفالت۔ بکریاں چرانے کی اجرت۔ تجارت۔

اس کے بعد نبوت کے چودھویں سال آپ ﷺ نے اپنا گھربار، مال و اسباب، سب کچھ چھوڑ کر حضرت ابو بکرؓ کے ہم راہ مدینہ ہجرت فرمائی۔ مدینہ میں آپ کو کوئی معاشی تنگی نہیں تھی۔ ابتدائی سات ماہ تک آپ ابوایوب انصاریؓ کے ہاں مقیم رہے۔

ابو ایوب انصاریؓ دونوں وقت آپ کی خدمت میں کھانا پیش کرتے اور جو کچھ کھانا بچ جاتا وہ ابو ایوب اور ان کی اہلیہ کھاتے۔ اس کے ساتھ ہی دوسرے صحابہ کرام کے ہاں سے بھی باری باری کھانا آتا تھا۔ کوئی روٹی گھی اور دودھ سے بنا ہوا ٹرید لانا تو کسی کے ہاں سے خاص قسم کا شور بہ آتا، کوئی کھجور گھی اور پنیر سے بنا ہوا جیس بھیجتا۔ غرض مختلف دنوں میں مختلف قسم کی ایشیا خورد و نوش ہدیے میں آتیں۔ آپ ﷺ ان میں سے اپنی ضرورت اور خواہش کے مطابق استعمال کر کے باقی ماندہ کھانا لانے والے کو واپس فرما دیتے۔

ہدیے بھیجنے کے ساتھ ساتھ صحابہ کرام آپ ﷺ کو اپنے گھروں پر بھی مدعو کرتے تھے اور آپ خود بھی وقتاً فوقتاً مختلف صحابہ سے ملاقات کے لئے ان کے گھروں پر تشریف لے جاتے۔ اس وقت صاحب خانہ مقدور بھر آپ کی خدمت کرتا۔ جس طرح صحابہ کرام آپ کو اپنے گھروں پر مدعو کرتے تھے، اسی طرح آپ بھی صحابہ کو اپنے گھر کھانے پر بلاتے تھے۔ اس کے علاوہ یہاں شادی کے مواقع پر بھی صحابہ کرام آپ کو اپنے گھروں پر اور آپ صحابہ کرام کو اپنے گھر مدعو فرماتے رہتے تھے۔

آپ ﷺ کے معاشی وسائل کا ایک اہم ذریعہ آپ کی تجارت تھی، جو ہجرت کے بعد بھی مدینے میں بھی آپ نے جاری رکھی۔ اس کے علاوہ آپ کے معاشی وسائل کا ایک ذریعہ غزوات میں حاصل ہونے والے اموال غنیمت تھے، جن میں ایشیائے خورد و نوش بھی ہوتی تھیں اور روزمرہ ضرورت کی ایشیا بھی۔ ان اموال سے آپ ﷺ اور مدینے کے مسلمانوں اور مجاہدین اسلام اپنی ضروریات پوری کرتے تھے۔ غزوہ احد کے موقع پر بنی قریظہ کے امیر ترین یہودی مخیر بنی نے اپنے سات باغ نبی کریم ﷺ کو ہدیہ کئے۔ آپ نے ان باغوں کو اپنے قبضے میں لے کر ان کو مسلمانوں کی فلاح کے لئے وقف فرما دیا۔

آپ ﷺ کو زندگی بھر جو معاشی تنگی کا سامنا رہا اس کا سبب آپ کی بے مثال فیاضی، سخاوت اور ایثار تھا۔ آپ سب لوگوں سے زیادہ سخی اور فیاض تھے۔ سخاوت و ایثار میں کوئی آپ کی برابری نہیں کر سکتا تھا خواہ وہ کتنا سخی، فیاض اور مال دار کیوں نہ ہو۔ آپ نے تمام عمر کبھی کسی کے سوال کو رد نہیں فرمایا اور نہ کبھی کوئی چیز ذخیرہ کر کے رکھی۔

عہد نبوی ﷺ کا نظام معیشت

اسلام نے متعدد جگہ تجارتی اور معاشی معاملات و مسائل کے ایسے رہ نما اصول بیان فرمائے ہیں کہ ان پر عمل کر کے ایک نہایت سادہ اور عمدہ معاشرے کی تعمیر کی جاسکتی ہے، اور ان اصولوں کو نظر انداز کرنے کا نتیجہ معاشی تباہی، اخلاقی بگاڑ اور اللہ تعالیٰ کی ناراضی کا سبب بنتا ہے۔ جس طرح اعمال و اخلاق کی بے اعتدالیاں اور نفسانی خواہشات، انسان کو گم راہ کر دیتی ہیں، اسی طرح معاشی مسائل اور کسب و اکتساب کے وہ وسائل و ذرائع جو اللہ کے مقرر کردہ احکام کو نظر انداز کر کے اختیار کئے جائیں، انسانی گم راہی کا سبب بنتے ہیں، اس لئے کہ اللہ کے مقرر کردہ احکام و ضوابط فطرت انسانی کے عین مطابق اور اس کی فلاح کے ضامن ہیں۔ دنیا کے بڑے بڑے مفکرین و ماہرین کوئی ایسا نظام معیشت پیش کرنے سے عاجز و قاصر ہیں جو دنیا کی معاشی مشکلات صحیح معنوں میں حل کر سکے۔ یہ صرف اسلام ہی کا نظام معیشت ہے جو دنیا کو درپیش معاشی مسائل کو عین انسانی فطرت اور ضرورت کے مطابق حل کرتا ہے۔ رسول اکرم صلی اللہ علیہ وسلم کا اسوۂ حسنہ اس معاملے میں ہماری کھلی رہ نمائی کرتا ہے۔

فطری نظام

اسلام نے معیشت کا ایسا نظام پیش کیا ہے جو نہ صرف عین فطرت انسانی کے مطابق ہے، بل کہ اس کی رو سے لوگوں میں ایسا جذبہ پیدا ہوتا ہے جو ہر شخص کو جبر و تنہد کی

یہ بوائے فطری طور پر اپنی استعداد اور اپنے اختیار کے مطابق خدمات انجام دینے پر آمادہ کرتا ہے۔ اس طرح آج کل کی معاشی اصطلاح میں آجر اور اجیر کے مابین صحت مندرشتے استوار ہوتے ہیں۔ قرآن کریم نے اس حقیقت کو ان الفاظ میں بیان فرمایا ہے:

نَحْنُ قَسَمْنَا بَيْنَهُمْ مَعِشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِيَتَّخِذَ بَعْضُهُمْ بَعْضًا سُخْرِيًّا (۱)

دنیا کی زندگی میں بھی ہم خود ان کی روزی تقسیم کرتے ہیں اور ہم ہی نے بعض کے درجات بعض پر بلند کر دیئے ہیں، تاکہ وہ ایک دوسرے سے کام لیتے رہیں۔

اللہ تعالیٰ ہی ہر چیز کا خالق و مالک ہے۔ وہ دنیا کی نعمتیں تقسیم کرنے میں بھی قادر و مختار مطلق ہے، منکرین کی تو روزیاں بھی ان کے قبضے اور اختیار میں نہیں۔ وہ بھی اللہ ہی تقسیم کرتا ہے اور وہی درجات کے اعتبار سے بعض کو بعض پر فوقیت دیتا ہے اور اسی نے بعض کو غنی بنایا اور بعض کو فقیر۔ کسی کو بلند مرتبہ بنایا اور کسی کو کم مرتبے والا، تاکہ لوگ آپس میں ایک دوسرے سے مددگار رہیں، اور ایک دوسرے کے کام آتے رہیں اور دنیا کا نظام بہ حسن و خوبی چلتا رہے۔

نبوی نظام معیشت کی بنیادی باتیں

رسول اکرم صلی اللہ علیہ وسلم نے اپنی تعلیمات اور اسوۂ حسنہ کے ذریعے جس طرح عبادات، معاشرتی معاملات اور سیاسیات کے اصول و ضوابط بیان کئے ہیں، اسی طرح معاشیات کے بھی اصول و ضوابط بیان کئے ہیں۔ چنانچہ قرآن و حدیث کی روشنی میں نبوی نظام معیشت کی بنیادی باتیں یہ ہیں۔

۱۔ حق داروں کو ان کا حق پہنچانا: مادی معاشیات کی رو سے دولت کا مستحق صرف ان لوگوں کو سمجھا جاتا ہے جو دولت کی پیداوار میں حصہ لیں۔ مثلاً سرمایہ، زمین اور محنت، یہی عاملین پیدائش ہیں، ان ہی کے مشترک عمل سے جو پیداوار ہوگی وہ ان تینوں پر

اس طرح تقسیم ہوگی کہ پیداوار کا ایک حصہ سرمائے کو ملے گا جو منافع کی شکل میں ہوگا۔ پیداوار کا دوسرا حصہ زمین کو ملے گا جو کرائے کی شکل میں ہوگا اور تیسرا حصہ محنت کو ملے گا جو اجرت کی شکل میں ہوگا۔ اس کے برخلاف اسلام کا بنیادی اصول یہ ہے کہ دولت حقیقتاً اللہ کی ملکیت ہے اور وہی اس کے قوانین مقرر فرماتا ہے۔ اس لئے دولت کے حق دار صرف وہی لوگ نہیں ہوتے جو اس کی پیداوار میں شریک ہوں بل کہ ہر وہ شخص دولت کا مستحق ہے جس تک دولت پہنچانا اللہ تعالیٰ نے ضروری قرار دیا ہے۔ لہذا فقر و مساکین، غربا و مفلسین اور دوسرے نادر و بے کس لوگ بھی دولت کے حق دار ہیں۔ اس لئے جن عالمین پیدائش پر دولت تقسیم ہوتی ہے، اللہ تعالیٰ نے ان پر لازم کیا ہے کہ وہ اپنی دولت کا کچھ حصہ غربا و مساکین تک پہنچائیں، جیسے ارشاد ہے:

وَفِي أَمْوَالِهِمْ حَقٌّ لِّلسَّائِلِ وَالْمَحْرُومِ (۲)

اور ان کے اموال میں مانگنے والوں اور نہ مانگنے والوں کا حق ہے۔

یہ لوگ مسکینوں اور ضرورت مندوں میں سے سوال کرنے والوں اور ان لوگوں کو جو محتاج و تنگ دست ہونے کے باوجود سوال سے بچتے ہیں، اپنے مال کا ایک حصہ ان کا حق سمجھ کر ادا کرتے ہیں۔

دوسری جگہ ارشاد ہے:

هُوَ الَّذِي أَنْشَأَ جَنَّتَ مَعْرُوشَتٍ وَغَيْرَ مَعْرُوشَتٍ وَالنَّخْلَ وَالزَّرْعَ مُخْتَلِفًا أَكْلُهُ وَالزَّيْتُونَ وَالرُّمَّانَ مُتَشَابِهًا وَغَيْرَ مُتَشَابِهٍ ط كُلُّوا مِنْ ثَمَرِهِ إِذَا أَثْمَرَ وَآتُوا حَقَّهُ يَوْمَ حَصَادِهِ صَلِّ وَلَا تَسْرِفُوا ط إِنَّهُ لَا يُحِبُّ الْمُسْرِفِينَ (۳)

وہی تو ہے جس نے باغ اگائے، وہ بھی جوٹیوں پر چڑھائے جاتے ہیں اور وہ بھی جوٹیوں پر نہیں چڑھائے جاتے اور کھجور اور مختلف قسم کی کھیتی

اور زیتون اور انار بھی جو باہم ملتے جلتے بھی ہیں اور مختلف بھی ہیں۔ اور جب ان میں پھل آجائے تو ان کو کھاؤ اور کٹنے کے دن ان کا حق ادا کر دیا کرو۔ اور اسراف نہ کرو۔ بے شک اللہ اسراف کرنے والوں کو پسند نہیں کرتا۔

تمام حیوانات و نباتات کا خالق و مالک صرف اللہ تعالیٰ ہے۔ تمام جانور و باغات اسی کے پیدا کئے ہوئے ہیں۔ ان سب کی تخلیق میں کوئی ذرہ برابر بھی اس کا شریک نہیں۔ حقیقت میں اسی نے تمہارے لئے قسم قسم کی نعمتیں پیدا کیں، تاکہ تم ان کے ذریعے اپنے حقیقی رازق و مالک کو پہچانو۔ اسی نے تمہارے لئے مختلف قسم کے باغات پیدا کئے۔ کچھ تو انور کی طرح ٹٹیوں پر چڑھائے جاتے ہیں اور کچھ نہیں چڑھائے جاتے۔ اسی طرح کھجور اور کھیتی کو پیدا کیا اور زیتون اور انار پیدا کئے۔ ان کے پھل یک ساں بھی ہوتے ہیں اور جداگانہ بھی۔ یہ اسی کی قدرت کے کرشمے اور اسی کی رحمت و عنایت کے نمونے ہیں۔ اس نے یہ تمام چیزیں تمہاری غذا اور لذت کے لئے پیدا کیں۔ لہذا جب ان پودوں اور درختوں میں پھل آجائے تو تم یہ پھل کھاؤ اور اس کی نعمت کی قدر کرو اور اس کا شکر داکرو، اور جب پھل توڑو اور کھیتی کا نو تو اس وقت غریبوں کا حصہ بھی ادا کرو اور ناجائز باتوں میں خرچ کر کے شرعی حدود سے تجاوز نہ کرو۔ بے شک اللہ حد سے تجاوز کرنے والوں کو پسند نہیں کرتا۔ اللہ تو ان کو پسند کرتا ہے جو شرعی حدود کے اندر رہ کر خرچ کرتے ہیں۔

فاطمہ بنت قیس کہتی ہیں کہ میں نے یا کسی نے آپ صلی اللہ علیہ وسلم سے زکوٰۃ کے بارے میں سوال کیا تو آپ نے فرمایا:

ان فی الاموال لحقاً سوی الزکوٰۃ (۴)

مال میں زکوٰۃ کے علاوہ بھی کچھ حق ہے۔

۲۔ احکام و اکتناز: بازار میں جب کسی چیز کی طلب میں اضافہ اور رسد میں کمی

۳۔ ترمذی۔ الجامع السنن: ج ۲، ص ۱۳۳، رقم ۶۵۹۔ ابن ماجہ۔ السنن: ج ۲، ص ۵۶۹، رقم ۸۹۱

ہو جاتی ہے تو مفاد پرست طبقہ عام لوگوں کی ضروریات کو نظر انداز کرتے ہوئے اس جنس کو بڑی، مقدر میں خرید کر گوداموں کی زینت بنا دیتا ہے اور من مانے نرخ پر تھوڑا تھوڑا کر کے بازار میں لاتا ہے۔ اسی کو احکار کہتے ہیں۔ ابن منظور لکھتے ہیں:

لغت میں کھانے پینے کی اشیا کو گرانی کے انتظار میں روکے رکھنے کا نام احکار ہے۔ (۵)

معمربن عبداللہ سے روایت ہے کہ رسول اللہ صلی اللہ علیہ وسلم نے فرمایا:

لا یحکروا الا خاطنی (۶)

گناہ گار کے سوا کوئی ذخیرہ اندوزی نہیں کرتا۔

حضرت عمر بن خطاب رضی اللہ عنہ کہتے ہیں کہ میں نے رسول اللہ صلی اللہ علیہ

وسلم کو یہ فرماتے ہوئے سنا ہے:

من احتکر علی المسلمین طعاما ضربہ اللہ بالجذام
بالافلاس (۷)

جس نے مسلمانوں کی کھانے کی چیزوں کا ذخیرہ کیا تو اللہ اس کو
جذام یا افلاس میں مبتلا کرے گا۔

حضرت عمرؓ سے روایت ہے کہ رسول اللہ صلی اللہ علیہ وسلم نے اپنے خطبے میں

ارشاد فرمایا:

الجالب مرزوق والمجکر ملعون (۸)

باہر سے لاکر بیچنے والا رزق پائے گا اور ذخیرہ اندوز ملعون ہے۔

قرآن کریم اور احادیث میں ایسے طریقے اختیار کرنے کی سخت ممانعت آئی

۵۔ ابن منظور۔ لسان العرب: ج ۴، ص ۲۰۸

۶۔ مسلم۔ الصحیح: ج ۳، ص ۶۳، رقم ۱۶۰۵۔ ابن ماجہ: ج ۳، ص ۱۰، رقم ۲۱۵۳

۷۔ ایضاً: رقم ۲۱۵۵

۸۔ الداری۔ السنن: ج ۲، ص ۳۲۳، رقم ۲۵۳۳

ہے۔ جن سے دولت و سرمایہ پھیلنے اور تقسیم ہونے کی بہ جائے سٹ کر ایک خاص طبقے تک محدود ہو جائے۔ چنانچہ ارشاد ہے:

وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ
فَبَشِّرْهُمْ بِعَذَابٍ أَلِيمٍ ۝ يَوْمَ يُحْمَىٰ عَلَيْهَا فِي نَارِ جَهَنَّمَ فُتُكْرَى
بِهَاجِبَاهُمُ وَجُنُوبُهُمْ وظُهُورُهُمْ هَذَا مَا كُنْتُمْ لَا تَنْفِقُونَ
فَذُوقُوا مَا كُنْتُمْ تَكْنِزُونَ ۝ (۹)

اور جو لوگ سونا اور چاندی جمع کر کے رکھتے ہیں اور ان کو اللہ کی راہ میں خرچ نہیں کرتے تو آپ ان کو دردناک عذاب کی خبر سنا دیجئے۔ جس دن اس مال کو دوزخ کی آگ میں گرم کیا جائے گا، پھر اس سے ان کی پیشانیوں اور ان کی گردنوں اور ان کی پیٹھوں کو داغا جائے گا (اور کہا جائے گا) یہ ہے وہ جس کو تم نے اپنے لئے جمع کر رکھا تھا۔ سواب اپنے جمع کرنے کا مزہ چکھو۔

جو لوگ حرص و لالچ کی بنا پر سونے چاندی کو جمع کر کے رکھتے ہیں اور اس کو اللہ کی راہ میں خرچ نہیں کرتے تو ایسے لوگوں کے لئے دردناک عذاب کی بشارت ہے۔ قیامت کے روز ان کے جمع کردہ سونے اور چاندی کو جہنم کی آگ میں گرم کر کے اس سے ان کی پیشانیوں، ان کے پہلوؤں اور ان کی پیٹھوں کو داغا جائے گا، کیوں کہ یہ لوگ دنیا میں غریبوں اور مسکینوں اور ضرورت مندوں کو دیکھ کر ان سے منہ موڑ لیتے تھے۔ پھر داغ دینے وقت ان سے کہا جائے گا کہ یہ وہی سونا چاندی ہے جس کو تم نے اپنے فائدے کے لئے جمع کر رکھا تھا اور تم اس میں سے اللہ کا حق ادا نہیں کرتے تھے، سواب تم اپنے ذخیرہ کئے ہوئے مال کے وبال کا مزہ چکھو۔

جمہور علما و مفسرین کے نزدیک اس آیت میں جس و امید کا ذکر ہے وہ اس شخص کے بارے میں ہے جو اپنے مال کی زکوٰۃ اور حقوق واجبہ ادا نہ کرے۔ اس کے برعکس جس

مال کی زکوٰۃ ادا کر دی جائے اس کے جمع کرنے پر کسی قسم کی وعید نہیں، خواہ اس کی مالیت اربوں روپے ہو۔

حضرت ابو ہریرہ رضی اللہ عنہ سے روایت ہے وہ کہتے ہیں کہ رسول اللہ صلی اللہ علیہ وسلم نے فرمایا:

ما من صاحب ذهب ولا فضة لا يؤدى منها حقها الا اذا كان يوم القيامة صفحت له صفائح من نار فأحمى عليها في نار جهنم فتكوى بها جنبه وجبينه وظهره كلما بردت اعيدت له في يوم كان مقداره خمسين الف سنة حتى يقضى بين العباد فيرى سبيله اما الى الجنة واما الى النار (۱۰)

سونے چاندی کے جو مالک اس کی زکوٰۃ نہیں دیتے، قیامت کے روز ان کے سونے چاندی کے تختے بنا کر ان کو آگ میں گرم کیا جائے گا، پھر ان سے ان کے پہلو اور پیشانی اور پیٹھ کو داغا جائے گا۔ جب وہ ٹھنڈے ہو جائیں گے تو ان کو دوبارہ گرم کر کے یہ عمل دہرایا جائے گا۔ ایک ایسے دن میں جس کی مقدار پچاس ہزار سال ہوگی یہاں تک کہ بندوں کے درمیان فیصلہ ہو جائے اور اس کو جنت یا دوزخ کی طرف راستہ دکھا دیا جائے۔

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

من آتاه الله مالا فليرؤد زكاته، مثل له يوم القيامة شجاعا اقرع له زبيبتان يطوقه يوم القيامة ثم ياخذ بلهزميه يعني شقيقه، ثم يقول انا مالك، انا كنزك (۱۱)

جس کو اللہ نے مال دیا ہو اور اس نے اس مال کی زکوٰۃ ادا نہ کی ہو تو قیامت

۱۰۔ مسلم۔ ج ۲، ص ۷۹، رقم ۹۸۷

۱۱۔ بخاری۔ ج ۱، ص ۳۴۳، رقم ۱۴۰۳

کے روز اس مال کو گننے سانپ کی شکل میں بنادیا جائے گا، جس کی آنکھوں کے اوپر دو سیاہ نقطے ہوں گے۔ یہ سانپ طوق کی شکل میں اس کے گلے میں پڑ جائے گا اور اس کی دونوں باجھیں پکڑ کر (چیرے گا اور) کہے گا میں تیرا مال ہوں میں تیرا مال ہوں۔

حضرت ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم نے

فرمایا:

اذا اديت زكوة مالك فقد قضيت ماعليك (۱۲)

جب تم نے اپنے مال کی زکوٰۃ ادا کر دی تو تم پر جو واجب تھا وہ تم نے ادا کر دیا۔

دوسری جگہ ارشاد ہے:

وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ (۱۳)

اور اللہ کی راہ میں خرچ کرو اور اپنے ہاتھوں سے اپنے آپ کو ہلاکت میں نہ ڈالو۔

گویا اللہ کی راہ میں خرچ نہ کرنا اپنے اختیار سے اپنے آپ کو ہلاکت میں ڈالنا

ہے۔

مذکورہ بالا قرآنی آیات و احادیث سے واضح ہے کہ دولت و سرمایہ ذخیرہ اور جمع کرنے کے لئے نہیں بل کہ یہ انفرادی اور اجتماعی ضرورتوں میں خرچ کرنے کے لئے ہے۔

۳۔ اسراف: اسراف کی تعریف راغب اصفہانی اس طرح کرتے ہیں:

السرْفُ تَجَاوُزُ الْحَدِّ فِي كُلِّ فِعْلٍ يَفْعَلُهُ الْإِنْسَانُ (۱۴)

لغت میں ہر انسان فعل میں حد سے تجاوز کرنے کو اسراف کہتے ہیں۔

۱۲۔ ترمذی: ج ۲، ص ۱۴۱، رقم ۶۱۸۔ ابن ماجہ: ج ۲، ص ۵۶۹، رقم ۱۷۸۸

۱۳۔ البقرہ: ۱۹۵

۱۴۔ راغب اصفہانی۔ المفردات: ۲۳

سفیان بن عیینہ کہتے ہیں:

ما انفق فی غیر طاعة الله سرف، وان كان قليلاً (۱۵)
اللہ کی اطاعت کے کاموں کے علاوہ جو کچھ بھی تم خرچ کرو گے وہ اسراف
ہے، خواہ وہ تھوڑا ہی کیوں نہ ہو۔

تقریباً یہی تعریف ابن منظور سے لسان العرب میں منقول ہے۔ (۱۶)
مناوی سے اسراف کی اصطلاحی تعریف اس طرح منقول ہے:

الاسراف هو الابعاد فی مجاوزة الحد (۱۷)

اسراف حد سے تجاوز کرنے کو کہتے ہیں۔

جر جانی نے اسراف کی یہ تعریف کی ہے:

هو ان ياكل الرجل ما لا يحل له او ياكل مما يحل له فوق

الاعتدال ومقدار الحاجة (۱۸)

اسراف یہ ہے کہ انسان وہ کچھ کھائے جو اس کے لئے حلال نہیں یا
حلال تو ہے مگر وہ اعتدال اور ضرورت سے زیادہ کھائے۔

آج کا سب سے بڑا اور اہم مسئلہ معاشی ہے۔ آبادی کا ایک بہت بڑا حصہ
انتہائی غربت کی زندگی گزار رہا ہے۔ متوسط طبقے کا حال بھی اچھا نہیں، وہ اپنی ضروریات
تو جیسے تیسے پوری کر رہا ہے لیکن سکون و اطمینان اسے بھی حاصل نہیں۔ اس کا ایک اہم سبب
تو یہ ہے کہ ہم نے بہت سی غیر اہم اور غیر ضروری چیزوں کو اپنے اوپر لازم کر لیا ہے، حال
آں کہ ان کے بغیر بھی کام چل سکتا ہے۔ اس لئے پرسکون زندگی گزارنے کے لئے آدمی
میں قناعت اور سادگی کا ہونا ضروری ہے۔ آدمی میں قناعت اس وقت آئے گی جب وہ

۱۵۔ موسوعۃ نصرۃ التعمیم: ص ۳۸۸۳

۱۶۔ لسان العرب بہ ذیل مادہ سرف

۱۷۔ نصرۃ التعمیم: ص ۳۸۸۵

۱۸۔ ایضاً

نہ ہو۔

ابن عمرو بن العاص سے روایت ہے کہ رسول اللہ صلی اللہ علیہ وسلم نے فرمایا:
 قد افلح من ہدی الی الاسلام ورزق الکفاف ووقع بہ (۲۳)
 وہ شخص کام یاب ہو گیا جس کو اسلام کی طرف ہدایت ملی اور گزر
 وادقات کے مطابق اسے رزق مل گیا اور اللہ نے اسے قناعت کی
 دولت سے نوازا۔

آپ صلی اللہ علیہ وسلم کی ذات بابرکات نے اس سلسلے میں بھی اپنی امت کے
 لئے بہترین نمونہ عمل چھوڑا ہے۔ آپ نے ہمیشہ سادہ زندگی بسر کی اور فخر و فاقے کی حالت
 میں نہایت صبر و شکر سے اپنے فرائض منصبی ادا کئے۔ باوجود اس کے کہ آپ صلی اللہ علیہ وسلم کو
 تمام سہولتیں میسر آسکتی تھیں۔ یوں آپ کس فقر اختیار ہی تھا۔ ابن عباس رضی اللہ عنہما کہتے ہیں:
 کان رسول اللہ صلی اللہ علیہ وسلم بییت اللیالی
 المتتابعۃ طابوا و اہلہ لایجدون عشاء و کان اکثر خبزہم
 خبز الشحیر (۲۴)

رسول اللہ صلی اللہ علیہ وسلم اور آپ کے گھر والے کئی کئی رات خالی
 پیٹ سوتے تھے، کیوں کہ رات کو کھانے کے لئے کچھ نہیں ہوتا تھا۔
 اور ان لوگوں کی خوراک اکثر جو کی روٹی ہوتی تھی۔
 حضرت عائشہ رضی اللہ عنہا سے روایت ہے کہ آپ صلی اللہ علیہ وسلم
 نے مدینہ منورہ کے قیام کے دوران وفات تک کبھی دو وقت سیر ہو کر
 روٹی نہیں کھائی۔ (۲۵)

اسی طرح آپ صلی اللہ علیہ وسلم کا جوڑا کبھی تہہ کر کے نہیں رکھا گیا کیوں کہ آپ

۲۳۔ مسلم: کتاب الزہد باب فی الکفاف والقناتۃ۔ ابن ماجہ: ج ۳، ص ۶۸۰، رقم ۳۱۳۸

۲۴۔ ترمذی: ج ۳، ص ۱۶۰، رقم ایضاً ۲۳۶۷

۲۵۔ قاضی عیاض۔ الشفا: ج ۱، ص ۸۲

کا دوسرا جوڑا ہوتا ہی نہ تھا جو تہہ کر کے رکھا جاتا۔ (۲۶)

اس کے ساتھ ساتھ یہ امر بھی قابل غور ہے کہ آپ صلی اللہ علیہ وسلم کا فقرا اختیار کیا تھا۔ ابوامامہ رضی اللہ عنہ سے روایت ہے کہ خود نبی کریم صلی اللہ علیہ وسلم نے فرمایا:

عرض علی ربی لیجعل لی بطحاء مکة ذہبا، قلت لا یا رب، ولكن اشبع یوما واجوع یوما، فاذا جعت تصرعت الیک و ذکرک فاذا شبعت شکرک و حمدتک (۲۷)

مجھے میرے رب نے پیش کش کی کہ (اگر میں چاہوں تو) میرے لئے پورے بلحائے مکہ کو سونے کا بنا دیا جائے۔ مگر میں نے کہا: نہیں! میرے رب! میں تو یہ چاہتا ہوں کہ ایک دن میں سیر ہوں اور ایک دن بھوکا رہوں۔ پھر جب بھوک لگے تو تیرے سامنے روؤں، گڑگڑاؤں اور تجھے یاد کروں اور جب سیر ہوں تو تیرا شکر ادا کروں اور تیری حمد کروں۔

ایک مسلمان کے لئے آپ صلی اللہ علیہ وسلم کی حیات مبارکہ سے بڑھ کر کوئی اسوہ قابل عمل نہیں ہو سکتا۔ قرآن کریم نے خود اسے اسوۂ حسنہ قرار دیا ہے۔ فرمایا:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (۲۸)

البتہ تمہارے لئے رسول اللہ (صلی اللہ علیہ وسلم کی زندگی) میں عمدہ نمونہ (عمل) ہے۔

لہذا ایک جانب جہاں ہمیں اپنی معاشی مشکلات کے حل کے لئے کوششیں کرنی چاہئیں، اور اللہ سے دعا کرنی چاہئے، وہیں صبر و رضا کے ساتھ اس ابتلا کو گزارنا چاہئے، کیوں کہ مشکلات کا دور خواہ کتنا ہی طویل کیوں نہ ہو آخر اسے ختم ہونا ہے۔ چنانچہ قرآن کریم میں ارشاد ہے:

۲۶۔ الشفا: ج: ۱، ص: ۸۲

۲۷۔ ترمذی: ج: ۳، ص: ۱۵۵، رقم: ۲۳۵۲

۲۸۔ الاحزاب: ۲۱

فَإِنَّ مَعَ الْعُسْرِ يُسْرًا إِنَّ مَعَ الْعُسْرِ يُسْرًا (۲۹)

سوالبتہ مشکل کے ساتھ آسانی ہے۔ البتہ مشکل کے ساتھ آسانی ہے۔

عادت اللہ یہی ہے کہ جو شخص مصائب اور سختیوں پر صبر کرے اور صدق دل سے اللہ پر اعتماد رکھے اور ہر طرف سے تعلق ختم کر کے اسی سے ٹو لگائے اور اسی کے فضل و رحمت کا امیدوار رہے اور حصول مقصد میں تاخیر ہونے سے ناامید نہ ہو تو اللہ تعالیٰ اس

کے حق میں ضرور آسانی کرے گا۔ ایک طرح کی نہیں بل کہ کئی طرح کی۔ (۳۰)

۳۰۔ تبذیر: اللہ کی نافرمانی میں مال خرچ کرنا۔ بے جا خرچ کرنا۔

لغت میں کسی چیز کو پھینکنے اور منتشر کرنے کا نام تبذیر ہے۔ (۳۱)

اصطلاح میں امام شافعی سے منقول ہے:

التبذير انفاق المال في غير حقه، ولا تبذير في عمل

الخير (۳۲)

تبذیر ناجائز کام میں خرچ کرنے کو کہتے ہیں۔ نیک کام میں تبذیر نہیں ہوتی۔

قرطبی کہتے ہیں:

هو النفقة في غير وجوه البر التي يتقرب بها الى

الله تعالى (۳۳)

تبذیر سے مراد نیک کاموں کے سوا کسی ایسے کام میں خرچ کرنا ہے

جس سے مقصد اللہ تعالیٰ کا قرب حاصل کرنا نہ ہو۔

۲۹۔ الانشراح: ۶۰۵

۳۰۔ علامہ شبیر احمد عثمانی۔ تفسیر عثمانی: ج ۲، ص ۸۲۴

۳۱۔ نضرۃ التعمیم: ۴۱۱۳

۳۲۔ تفسیر قرطبی: ج ۱، ص ۲۴۷

۳۳۔ نضرۃ التعمیم: ص ۴۱۱۳

مجاہد کہتے ہیں کہ اگر انسان اپنا سارا مال حق کے راستے میں خرچ کر دے تو یہ تہذیر نہیں اور اگر وہ گناہ کے کام میں ایک مد یعنی ایک سیر غلہ بھی خرچ کرے تو یہ تہذیر ہے۔ (۳۳)

قائدہ کہتے ہیں کہ تہذیر اللہ کی نافرمانی اور ناحق اور فساد کے لئے خرچ کرنے کا نام ہے۔ (۳۵)

اسراف اور تہذیر میں فرق: کفوی کہتے ہیں:

الاسراف هو صرف فیما لاینبغی زاندا علی ما ینبغی،

اما التبذیر فانہ صرف الشئ فیما لاینبغی (۳۶)

اسراف تو کسی جائز کام میں ضرورت سے زیادہ خرچ کرنے کو کہتے

ہیں اور تہذیر ناجائز کام میں خرچ کرنے کو کہتے ہیں۔

قرآن کریم میں مال کو لغویات اور اللہ کی نافرمانی کے کاموں میں خرچ کرنے

سے سختی کے ساتھ منع کیا گیا ہے، چنانچہ ارشاد ہے:

وَإِذْ ذَا الْقُرْبَىٰ حَقَّهُ وَالْمُسْكِينِ وَابْنَ السَّبِيلِ وَلَا تَبْذُرْ

تَبْذِيرًا ۚ إِنَّ الْمُبْذِرِينَ كَانُوا إِخْوَانَ الشَّيْطَانِ ط وَسْكَانُ

الشَّيْطَانِ لِرَبِّهِمْ كَفُورًا ۝ (۳۷)

اور اہل قرابت اور محتاج اور مسافر کا حق ادا کرتے رہنا اور (مال

کو) فضول نہ اڑانا۔ بلاشبہ فضول اڑانے والے شیطانوں کے

بھائی ہیں اور شیطان تو اپنے رب کا ناشکر ہے۔

یہاں اللہ تعالیٰ نے ناجائز اور گناہ کے کاموں میں خرچ کرنے والوں کو

۳۳۔ علامہ صابونی۔ صفحہ التفاسیر: ج ۲، ص ۱۳۹

۳۵۔ ایضاً

۳۶۔ نھرۃ النجیم: ص ۱۱۳

۳۷۔ بنی اسرائیل: ۲۶، ۲۷

شیطانوں کے بھائی کہا ہے، یعنی وہ شیطانوں کے طریقے پر ہیں اور ان کی اطاعت و فرماں برداری میں ناجائز اور بے ہودہ جگہوں پر خرچ کرتے ہیں۔ شیطان تو ہے ہی اپنے رب کا نافرمان، اس لئے اس کی باتوں میں نہیں آتا چاہئے۔ مال و دولت اللہ کی نعمت ہے۔ مال کو اللہ کی راہ میں خرچ کرنا اس کا شکر ادا کرنا ہے۔ اور ناحق اور اس کی نافرمانی کے کاموں میں خرچ کرنا اس کی ناشکری ہے۔

عمرو بن شعیب اپنے باپ اور وہ اپنے دادا سے روایت کرتے ہیں کہ ایک شخص رسول اللہ صلی اللہ علیہ وسلم کی خدمت میں حاضر ہوا اور عرض کیا کہ میں محتاج ہوں، میرے پاس کچھ نہیں ہے اور میں ایک یتیم کا سرپرست ہوں۔ آپ نے فرمایا:

كُلْ مِنْ مَالِ يَتِيمِكَ غَيْرَ مُسْرِفٍ وَلَا مَبْذُورٍ وَلَا مِثَالِ (۳۸)

اپنے یتیم کے مال میں سے کھا، اسراف اور فضول خرچی اور اس کے مال سے پونجی بنائے بغیر۔

۵۔ سود کی حرمت: دوسری برائیوں کی طرح عربوں میں سودی لین دین بھی عام تھا۔ دولت مند لوگ غریبوں کو بھاری شرح سود پر روپیہ قرض دیتے تھے اور جب تک روپیہ وصول نہیں ہوتا تھا وہ سود کو اصل میں شامل کرتے جاتے تھے۔ اسلام نے معاشرے کی اس لعنت کو ختم کیا۔ فرمایا:

يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُضَاعَفَةً ۚ وَاتَّقُوا اللَّهَ لَعَلَّكُمْ تُفْلِحُونَ ۝ وَاتَّقُوا النَّارَ الَّتِي أُعِدَّتْ لِلْكَافِرِينَ ۝ (۳۹)

اے ایمان والو! دوگنا چوگنا کر کے سود نہ کھاؤ اور اللہ سے ڈرتے رہو تاکہ تم فلاح پاؤ۔ اور اس آگ سے ڈرو جو کافروں کے لئے تیار کی گئی ہے۔

۲۸۔ ابوداؤد: ج ۳، ص ۳۶، رقم ۲۸۷۲۔ نسائی۔ السنن: کتاب الوصایا باب مال الوصی من مال الیتیم اذا

توسطیہ

۲۹۔ آل عمران: ۱۳۰، ۱۳۱

ربا کی قسمیں

۱۔ ربا النسیہ: اہل جاہلیت مدت مقرر کر کے سود پر قرضہ دیتے تھے۔ اگر مقررہ مدت گزرنے پر رقم واپس وصول نہ ہوتی تو قرض خواہ، سود کو اصل رقم میں شامل کر کے اس پر سود لگا دیتا تھا۔ اس طرح سود در سود ملتا کہ قرض پردی ہوئی رقم کئی گنا بڑھ جاتی تھی۔ قرآن کریم نے اوپر بیان ہونے والی آیت کریمہ میں اسی کو اضعافا مضاعفہ کہا ہے۔ اس کو ربا النسیہ بھی کہتے ہیں۔ اسلام سے پہلے عرب میں سود کی یہی قسم رائج تھی۔ اور رسول اکرم صلی اللہ علیہ وسلم کی پیشین گوئی ہے، جو آج ہمارے سامنے پوری ہوتی نظر آتی ہے۔ چنانچہ حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

لِيَأْتِيَنَّ عَلَى النَّاسِ زَمَانٌ لَا يَبْقَى أَحَدٌ إِلَّا أَكَلَ الرِّبَا فَن لَعِبَا
ياكله اصابه من بنخاره (۴۰)

لوگوں پر ایسا زمانہ بھی آئے گا جب ایسا کوئی شخص باقی نہ رہے گا جس نے سود نہ کھایا ہو اور جو سود نہ کھائے گا تب بھی اس کا اثر اس تک ضرور پہنچے گا۔

۲۔ ربا الفضل: یہ وہ سود ہے جو ایک ہی جنس کی چیزوں کو کسی بیشی کے ساتھ تبدیل کرنے میں ہوتا ہے، جیسے ایک سیر عمدہ گیہوں کو سوا سیر ادنیٰ قسم کے گیہوں کے بدلے میں فروخت کیا جائے، یا پرانے ایک سو دس روپے کے بدلے میں نئے سو روپے دیئے جائیں۔ وغیرہ

حضرت عبادہ بن صامت رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:

الذهب بالذهب مثلا بمثل، والفضة بالفضة مثلا بمثل،

والتمر بالتمر مثلاً بمثل، والبر بالبر مثلاً بمثل، والملح
بالمح مثلاً بمثل والشعیر بالشعیر مثلاً بمثل، فمن زاد أو
ازداد فقد اربى، بیعوا الذهب بالفضة كيف شئتم، یدا بید
و بیعوا البر بالتمر كيف شئتم یدا بید و بیعوا الشعیر بالتمر
كيف شئتم یدا بید (۳۱)

سونے کے بدلے سونا برابر برابر بیچو، چاندی کے بدلے چاندی
برابر برابر بیچو اور کھجور کے بدلے کھجور برابر برابر گیہوں کے
بدلے گیہوں برابر برابر بیچو اور نمک کے بدلے نمک برابر برابر بیچو
اور جو کے بدلے جو برابر برابر بیچو۔ پس جس نے زیادہ لیا یا زیادہ
دیا تو اس نے سود کا معاملہ کیا۔ پھر سونے کی چاندی کے عوض نقد و نقد
جس طرح چاہو خرید و فروخت کرو اور گیہوں کی کھجور کے عوض جس
طرح چاہو خرید و فروخت کرو، بہ شرطے کہ نقد و نقد ہو۔ اور جو کھجور
کے عوض نقد و نقد جس طرح چاہو خرید و فروخت کرو۔

سود خوروں کا انجام بد اللہ تعالیٰ کا ارشاد ہے:

الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ
الشَّيْطَانُ مِنَ الْمَسِّ ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا
وَاحْتَلَّ اللَّهُ الْبَيْعَ وَحَرَّمَ الرِّبَا فَمَنْ جَاءَهُ مَوْعِظَةٌ مِنْ رَبِّهِ
فَاتْتَبَاهَا فَلَهُ مَا سَلَفَ وَأَمْرُهُ إِلَى اللَّهِ وَمَنْ عَادَ فَأُولَئِكَ
أَصْحَابُ النَّارِ هُمْ فِيهَا خَالِدُونَ (۳۲)

جو لوگ سود کھاتے ہیں وہ (قبروں سے) اس طرح (حواس باخت)

انھیں گے جیسے شیطان نے کسی کو چھو کر حواس باختہ کر دیا ہو، یہ اس لئے ہے کہ وہ کہتے ہیں کہ بلاشبہ بیع بھی سود کی مانند ہے۔ اور اللہ تعالیٰ نے بیع کو تو حلال کر دیا اور سود کو حرام کر دیا۔ پس جس کو اس کے رب کی طرف سے نصیحت کی بات پہنچی اور وہ باز آ گیا تو اس کو وہی لینا چاہئے جو اس نے پہلے دیا اور اس کا معاملہ اللہ کے سپرد ہے اور جو پھر لینے لگا تو ایسے لوگ دوزخی ہیں اور وہ اس میں ہمیشہ ہمیشہ رہیں گے۔

اس آیت میں اللہ تعالیٰ نے سود خوروں کے انجام بد اور حشر میں ان کی رسوائی اور گم راہی کو بیان کیا ہے، کیوں کہ ان لوگوں نے دو جرم کئے۔ ایک تو سود کے ذریعے حرام مال کھایا، دوسرے سود کو حلال سمجھا اور جو لوگ سود کو حرام کہتے ہیں ان کے جواب میں سود کو خرید و فروخت کی مانند قرار دیا اور کہا کہ جس طرح خرید و فروخت کے ذریعے نفع حاصل کیا جاتا ہے، اسی طرح سود کے ذریعے نفع حاصل کیا جاتا ہے۔ اگر سود حرام ہے تو خرید و فروخت بھی حرام ہونی چاہئے۔ ان کے جواب میں اللہ نے حکماً فرمایا کہ اللہ ہی چیز کے نفع و نقصان سے پوری طرح باخبر ہے، اس لئے اسی نے بیع کو حلال اور سود کو حرام قرار دیا ہے، لہذا دونوں برابر نہیں ہو سکتے۔

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ سود (کا گناہ) ایسے ستر گناہوں کے برابر ہے، جن میں سب سے کم درجے کا گناہ یہ ہے کہ مرد اپنی ماں سے زنا کرے۔ (۴۳)

حضرت جابر رضی اللہ عنہ سے روایت ہے وہ کہتے ہیں:

لعن رسول الله صلى الله عليه وسلم اكل الربوا وموكله

وكتابه وشاهديه وقال هم سواء (۴۴)

رسول اللہ صلی اللہ علیہ وسلم نے سود کھانے والے کھلانے والے اور

۴۳۔ مکتوٰۃ: کتاب البیوع، باب الربوا، فصل ثالث

۴۴۔ مسلم: ج ۳، ص ۵۷، رقم ۱۵۹۸۔ ترمذی: ج ۳، ص ۴، رقم ۱۲۱۰۔ ابوداؤد: ج ۳، ص ۳۰۸، رقم ۳۳۳۳

سود کی دستاویز لکھنے والے اور (اس سودی کاروبار کے) گواہوں پر لعنت فرمائی ہے اور فرمایا کہ وہ سب (گمناہ میں) برابر کے شریک ہیں۔

سود خوروں کے خلاف اعلان جنگ: سود کے خلاف اللہ تعالیٰ نے اعلان کیا ہے، ارشاد ہے:

يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُؤْمِنِينَ ۝ فَإِن لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ ۖ وَإِن تُبْتِغُوا فَلَئِمَّ رُءُوسُ أَمْوَالِكُمْ ۖ لَا تَظْلِمُونَ وَلَا تُظْلَمُونَ ۝ (۳۵)

اے ایمان والو! اللہ سے ڈرو اور جو سود باقی رہ گیا ہے اس کو چھوڑ دو، اگر تم سچے مومن ہو۔ پھر اگر تم ایسا نہ کرو گے تو اللہ اور اس کے رسول (صلی اللہ علیہ وسلم) سے جنگ کرنے کے لئے تیار ہو جاؤ اور اگر تم نے تو بہ کر لی تو تمہیں اپنے اصلی مال لینے کا حق ہے۔ نہ کسی پر ظلم کرو۔ اور نہ تم پر کوئی ظلم کرے۔

اس آیت کے نزول کے بعد جن لوگوں کی سود پر دی ہوئی رقم بہ مع سود قرض اوروں پر واجب تھی، ان کو یہ خیال پیدا ہوا کہ ممانعت سے پہلے کا جو سود لوگوں کے ذمے ہے وہ لے لینا چاہئے۔ اللہ تعالیٰ نے ان کے اس خیال کو رد فرماتے ہوئے ان کو حکم دیا کہ اگر تم سچے مومن ہو تو جو کچھ سود قرض دار کے ذمے باقی رہ گیا ہے اس کو چھوڑ دو اور صرف اپنا اصل مال لے لو۔ پھر سود کی مخالفت کرنے والوں کے لئے سخت وعید ہے کہ اگر انہوں نے سود کو ترک نہ کیا تو ان کو اللہ اور اس کے رسول صلی اللہ علیہ وسلم سے جنگ کے لئے تیار بنا چاہئے۔ ظاہر ہے کہ اللہ اور اس کے رسول صلی اللہ علیہ وسلم سے جنگ کرنے والا کیسے کامیاب ہو سکتا ہے؟ قرآن کریم میں ایسی شدید وعید کفر کے سوا کسی اور بڑے سے بڑے

گناہ پر بھی نہیں آئی۔

سود کی حرمت کا مذکورہ قانون نافذ ہونے کے بعد مسلمان تو اس کے پابند نہ تھے، جو غیر مسلم قبائل صلح یا کسی معاہدے کے تحت اسلامی قانون قبول کر چکے تھے وہ بھی اس کے پابند ہو چکے تھے۔ لیکن اس کے باوجود رسول اللہ صلی اللہ علیہ وسلم نے حجۃ الوداع کے خطبے میں اس بات کا اظہار فرمایا کہ یہ قانون کسی خاص شخص یا قوم یا مسلمانوں کے مالی مفاد کے پیش نظر نہیں بل کہ پوری انسانیت کی تعمیر اور صلاح و فلاح کے لئے جاری کیا گیا ہے۔ اسی لئے سب سے پہلے ہم مسلمانوں کے سود کی بڑی رقم جو غیر مسلموں کے ذمے تھی، اس کو چھوڑتے ہیں تو اب ان کو بھی اپنے سود کی باقی ماندہ رقم چھوڑنے میں کوئی عذر نہیں ہونا چاہئے۔ اس سلسلے میں سب سے پہلا سود جو آپ صلی اللہ علیہ وسلم نے چھوڑا وہ آپ کے چچا عباس بن عبدالمطلب کا تھا، جن کی بہت بھاری رقمیں غیر مسلموں کے ذمے ماندہ ہوتی تھیں۔ (۴۶)

بیع اور سود میں فرق: بیع میں جو نفع اور زیادتی ہوتی ہے وہ مال کے عوض اور مقابلے میں ہوتی ہے اور سود میں جو نفع اور زیادتی ہوتی ہے وہ بلا عوض ہوتی ہے۔ مثلاً آپ نے ایک درہم کا کپڑا خرید کر دو درہم میں فروخت کر دیا تو یہ دونوں درہم کپڑے کے عوض اور مقابلے ہوئے۔ اور اگر کسی نے ایک درہم کو دو درہم میں فروخت کیا تو ایک درہم تو ایک درہم کے مقابل اور عوض میں ہو جائے گا اور دوسرا درہم بلا عوض اور مقابلے میں ہوگا۔ یہی سود ہے جسے اللہ حرام ٹھہرایا ہے۔ بیع میں قابل معاوضہ چیزوں کا تبادلہ ہوتا ہے اور ربا اصل قرض پر کچھ زیادہ لینے کو کہتے ہیں، اور یہ زیادتی ادائیگی کے وقت میں ممانعت اور تاخیر کے بدلے میں کی جاتی ہے۔ وقت میں تاخیر اور مہلت نہ تو عقلاً کوئی مال ہے اور نہ عرفاً کوئی ایسی چیز ہے جس پر قبضہ کیا جاسکے اور عوض اور مقابل بن سکے۔ جو چیز بلا ممانعت اور بدل حاصل کی جائے وہ باطل اور ناحق ہے، اس پر گناہ ہوگا۔

جو لوگ بیع کے نفع کو سود کی مانند نفع اور زیادتی کہتے ہیں اور دونوں میں کوئی

فرق نہیں کرتے، ان سے سوال کیا جاسکتا ہے کہ جیسے بیوی عورت ہے اسی طرح ماں بھی عورت ہے۔ پھر کیا وجہ ہے کہ بیوی تو حلال ہے اور ماں حرام ہے۔ یا یہ پوچھا جائے کہ کتا بھی بکری کی طرح ایک چوپایا جانور ہے۔ پھر کیا وجہ ہے کہ بکری تو حلال ہے اور کتا حرام ہے۔ (۴۷)

حقیقت یہ ہے کہ بیع کے حلال اور سود کے حرام ہونے کا فیصلہ اللہ تعالیٰ کی طرف سے ہے، جو تمام کائنات کا خالق اور مالک ہے اور اس کو مخلوق کے لئے ہر قسم کے فیصلے اور احکام جاری کرنے کا حق حاصل ہے۔ وہ قادر مطلق ہے، اس کے فیصلے اور حکم کو مخلوق میں سے کوئی بھی تبدیل نہیں کر سکتا، اس کا حکم حتمی ہے۔

سودی کاروبار کے نقصانات: پھر سودی کاروبار کے تو نقصانات بھی واضح چلیں، سودی لین دین سے تقسیم دولت کے نظام میں عدم توازن اور ناہم واری پیدا ہوتی ہے۔ اگر قرض لینے والے کو اپنے کاروبار میں سخت نقصان کا سامنا ہو، تب بھی قرض دینے والے کا منافع سود کی شکل میں محفوظ رہتا ہے اور اس کی تجوری ہر حال میں بھرتی چلی جاتی ہے۔ ابھی اس کے برعکس بھی ہوتا ہے کہ قرض لینے والے کو بے انتہا منافع ہوا اور سرمایہ دینے والے کو اس میں سے بہت معمولی حصہ ملا۔ مذکورہ دونوں صورتوں میں معاشی عدم توازن اور ناہم واری پیدا ہوتی ہے۔ اسی لئے اسلام نے کاروبار میں سرمایہ لگانے کی صورتیں بتائی ہیں۔ ایک شراکت اور دوسری مضاربت۔ یہ دونوں صورتیں معاشی توازن اور ناہم واری سے خالی ہیں، کیوں کہ ان دونوں صورتوں میں نقصان بھی دونوں فریقوں کو ہوتا ہے اور نفع میں بھی دونوں فریق متناسب طریقے سے شریک ہوتے ہیں۔

سودی لین دین کا ایک اور نقصان وہ پہلو یہ ہے کہ اس سے مٹھی بھر سرمایہ دار، دولت مند بڑے جسے پر قابض ہو جاتے ہیں۔ پھر وہ سرمائے کے زور پر بازار اور دوسرے کاروباریوں کو اپنی منشا کے مطابق کنٹرول کرتے اور چلاتے ہیں۔ اس کے نتیجے میں ایشیا کی رسد اور

قیمتوں کا نظام متاثر ہوتا ہے۔ اس طرح معیشت و اخلاق سے لے کر ملکی سیاست تک زندگی کا کوئی گوشہ اس کے برے اثرات سے محفوظ نہیں رہتا۔ اسلام نے سود کو حرام قرار دے کر ان تمام برائیوں کی جزا کاٹ دی۔ اس طرح اسلامی نظام کی رو سے کاروبار میں روپیہ لگانے والا کاروبار اور اس کی پالیسی میں شریک ہوتا ہے اور نفع و نقصان کی ذمے داری اٹھاتا ہے۔

سود خوری سے قلب میں قساوت اور اطاعت و فرماں برداری کی قوت میں کم زوری پیدا ہوتی ہے۔ سود خور کا بل اور آرام پسند ہو جاتا ہے۔ اس کے اندر جہاد اور ایثار و قربانی کا جذبہ ختم ہو جاتا ہے اور بخل و کنجوسی جیسی کمینہ صفات پیدا ہو جاتی ہیں۔ اسی لئے مسلمانوں کو اس سے منع کر دیا گیا۔

حضرت عبداللہ بن مسعود رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ سود اگرچہ کتنا ہی زیادہ ہو جائے، اس کا آخری انجام قلتِ اونی ہے۔ (۳۸)

۶۔ تجارت: روزی کمانے کے ذرائع اور اسباب مختلف اور بے شمار ہیں۔ ان میں سے بعض جائز اور بعض ناجائز ہیں۔ جائز اور حلال ذرائع میں سے کسی بھی ذریعے کو اختیار کر کے حلال روزی حاصل کرنا درست ہے۔ ان ہی ذرائع میں سے ایک ذریعہ تجارت کا ہے جو حلال و جائز اور حرام و ناجائز دونوں طریقے سے ہوتی ہے۔ جو تجارت اسلامی اصولوں اور احکام کے تحت کی جائے وہ حلال اور جائز ہے۔ اللہ تعالیٰ نے تجارت میں بہت برکت رکھی ہے۔ اسلامی تعلیمات کی رو سے حلال روزی کی تلاش اور حصول کے لئے تک و دو اور کوشش نماز روزے جیسی عبادتوں کی طرح عبادت ہے۔ چنانچہ آپ سلی اللہ علیہ وسلم کا ارشاد گرامی ہے:

طلب الحلال فریضة بعد الفریضة (۳۹)

حلال رزق کا طلب کرنا دوسرے فرائض کے بعد ایک فریضہ ہے۔

۳۸۔ مشکوٰۃ: کتاب البیوع باب الربا، فصل ثالث

۳۹۔ طبرانی۔ معجم الکبیر۔ موصل۔ مکتبہ العلوم ۱۹۸۳ء، ج ۱۰، ص ۷۴

تجارت کے عام معنی خرید و فروخت کے ہیں۔ اصطلاح میں تجارت یہ ہے:

التجارة التصرف في رأس المال طلبا للربح (۵۰)

اصل مال میں نفع کی غرض سے تصرف کرنے کا نام تجارت ہے۔

تجارت کے لئے بیع کا لفظ بھی عام ہے، اور بیع کہتے ہیں:

البيع مبادلة المال بالمال تمليكا وتملكا (۵۱)

مال کو مال کے بدلے میں اس طرح تبدیل کرنے کو بیع کہتے ہیں کہ

اس کا دوسرے کو مالک بنا دیا جائے یا خود مالک بن جائے۔

تجارت حصول معاش کا ایک اہم ذریعہ ہی نہیں بل کہ اس کے بے شمار ثمرات

اور ان گنت اجتماعی و انفرادی فوائد کی بنا پر اسلام نے اس کو بہترین کسب (کمائی) قرار

دیا ہے، جو لوگ صحیح اسلامی احکام اور اصولوں کا لحاظ رکھتے ہوئے تجارت کرتے ہیں ان

کے لئے حدیث میں بڑے اجر کی بشارت ہے۔

حضرت ابو سعید رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

التاجر الصدوق الأمين مع النبيين والصديقين

والشهداء (۵۲)

بہت سچا اور امانت دار تاجر (قیامت کے روز) انبیاء صدیقین اور

شہداء کے ساتھ ہوگا۔

حضرت معاذ بن جبل رضی اللہ عنہ بیان کرتے ہیں کہ بہترین کمائی ان تاجروں

کی ہے جو بات کہیں تو جھوٹ نہ بولیں، امانت رکھیں تو خیانت نہ کریں، وعدہ کریں تو

خلاف ورزی نہ کریں، کچھ خریدیں تو (سامان کی) مذمت نہ کریں، بیچیں تو (مبالغہ آمیز)

تعریف نہ کریں، ان کے اوپر کسی کا حق واجب ہو تو نال منول نہ کریں اور ان کا حق کسی پر

۵۰۔ المفردات: ص ۷۳

۵۱۔ ابن قدامہ المقدسی۔ الشرح الکبیر علی حاشیاء المغنی۔ دار الکتب العلمیہ، بیروت: ج ۳، ص ۲

۵۲۔ ترمذی: ج ۳، ص ۵، رقم ۱۲۱۳۔ دارمی: ج ۲، ص ۳۲۲، رقم ۲۵۳۹

واجب ہو تو اسے تنگ نہ کریں۔ (۵۳)

حضرت براء بن عازب رضی اللہ عنہ سے روایت ہے کہ رسول اللہ صلی اللہ علیہ وسلم سے پوچھا گیا کہ آدمی کی کون سی کمائی زیادہ بہتر ہے؟ آپ نے فرمایا:

عمل الرجل بیدہ وکل بیع مبرور (۵۴)

آدمی کا اپنے ہاتھ سے کمانا اور ہر بیع مبرور (جس میں کوئی خرابی نہ ہو)۔

تجارت کی ترغیب رسول اللہ صلی اللہ علیہ وسلم نے تجارت کو بہترین رزق اور عمدہ روزی فرمایا نیز تجارت کو رزق کے دس حصوں میں سے نو حصے فرمایا:

عليكم بالتجارة فيها تسعة اعشار الرزق (۵۵)

تم تجارت کو اپنے اوپر لازم کر لو کیوں کہ اس میں رزق کے دس میں سے نو حصے ہیں۔

ایک اور روایت میں بازاروں کو اللہ کا دسترخوان کہا گیا ہے:

الاسواق موائد الله تعالى فمن اتاها اصاب منها (۵۶)

بازار اللہ کے دسترخوان ہیں جو ان میں آئے گا وہ ضرور ان سے (اپنا حصہ) پائے گا۔

آپ صلی اللہ علیہ وسلم نے تاجر کے اجر کو شہید کی مانند قرار دیا، فرمایا:

ما من جالب طعاما من بلد الى بلد فيبيعه بسعر يومه الا

كانت منزلته عند الله منزلة الشهداء (۵۷)

جو تاجر مشقت اٹھا کر اناج کو ایک شہر سے دوسرے شہر تک لے جا تا

۵۳۔ الترغیب وترہیب: ج ۳، ص ۲۶۲

۵۴۔ بیہقی۔ سنن الکبریٰ: ج ۸، ص ۸۷، رقم ۱۰۵۳۳

۵۵۔ احیاء علوم الدین: ج ۲، ص ۶۳

۵۶۔ ایضاً

۵۷۔ قرطبی۔ قاہرہ، دار الشعب، ۱۳۷۲ھ: ج ۱۹، ص ۵۵

ہے اور اسے اس دن کی قیمت پر فروخت کرتا ہے تو اللہ کے ہاں اس کا مقام شہید کی مانند ہے۔

ایک روایت میں تجارت کو لوگوں کے لئے ایک بڑی نعمت قرار دیا گیا ہے۔
یہاں پہ ارشاد ہے:

لولا هذه البيوع صرتم عالة على الناس (۵۸)
اگر یہ خرید و فروخت نہ ہوتی تو (معاشی اعتبار سے) تم لوگ
دوسروں پر بوجہ بن جاتے۔

تجارت کی ممنوعہ شکلیں

بازار میں آنے سے پہلے مال خرید لینا: دور جاہلیت میں یہ رواج تھا کہ
دیہات کے لوگ جب اپنا مال یعنی غلہ وغیرہ لپے کر شہر کی منڈی میں آتے تو شہر کے لوگ جو
پہلے ہی سے ان کی ٹوہ میں رہتے، ان کی آمد کی خبر پا کر ان کے شہر میں داخل ہونے سے
بہت پہلے راستے ہی میں ان کے مال کا سودا کر کے ان کا مال اپنے قبضے میں لے لیتے، اور
پھر من مانی قیمت پر اس کو شہر میں فروخت کرتے۔ خرید و فروخت کے اس طریقے کو تلقی
جلب کہتے ہیں، اس کو ممنوع قرار دیا گیا۔ آج کے دور میں ایجنٹ اور منڈل مین کا بڑھتا ہوا
کردار بھی اس ذیل میں پیش کیا جاسکتا ہے کہ اس کے ذریعے بھی کاشت کار کو معاوضہ کم
مٹتا ہے اور اصل خریدار کی جیب سے رقم زیادہ نکلتی ہے، مگر اصل فائدہ منڈل مین اٹھاتا ہے۔
حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے
(تجارتی قافلوں کی) پیش وائی سے منع فرمایا اور اس سے بھی کبھی کوئی شہری کسی دیہاتی کا
سامان بیچے یعنی کسی دیہاتی کا دلال بنے۔ (۵۹)

دھوکہ دہی یعنی مال کا عیب ظاہر نہ کرنا: ہمارے ہاں تجارت کی بنیاد حد سے

۵۸۔ تفسیر ابن کثیر: ج ۳، ص ۲۹۶

۵۹۔ بخاری: ج ۲، ص ۳۲، رقم ۲۱۶۲

بڑھے ہوئے لالچ پر قائم ہے۔ دکان دار مہنگائی کا خواہش مند ہوتا ہے تو خریدار منت ہی حاصل کر لینا چاہتا ہے۔ تاجر حضرات تھوڑے سے نفع کی خاطر اپنا مال بیچتے وقت جھوٹ کا سہارا لیتے ہیں اور اپنے مال کی تعریف و توصیف میں زمین و آسمان کے قلابے ملاتے ہیں۔ اگر ان کے مال میں کوئی عیب ہو تو اس کو خریدار پر ظاہر کرنے کی بہ جائے اس کو پوشیدہ رکھنے کی مقدور بھرکوشش کرتے ہیں۔ اسلام ایسے مکرو فریب اور لغو معاملات کی اجازت نہیں دیتا۔

حضرت رفاعہ بن رافعہ انصاری سے روایت ہے کہ آپ صلی اللہ علیہ وسلم نے

فرمایا:

ان التجار یبعثون یوم القیمة فجارًا الا من اتقى الله ویر
وصدق (۶۰)

بلاشبہ قیامت کے دن (اکثر) تاجر گناہ گار اٹھائے جائیں گے
سوائے ان کے جو اللہ سے ڈرے اور انہوں نے نیکی کی اور سچائی کو
اختیار کیا۔

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم
بازار میں غلے کے ایک ڈھیر کے پاس سے گزرے۔ آپ نے اس میں اپنا ہاتھ داخل کیا تو
(ڈھیر کے) اندر انگلیوں کو نمی محسوس ہوئی، آپ نے دریافت فرمایا:

یا صاحب الطعام ما هذا؟ قال اصابته السماء یا رسول الله،
قال افلا جعلته فوق الطعام حتی یراہ الناس، ثم قال من
غش فلیس منا (۶۱)

اے غلے کے مالک یہ کیا ہے؟ اس نے عرض کی بارش سے ایسا ہوا یا
رسول اللہ صلی اللہ علیہ وسلم، آپ نے فرمایا کہ نمی والے حصے کو اوپر

۶۰۔ ترمذی: ج ۳، ص ۵، رقم ۱۴۱۳

۶۱۔ ترمذی: ج ۳، ص ۵۶، رقم ۱۳۱۹

کیوں نہیں کر دیتے کہ لوگ دیکھ لیں۔ پھر آپ نے فرمایا کہ جس نے دھوکہ کیا وہ ہم میں سے نہیں۔

حضرت وائلہ بن اسقع سے روایت ہے، وہ کہتے ہیں کہ میں نے رسول اللہ صلی اللہ علیہ وسلم کو یہ فرماتے ہوئے سنا:

من باع عیبا لم یبینه لم یزل فی مقت اللہ ولم تنزل
الملائکة تلعه (۶۲)

جس شخص نے کوئی عیب والی چیز کسی کے ہاتھ فروخت کی اور خریدار کو اس کا عیب نہیں بتایا تو اس پر ہمیشہ اللہ کا غضب رہے گا اور فرشتے ہمیشہ اس پر لعنت کرتے رہیں گے۔

نرخ بڑھانے کے لئے بیع میں مداخلت کرنا: اس کو عربی میں نجش بھی کہتے ہیں۔ اس کا مطلب یہ ہے کہ فروخت کرنے والا کسی شخص کو اس کام کے لئے مقرر کر دیتا ہے کہ جب کوئی گاہک آئے تو تھوڑے سے توقف کے بعد وہ بھی دوکان پر آجائے اور گاہک کی لگائی ہوئی قیمت سے زیادہ قیمت لگا دے، تاکہ گاہک اس چیز کو زیادہ قیمت پر خرید لے۔ یہ ایک بڑا دھوکہ ہے۔ چوں کہ گاہک کو حقیقت کا علم نہیں ہوتا اس لئے وہ دھوکہ کھا جاتا ہے۔ آپ صلی اللہ علیہ وسلم نے اس پر سخت وعید فرمائی۔ حضرت معقل بن یسار رضی اللہ عنہ سے روایت ہے کہ انہوں نے رسول اللہ صلی اللہ علیہ وسلم کو یہ فرماتے ہوئے سنا:

من دخل فی شیء من اسعار المسلمین لیغلیہ علیہم کان
حقا علی اللہ ان یقذفہ فی معظم من النار یوم القیامة (۶۳)
جس نے مسلمانوں پر نرخ بڑھانے کے لئے ان کے سودے میں مداخلت کی، اللہ کے ذمے (اس مظلوم کا) یہ حق ہے کہ وہ ایسے (مداخلت

۶۲۔ ابن ماجہ۔ ج ۳، ص ۳۸، رقم ۲۲۳۷

۶۳۔ ابوداؤد الطیالسی۔ کتاب البیوع والکاسب

کرنے والے) شخص کو قیامت کے روز بہت بڑی آگ میں ڈال دے۔
حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے

فرمایا:

لا یبئع المرء علی بیع اخیہ ولا تئاجشوا ولا یبئع حاضر
لباد (۶۴)

کوئی شخص اپنے کسی بھائی کی بیع (خرید و فروخت) میں مداخلت نہ
کرے، کوئی نجش نہ کرے اور نہ کوئی شہری کسی دیہاتی کا سامان
بیچے۔

حضرت ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے

فرمایا:

لا یبئع بعضکم علی بیع اخیہ (۶۵)

کوئی شخص اپنے بھائی کی خرید و فروخت میں مداخلت نہ کرے۔
(اس کا بھاء خراب نہ کرے)

ایک اور روایت میں آپ نے فرمایا:

لا یحل لامری یؤمن باللہ والیوم الآخر ان یبئع علی بیع
اخیہ حتی یترکہ (۶۶)

جو شخص اللہ اور روز آخرت پر ایمان رکھتا ہو وہ اپنے بھائی کی خرید
و فروخت پر معاملہ نہ کرے جب تک کہ وہ اس معاملے کو ترک نہ
کردے۔

پختگی کی علامت سے پہلے پھل فروخت کرنا: ہمارے ملک میں پھل آنے

۶۴۔ بخاری: ج ۲، ص ۳۲، رقم ۲۱۰۶

۶۵۔ بخاری: ج ۲، ص ۲۷، رقم ۲۱۲۹

۶۶۔ دارمی: ج ۲، ص ۳۲۶، رقم ۲۵۵۰

سے پہلے ہی باغوں کو فروخت کر دیا جاتا ہے۔ بعض اوقات تو پھول آنے سے بھی پہلے باغ بیچ دیا جاتا ہے۔ یہ خرید و فروخت صحیح نہیں۔ رسول اللہ صلی اللہ علیہ وسلم نے اس سے منع فرمایا ہے۔ باغ کا پھل اس وقت فروخت کرنا چاہئے جب اس کے قابل استعمال ہونے کی ملائیں ظاہر ہونے لگیں۔ حضرت انس بن مالک رضی اللہ عنہ سے روایت ہے:

انه نهى عن بيع الثمرة حتى يبدوا صلاحها وعن النخل حتى

يزهو، قيل وما يزهو؟ قال يحمار او يصفار (۶۷)

نبی کریم صلی اللہ علیہ وسلم نے پھلوں کو قابل انتفاع ہونے سے پہلے فروخت کرنے سے منع فرمایا اور کھجور کو زہو سے پہلے فروخت کرنے سے منع فرمایا۔ آپ سے دریافت کیا گیا کہ زہو کیا ہے؟ تو آپ نے فرمایا کہ مائل بہ سرخی یا مائل بہ زردی ہونے کو زہو کہتے ہیں۔

ابن عمر رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

لا تبعوا الثمر حتى يبدوا صلاحه ولا تبعوا الثمر

بالتمر (۶۸)

(درخت پر لگا ہوا) پھل اس وقت تک نہ بیچو جب تک کہ وہ قابل انتفاع نہ ہو جائے اور درخت پر لگی ہوئی کھجور کو خشک کھجور کے بدلے میں نہ بیچو۔

ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:

لا تبعوا الثمر حتى يبدوا صلاحها وتذهب عنه الآمة، قال

يبدو صلاحها حمرة و صفرة (۶۹)

پھلوں کو (درختوں پر) اس وقت تک مت بیچو جب تک ان

۶۷۔ بخاری: ج ۲، ص ۳۸، رقم ۲۱۹۷

۶۸۔ بخاری: ج ۲، ص ۳۶، رقم ۲۱۸۳

۶۹۔ مسلم: ج ۳، ص ۱۳، رقم ۱۵۳۳

میں پختگی ظاہر نہ ہو جائے اور ان سے آفت کے جانے کا یقین نہ ہو جائے اور فرمایا اس کی پختگی یہ ہے کہ ان (پھلوں) پر سرخی یا زردی ظاہر ہو جائے۔

قبضے سے پہلے مال فروخت کرنا: فروخت کی جانے چیز پر مالک کا قبضہ ضروری ہے۔ آج کل یہ عام ہے کہ ایک شخص کوئی چیز خریدنے کے بعد خود اس پر قبضہ حاصل کئے بغیر فوراً ہی اسے دوسرے کو فروخت کر دیتا ہے۔ شرعاً یہ درست نہیں کیوں کہ اس صورت میں بد معاملگی اور باہمی مناقشہ پیش آسکتا ہے۔ حکیم بن حزام رضی اللہ عنہ سے روایت ہے، انہوں نے عرض کیا یا رسول اللہ (صلی اللہ علیہ وسلم) ایک شخص مجھ سے وہ چیز فروخت کرنے کا مطالبہ کر رہا ہے جو میرے پاس موجود نہیں تو کیا میں وہ چیز اسے بیچ سکتا ہوں۔ رسول اللہ صلی اللہ علیہ وسلم نے فرمایا:

لا تبع ماليس عندك (۷۰)

تم وہ چیز فروخت مت کرو جو تمہارے پاس موجود نہیں۔

ابن عمر رضی اللہ عنہما سے روایت ہے کہ نبی کریم صلی اللہ علیہ وسلم نے فرمایا:

من ابتاع طعاما فلا يبيعه حتى يقبضه (۷۱)

جس نے کھانے کوئی چیز (غلو وغیرہ) خریدی تو وہ اس پر قبضہ کرنے

سے پہلے اسے فروخت نہ کرے۔

ناپ تول میں کمی کرنا: ناپ تول میں کمی کرنا ایک تو اخلاقی جرم ہے، دوسرے یہ کڑی برائیوں کا مجموعہ ہے، مثلاً جھوٹ، خیانت، دھوکہ دہی وغیرہ۔ اس لئے اسلام نے اس کی سختی سے ممانعت کی ہے۔ قرآن کریم میں متعدد مقامات پر پورا تولنے کا حکم آیا ہے۔ ایک جگہ ارشاد ہے:

وَأَوْفُوا الْكَيْلَ وَالْمِيزَانَ بِالْقِسْطِ (۷۲)

۷۰۔ بیہقی۔ السنن الکبریٰ: ج ۸، ص ۵۹، رقم ۱۰۵۵۹

۷۱۔ مسلم: ج ۳، ص ۱۱، رقم ۱۵۲۶۔ بخاری: ج ۲، ص ۲۶، رقم ۲۱۳۶

۷۲۔ الانعام: ۱۵۲

اور پیمانے اور میزان کو انصاف کے ساتھ پورا کرو۔
دوسری جگہ ایسے لوگوں کے لئے سخت وعید آئی ہے جو ناپ تول میں
کمی بیشی کرتے ہیں:

وَيْلٌ لِّلْمُطَفِّفِينَ ۝ اَلَّذِيْنَ اِذَا اَكْتَالُوْا عَلٰى النَّاسِ يَسْتَوْفُوْنَ ۝
وَ اِذَا اَكْتَالُوْهُمُ اَوْزَنُوْهُمُ يُخْسِرُوْنَ ۝ (۷۳)

ناپ تول میں کمی کرنے والوں کے لئے دردناک عذاب ہے، جب
وہ لوگوں سے لیتے ہیں تو ناپ کر پورا لیتے ہیں جب دوسروں کو ناپ
کریا تول کر دیتے ہیں تو کم کر کے دیتے ہیں۔

ناپ تول میں کمی ایک تو یہ ہے کہ دکان دار سو دانیچے میں ڈنڈی مارتا ہے اور خریدار
کو وزن یا ناپ کے اعتبار سے چیز کم دیتا ہے۔ عرف عام میں اسی کو ناپ تول میں کمی کہتے
ہیں۔ لیکن جو لوگ اپنی ڈیوٹی پوری نہیں دیتے، تاخیر سے کام پر پہنچتے ہیں یا وقت سے پہلے کام
چھوڑ دیتے ہیں یا وقت تو پورا دیتے ہیں مگر اس میں سوتے رہتے ہیں یا کام کی طرف توجہ نہیں
دیتے اور لا پرواہی کا مظاہرہ کرتے ہیں، یہ سب ناپ تول میں کمی کے زمرے میں آتا ہے۔
مذکورہ بالا آیت میں دردناک عذاب کی جو وعید آئی ہے وہ ایسے تمام لوگوں کے لئے بھی ہے۔
ابن عباس رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:

خمس بخمس قبل يا رسول الله (صلى الله عليه وسلم)
وما خمس بخمس؟ قال مانقض قوم العهد الا سبط عليهم
عدوهم، وما حكمو بغير ما انزل الله الا فشا فيهم الفقر،
ولا ظهرت فيهم الفاحشة الا فشا فيهم الموت ولا منعوا
الزكاة الا حبس عنهم القطر ولا طففوا المكيال الا حبس
عنهم النبات واخذوا بالسنين (۷۴)

۷۴۔ تطہیف: ۱-۳

۷۴۔ تیشی۔ مجمع الزوائد ج ۳، ص ۲۰۳، رقم ۲۳۳۶

پانچ چیزیں پانچ چیزوں سے آتی ہیں۔ صحابہ نے پوچھا وہ پانچ چیزیں کیا ہیں؟ آپ نے فرمایا:

۱۔ جب کوئی قوم عہد توڑتی ہے تو اللہ اس پر اس کے دشمن کو مسلط کر دیتا ہے۔

۲۔ جب وہ اللہ کے نازل کردہ احکام کے خلاف فیصلہ کرتی ہے تو اس میں فقر (افلاس) پھیل جاتا ہے۔

۳۔ جس قوم میں بے حیائی پھیل جاتی ہے اس میں موت کی کثرت ہو جاتی ہے۔

۴۔ جو قوم زکاۃ کی ادائیگی سے انکار کرنے لگتی ہے، اس سے بارش روک لی جاتی ہے۔

۵۔ جب وہ ناپ تول میں کمی بیشی کرنے لگتی ہے، تو ان کی زمین سے رویدگی روک لی جاتی ہے اور اسے قحط میں مبتلا کر دیا جاتا ہے۔
حضرت سوید بن قیس رضی اللہ عنہ کہتے ہیں:

جلبت انا و منخرسة بزا من هجر فبعث من رسول الله صلى الله عليه وسلم سراويل ثمر وزان يزن بالاجر فقال رسول الله صلى الله عليه وسلم زن وارجح (۷۵)

میں اور منخرمہ مقام ہجر سے کپڑا خرید کر لائے تو میں نے رسول اللہ صلی اللہ علیہ وسلم کو ایک شلوار فروخت کی، وہاں ایک وزن کرنے والا تھا جو اجرت لے کر وزن کیا کرتا تھا تو رسول اللہ صلی اللہ علیہ وسلم نے اسے فرمایا کہ وزن کیا کرو اور جھکتا ہوا تو لا کرو۔

قسم کھا کر مال بیٹنا: مال بیچنے اور گاہک کو مطمئن کرنے کے لئے قسمیں کھانا عام ہے۔ ظاہر ہے ایسی صورت میں جھوٹی قسمیں کھالینا بھی کوئی عجیب بات نہیں۔ پس

۷۵۔ ابو داؤد طیالسی: کتاب البیوع، الکاتب

جھوٹ بول کر یا جھوٹی قسم کھا کر مال بیچنا یا ایسی کمائی جس کو شریعت نے ممنوع قرار دیا ہے اور چہ وہ اپنی محنت سے حاصل کی گئی ہو حرام اور باطل ہے۔ قرآن کریم میں ارشاد ہے:

وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ (۷۶)

اور اپنا مال آپس میں ناحق طریقے سے مت کھاؤ۔

مفتی محمد شفیع رحمہ اللہ فرماتے ہیں کہ اس ارشاد خداوندی (وَلَا تَأْكُلُوا أَمْوَالَكُمْ بِالْبَاطِلِ) کے غلط عام ہیں کہ باطل اور ناجائز طریق سے کسی کا مال نہ کھاؤ، اس میں کسی کا مال غصب کر لینا بھی داخل ہے۔ جھوٹ بول کر یا جھوٹی قسم کھا کر کوئی مال حاصل کر لینا یا ایسی کمائی جس کو شریعت اسلام نے ممنوع قرار دیا ہے، اگرچہ اپنی جان کی محنت ہی سے حاصل کی گئی ہو وہ سب حرام اور باطل ہیں۔ (۷۷)

حضرت ابو ذر رضی اللہ عنہ سے روایت ہے کہ نبی کریم صلی اللہ علیہ وسلم نے

فرمایا:

ثَلَاثَةٌ لَا يَنْظُرُ اللَّهُ إِلَيْهِمْ يَوْمَ النَّيْمَةِ وَلَا يَزْكِيهِمْ وَلَهُمْ عَذَابُ

الْبُيُوتِ

تین قسم کے لوگ ہیں، قیامت کے روز نہ تو اللہ ان کی طرف نظر

رحمت فرمائے گا اور نہ انہیں (گناہوں سے) پاک فرمائے گا۔ اور

ان کے لئے دردناک عذاب ہے۔

یہ سن کر ہم نے عرض کیا یہ کون لوگ ہیں یا رسول اللہ صلی اللہ علیہ وسلم، یہ تو بڑے

کھائے اور نقصان میں پڑ گئے۔ آپ نے فرمایا:

الْمَنَانِ، وَالْمَسْبِلِ اِزَارَهُ، وَالْمَنْفِقِ سَلْعَتَهُ بِالْحَلْفِ

الْكَاذِبِ (۷۸)

۷۶۔ البقرة: ۱۸۸

۷۷۔ معارف القرآن، محمد شفیع، ج ۱، ص ۳۶۰

۷۸۔ ترمذی، ج ۳، ص ۶، رقم ۱۲۱۵

۱۔ دے کر احسان جانے والا۔ ۲۔ ٹخنوں سے نیچے کپڑا لگانے والا۔ ۳۔

جھوٹی قسم کھا کر سودا بیچنے والا۔

حضرت ابو ہریرہ رضی اللہ عنہ سے روایت ہے وہ کہتے ہیں کہ انہوں نے رسول

اللہ صلی اللہ علیہ وسلم کو یہ فرماتے ہوئے سنا:

الحلف منفقة للسلعة، ممحققة للبركة (۷۹)

(جھوٹی) قسم سامان بکوادیتی ہے اور برکت منادیتی ہے۔

حرام اشیا کی تجارت: جو چیزیں حرام ہیں ان کی خرید و فروخت بھی حرام اور

نا جائز ہے، مثلاً شراب، خنزیر وغیرہ۔

نبی کریم صلی اللہ علیہ وسلم کا ارشاد ہے:

ان الله تعالى اذا حرم شيئاً حرم ثمنه (۸۰)

اللہ تعالیٰ نے جو چیز حرام کی ہے اس کی قیمت بھی حرام ہے۔

حضرت تمیم داری رضی اللہ عنہ کی روایت میں ہے کہ آپ صلی اللہ علیہ وسلم نے

فرمایا:

لايححل ثمن شيء لا يحل اكله وشربه (۸۱)

اس چیز کی قیمت بھی حلال نہیں ہے جس چیز کا کھانا پینا حلال نہیں

ہے۔

بیع منابذہ: عربوں میں یہ طریقہ رائج تھا، اس کا طریقہ یہ تھا کہ ایک آدمی اپنا

کپڑا فروخت کرنے کے لئے خریدنے والے کی طرف پھینک دیتا تھا۔ قبل اس کے کہ

خریدار اس کپڑے کو الٹ پلٹ کر دیکھے یا اس کپڑے کی طرف دیکھے، صرف کپڑا خریدار

کی طرف پھینک دینے ہی سے وہ بیع نافذ سمجھی جاتی تھی۔ آپ صلی اللہ علیہ وسلم نے اس قسم

۷۹۔ بخاری: ج ۲، ص ۱۳، رقم ۲۰۸۷

۸۰۔ الدار قطنی۔ السنن: ج ۳، ص ۷

۸۱۔ ایضاً

کی خرید و فروخت سے منع فرمایا۔ حضرت ابو ہریرہ رضی اللہ عنہ سے روایت ہے:

ان رسول اللہ صلی اللہ علیہ وسلم نہی عن الملامسة

والمنابذة (۸۲)

رسول اللہ صلی اللہ علیہ وسلم نے ملامسہ اور منابذہ سے منع فرمایا۔

بیع ملامسہ: خرید و فروخت کا یہ طریقہ بھی ممنوع ہے۔ اس میں خریدار کپڑے کو

دیکھے بغیر چھودیتا تھا جس سے وہ بیع نافذ ہو جاتی تھی۔

حضرت ابو سعید رضی اللہ عنہ سے روایت ہے کہ رسول اللہ صلی اللہ علیہ وسلم نے

منبذہ سے منع فرمایا اور اس کا طریقہ یہ تھا کہ ایک آدمی اپنا کپڑا بیچنے کے لئے خریدار کی

طرف پھینک دیتا تھا اور قبل اس کے کہ وہ (خریدار) اسے لے پلے یا اس کی طرف دیکھے

بیع نافذ سمجھی جاتی تھی۔ اور آپ نے (بیع) ملامسہ سے بھی منع فرمایا۔ اس کا طریقہ یہ تھا کہ

(خریدنے والا) کپڑے کو دیکھے بغیر صرف اسے چھودیتا تھا۔ (اس سے بیع نافذ ہو جاتی

تھی) (۸۳)

بیع مزابنہ: اس طریقے میں خشک کھجور کو درخت پر لگی ہوئی کھجور کے بدلے میں

فروخت کیا جاتا ہے۔ اسی طرح خشک انگور کو تازہ انگور کے بدلے میں فروخت کیا جاتا ہے۔

رسول اللہ صلی اللہ علیہ وسلم نے اس سے منع فرمایا ہے، کیوں کہ اس میں ربا کا شبہ ہے۔

حضرت ابن عمر رضی اللہ عنہما بیان کرتے ہیں:

ان النبی صلی اللہ علیہ وسلم نہی عن المزابنة، قال

والمزابنة ان یبیع التمر بکیبل ان زاد فلی وان نقص

فعلی (۸۴)

رسول اللہ صلی اللہ علیہ وسلم نے مزابنہ سے منع فرمایا۔ انہوں نے کہا

۸۰۔ بخاری: ج ۲، ص ۲۹، رقم ۲۱۳۶

۸۲۔ بخاری: ج ۲، ص ۲۸، رقم ۲۱۳۳

۸۴۔ بخاری: ج ۲، ص ۳۳، رقم ۲۱۷۲

کہ مزابنہ یہ ہے کہ کھجور کو ناپ کر اس شرط پر بیچے کہ اگر زیادہ نکلی (تو) جتنی زیادہ ہوگی (وہ میری اور کم نکلی تو میں اسے بھردوں گا۔

بیع محاقلہ: زمین کو تہیوں کے عوض کرائے پر لینا یا کھیتی کو اس کی چنگلی معلوم ہونے سے پہلے فروخت کر دینا یا تہائی یا چوتھائی پیداوار پر بیٹائی کرنا یہ بھی شرعاً ممنوع ہے۔ ابن عباس رضی اللہ عنہما کہتے ہیں:

نہی النبی صلی اللہ علیہ وسلم عن المحاقلة

والمزابنة (۸۵)

نبی کریم صلی اللہ علیہ وسلم نے محاقلہ اور مزابنہ سے منع فرمایا۔

بیع مخاطرہ: پکنے سے پہلے ہی فصل کو کھیت میں بیج دینے کا نام مخاطرہ ہے۔ بیع کی یہ قسم بھی ممنوع ہے۔ حضرت انس رضی اللہ عنہ کہتے ہیں:

نہی رسول اللہ صلی اللہ علیہ وسلم عن المحاقلة،

والمخاضرة والملازمة والمنابذة، والمزابنة (۸۶)

رسول اللہ صلی اللہ علیہ وسلم نے محاقلہ اور مخاطرہ اور ملازمہ اور منابذہ اور

مزابنہ سے منع فرمایا ہے۔

بیع الحصة: یہ جاہلیت کے لوگوں کی بیع کا ایک طریقہ تھا، جس میں فروخت کرنے والا خریدار سے کہتا کہ جب تو میری طرف نکلیاں پھینکے گا تو میرے اور تمہارے درمیان بیع واجب ہو جائے گی۔ آپ صلی اللہ علیہ وسلم نے اس سے منع فرمایا۔ حضرت ابو ہریرہ رضی اللہ عنہ بیان کرتے ہیں:

نہی رسول اللہ صلی اللہ علیہ وسلم عن بیع الغرر وبيع

الحصاة (۸۷)

۸۵۔ بخاری: ج ۲، ص ۳۶، رقم ۲۱۸۷

۸۶۔ بخاری: ج ۲، ص ۳۰، رقم ۲۲۰۷

۸۷۔ ترمذی: ج ۳، ص ۱۳، رقم ۱۲۳۳

رسول اللہ صلی اللہ علیہ وسلم نے دھو کے کی بیع اور عنکریاں پھینکنے کی بیع سے منع فرمایا ہے۔

بیع جبل الحبلی: یہ بھی جاہلیت کے زمانے کی ایک بیع تھی۔ آپ صلی اللہ علیہ وسلم نے اس سے منع فرمایا ہے۔ اس کی صورت یہ تھی کہ ایک شخص اونٹنی اس وعدے پر مول لیتا کہ جب وہ اونٹنی بچہ بنے پھر (اس کا بچہ) جو اس کے پیٹ میں ہے وہ بچہ بنے تب میں اس کی قیمت ادا کروں گا۔

حضرت ابن عمر رضی اللہ عنہما بیان کرتے ہیں کہ رسول اللہ صلی اللہ علیہ وسلم نے بیع جبل الحبلی سے منع فرمایا۔ (۸۸)

ان تمام طریقوں سے خرید و فروخت کرنے میں حکمت اور مصلحت بالکل واضح ہے، ان تمام صورتوں میں دھو کے اور ایک فریق کے صاف نقصان کا امکان ہے، جو اسلام پسند نہیں کرتا۔ اس لئے اگر آئندہ کاروبار کی کوئی ایسی صورت متعارف ہوتی ہے، جس میں ان میں سے کوئی خرابی موجود ہو تو وہ بھی ناجائز تصور کی جائے گی۔

تجارت کے جائز طریقے

اسلام میں ہر شخص کو کاروبار کرنے اور ذاتی جائیداد یا سرمایہ رکھنے کی اجازت ہے۔ کاروبار یعنی تجارت کے بے شمار طریقے ہیں۔ ان میں سے کچھ طریقوں کی اسلام نے اجازت دی اور کچھ کو ناجائز کہا ہے۔ یہاں تجارت کے جائز طریقوں کو بیان کیا جا رہا ہے۔

۱۔ انفرادی کاروبار: آدمی اپنے سرمائے سے یا تو خود کاروبار کرتا ہے جیسے ذرہ فروش یا کچھ لوگوں کو اجرت پر رکھ کر اپنی نگرانی میں ان سے کام لیتا ہے۔ اکثر چھوٹی چوٹی اور گھریلو صنعتیں اسی طریقے پر چلتی ہیں۔ یہ طریقہ زراعت میں بھی استعمال ہوتا ہے۔ اس کاروبار میں جو کچھ منافع یا فائدہ حاصل ہوتا ہے وہ دو چیزوں کا مجموعہ

ہوتا ہے۔ ۱۔ سرمایہ لگانے کی بنا پر منافع۔ ۲۔ کاروبار چلانے کی محنت کا معاوضہ یعنی اجرت۔ اجرت کی ادائیگی سرمائے کے مالک کے ذمے ہوتی ہے، خواہ مالک کو نفع ہو یا نہ ہو، کارکن کو پوری پوری اجرت دی جائے گی۔

۲۔ قراض یا مضاربت: حجاز کے لوگ اس طریقے کو قراض کہتے ہیں۔ ۱۔ اہل عراق اس کو مضاربت کہتے ہیں۔ انگریزی اصطلاح میں اس کو سلیپنگ پارٹنرشپ (SLEEPING PARTNERSHIP) کہتے ہیں۔ اس طریقے میں تمام سرمایہ ایک آدمی فراہم کرتا ہے اور دوسرا شخص جس کو کارکن یا عامل کہتے ہیں، اس سرمائے پر محنت کرتا ہے، یعنی اس سے تجارت کرتا ہے اور نفع میں سے چوتھائی، تہائی یا نصف جو بچو آپس میں طے ہو جائے لیتا ہے۔

قراض یا مضاربت میں اگر نفع ہوتا ہے تو کارکن کو اس کا مقررہ حصہ ملتا ہے، یہ صورت دیگر اس کو کچھ نہیں ملتا۔ پس قراض کے کاروبار میں سرمایہ دار اور محنت کرنے والا کارکن دونوں نفع حاصل کرتے ہیں یعنی سرمایہ دار اپنے سرمائے کی بنا پر اور مضارب اپنی محنت کے نتیجے میں نفع کا حق دار ہوتا ہے۔ اگر کاروبار میں نقصان ہو جائے تو دونوں کو برداشت کرنا پڑتا ہے۔ جس طرح سرمایہ لگانے والے کا سرمایہ ضائع ہوا اس طرح کاروبار چلانے والے کارکن کی محنت ضائع ہوئی۔ لہذا نقصان کی صورت میں کارکن کو کچھ نہیں ملے گا۔ اسلام نے اس قسم کے کاروبار کو جائز قرار دیا ہے۔ آپ صلی اللہ علیہ وسلم نے خیبر کی زمینیں خیبر کے یہودیوں کو اس شرط پر بیٹائی پر دی تھیں کہ وہ اس میں کام کریں۔ درجہ کچھ اس کی پیداوار ہوگی اس کا نصف ان کو ملے گا۔ حضرت عبداللہ بن عمر رضی اللہ عنہما کہتے ہیں:

اعطی رسول اللہ صلی اللہ علیہ وسلم خیبر الیہود، ان

یعملوها، ویزرعوها، ولہم شطرمایخرج منها (۸۹)

رسول اللہ صلی اللہ علیہ وسلم نے خیبر کی اراضی یہود کو اس شرط پر دی

کہ وہ اس میں کام کریں اور اس کو کاشت کریں، تو کچھ اس کی پیداوار ہوگی اس کا نصف ان کو ملے گا۔

لیکن اس صورت میں کارکن کے لئے چند شرائط ہیں

۱۔ کارکن اپنی محنت اور بھگاگ دوڑ کی وجہ سے نفع میں حصہ پانے کا مستحق

ہوتا ہے۔

۲۔ کارکن کے پاس سرمایہ امانت کے طور پر ہوتا ہے اس لئے اگر سرمایہ ضائع ہو جائے تو اس کا کوئی تاوان نہیں۔

۳۔ کارکن کی حیثیت وکیل (ایجنٹ) کی ہے اور وہ سرمایہ دار کی رضا مندی سے اس مال میں تصرف کرتا ہے، اس لئے وہ اس مال سے اشیا کی خرید و فروخت وغیرہ کا اختیار رکھتا ہے۔

۴۔ نفع حاصل ہونے کی صورت میں وہ اپنی محنت کی بنا پر نفع میں شریک ہوتا ہے۔

۵۔ اگر معاہدہ فاسد ہو جائے تو کارکن اجرت پانے کا مستحق ہے۔

۶۔ اگر کارکن معاہدے کی خلاف ورزی کرے تو عاصب سمجھا جائے گا، کیوں کہ اس نے دوسرے کے مال پر زیادتی کی ہے۔

۷۔ اپنے ہی شہر میں کاروبار کرنے کی صورت میں کارکن صرف منافع سے حصہ پانے گا۔

۸۔ اگر کارکن کو کاروبار کے لئے سفر کی ضرورت پڑے تو کھانے، پینے، لباس اور سواری کے اخراجات رواج کے مطابق پانے کا مستحق ہوگا۔

۹۔ نفع کی تقسیم سرمایہ دار کی موجودگی میں ہوگی۔

۳۔ شراکت: سرمایہ کاری کا یہ طریقہ بھی زمانہ قدیم سے رائج ہے۔ آپ صلی اللہ علیہ وسلم کی بعثت سے پہلے عرب میں بھی یہ طریقہ رائج تھا۔ آپ نے بھی اس کو برقرار رکھا۔ کوئی شخص تنہا کسی بڑے تجارتی یا صنعتی کام کو انجام نہیں دے سکتا۔ اس لئے اس کام کو

انجام دینے کے لئے دو یا دو سے زیادہ افراد مشترکہ سرمائے اور محنت کے ساتھ اس کام کو انجام دیتے ہیں اور نفع یا نقصان میں بھی وہی دونوں یا زیادہ افراد شریک ہوتے ہیں، جنہوں نے سرمایہ فراہم کیا اور محنت کی۔ اسی کو شراکت کہتے ہیں۔ اس میں سرمایہ جی مشترک ہوتا ہے اور نفع و نقصان میں بھی سب حصے دار شریک ہوتے ہیں۔ شراکت کا تعلق اگر زراعت اور کھیتی باڑی سے ہو تو اس کو مزارعت کہتے ہیں۔ اگر اس کا تعلق درختوں وغیرہ سے ہو تو اس کو مساقات کہتے ہیں۔ یہ تمام صورتیں چند شرائط کے ساتھ جائز کاروباری صورتیں ہیں۔ اس کی تفصیل کتب فقہ میں دیکھی جاسکتی ہے۔

شرکت کی چند قسمیں ہیں:

الف۔ شرکت المفادضہ: اس میں تمام شرکاء لازمی طور پر کاروبار میں برابر برابر سرمایہ لگاتے ہیں۔ تصرف کرنے اور قرض ادا کرنے میں بھی سب شریک ہوتے ہیں۔

ب۔ شرکت العنان: اس کاروبار میں شرکاء کا سرمایہ برابر نہیں ہوتا۔ اس میں کسی شریک کو یہ حق نہیں کہ وہ مشترکہ مال میں سے کسی کو قرض دے۔

ج۔ شرکت الصنائع یا شرکت الابدان: اس میں کاری گر اور دیگر کام کرنے والے مزدور مل کر کام کرتے ہیں، مثلاً دو درزی اس شرط پر شرکت کریں کہ وہ لوگوں کے آرڈر لے کر کام کریں گے اور اس کی آمدنی دونوں کے لئے مشترک ہوگی۔

د۔ شرکت الوجوہ: اس میں دو آدمی کسی سرمائے کے بغیر یہ معاہدہ کرتے ہیں کہ دونوں اپنی اپنی ساکھ اور اعتبار کی وجہ سے خرید و فروخت کریں گے اور نفع میں شریک رہیں گے۔ اس میں دونوں کو برابر نفع ملے گا۔ نفع میں کمی بیشی جائز نہیں۔

مراجحہ: یہ بھی بیج کی ایک شکل ہے۔ اس میں فروخت کرنے والا اپنا نفع رکھ کر خریدار کو چیز فروخت کرتا ہے۔

بیج سلم: بیٹگی دام دے کر مال خریدنا۔

تولیہ: نہ بھی خرید و فروخت کی ایک شکل ہے، جس میں فروخت کرنے والا خریدار کو باور کراتا ہے کہ وہ اسی دام پر اس کو دے رہا ہے جس دام پر وہ چیز لی گئی ہے۔

کمیشن کاروبار: اسلام میں کمیشن لے کر کاروبار کرنے کی اجازت ہے۔ حضرت ابن عباس رضی اللہ عنہ کہتے ہیں کہ اس میں کوئی حرج نہیں کہ کسی (سمسار) سے کہا جائے کہ اس کپڑے کو بیچو اور فلاں فلاں قیمت سے زیادہ جو کچھ ملے وہ تمہارا ہے۔ (۹۰) نیلام یا بیع مزایدہ: نیلام کو عربی میں بیع مزایدہ کہتے ہیں۔ اس میں ایک آدمی دوسرے آدمی کی بولی پر بولی دیتا ہے جیسا کہ آج کل ہوتا ہے۔ چوں کہ اس میں نیلام کرنے والے اور بولی دینے والے تمام لوگوں کی رضامندی ہوتی ہے، اس لئے اس میں کوئی حرج نہیں۔ آج کل نیلام میں کچھ ایسی چیزیں داخل ہو گئی ہیں جو ناجائز اور حرام تک ہیں۔ اس لئے شریعت کی حدود کے اندر نیلام کی اجازت ہے اس سے باہر اجازت نہیں۔

حضرت انس بن مالک رضی اللہ عنہ سے روایت ہے کہ ایک انصاری شخص آپ صلی اللہ علیہ وسلم کے پاس آیا اور آپ سے کچھ مانگا۔ آپ نے پوچھا کیا تیرے گھر میں کچھ ہے۔ اس نے عرض کی ہاں ایک کبیل ہے جس کا کچھ حصہ ہم اوزھتے ہیں اور کچھ حصہ بچھاتے ہیں اور ایک پیالہ ہے جس سے ہم پانی پیتے ہیں۔ آپ نے فرمایا وہ دونوں چیزیں لے آؤ۔ راوی کہتے ہیں کہ وہ دونوں چیزیں لے آیا۔ آپ نے دونوں چیزیں اپنے ہاتھ میں لے کر فرمایا کہ یہ دونوں چیزیں کون خریدتا ہے۔ ایک شخص نے کہا کہ میں یہ دونوں چیزیں ایک درہم میں لیتا ہوں۔ آپ نے دو یا تین مرتبہ فرمایا کہ ایک درہم سے زیادہ کون دیتا ہے۔ ایک شخص نے کہا کہ میں دو درہم میں لیتا ہوں۔ آپ ﷺ نے دونوں چیزیں اس شخص کو دے دیں اور اس سے دو درہم لے لئے۔ پھر آپ نے اس انصاری کو وہ دو دن درہم دے کر فرمایا کہ ایک درہم سے کھانے کی چیزیں لے کر اپنے گھر والوں کو دے دو اور ایک درہم کی کلباڑی خرید کر میرے پاس لاؤ۔ جب وہ کلباڑی لے کر آیا تو آپ ﷺ نے اپنے دست مبارک سے اس میں لکڑی کا دست لگایا اور پھر اس سے کہا کہ جا۔ لکڑیاں کاٹ کر بیچو اور چندرہ دن تک میں تمہیں نہ دیکھوں۔ چنانچہ وہ شخص چلا گیا اور لکڑیاں کاٹ کر لاتا اور بیچتا رہا۔ پھر وہ آیا تو اس کے پاس دس درہم تھے۔ اس نے کچھ

کا کپڑا خریدا اور کچھ کاغذ۔ پھر رسول اللہ صلی اللہ علیہ وسلم نے فرمایا کہ یہ تیرے لئے اس سے بہتر ہے کہ تیرے مانگنے کی وجہ سے قیامت کے روز تیرے چہرے پر ایک داغ ہو۔ (۹۱)

ارتکاز دولت کا انسداد

سرمایہ داری کی جو لعنت سو اور ارتکاز کی شکل میں دنیا پر مسلط ہے اس سے چھٹکارے کی راہ بھی اسلام کے سوا کوئی نہیں دکھاتا۔ سرمایہ دارانہ نظام میں حکومت ارتکاز دولت کے معاملے میں بالکل بے بس ہوتی ہے، مگر اسلامی نظام میں حکم ران کا یہ فرض ہے کہ وہ کسی پر ظلم و زیادتی کئے بغیر شریعت اسلامی کو نافذ کرے۔ اس غرض کے لئے اس کو اللہ کی مقرر کردہ حدود میں رہتے ہوئے وسیع اختیارات حاصل ہوتے ہیں، تاکہ وہ اللہ تعالیٰ کے قانون کو نافذ کر سکے، جس سے دولت چند ہاتھوں میں سمٹ کر نہیں رہ سکتی۔ اسلامی قوانین میں ایسا کوئی قانون موجود نہیں جس کا مقصد مال و دولت کو چند مخصوص افراد تک محدود رکھنا ہو۔ قرآن کریم نے اس سلسلے میں واضح الفاظ میں اعلان کیا ہے:

كُنْ لَا يَكُونُ ذُوْلَةٌ بَيْنَ الْأَغْنِيَاءِ مِنْكُمْ (۹۲)

تاکہ دولت تمہارے دولت مندوں ہی میں گردش نہ کرتی رہے۔

یہی وجہ ہے کہ اسلام نے جو قوانین وضع کئے ان کا مقصد یہ ہے کہ دولت کو مسلسل تقسیم اور گردش میں رکھا جائے۔ ارتکاز دولت کا انسداد ان احکام و قواعد سے بہ خوبی حاصل ہو جاتا ہے جو قرآن و حدیث میں مقرر ہوئے ہیں، مثلاً زکوٰۃ، وصیت کے اختیار کی تحدید، میت کی جائیداد میں اس کے وارثوں کے حصے، حکومت کی آمدنی میں غریبوں اور محتاجوں کا حصہ لازمی طور پر مقرر کیا جانا، مختلف کفارات، رفاہی کاموں میں خرچ کرنے کی ترغیب و راسی طرح کے دوسرے احکام وغیرہ۔ اسلام انفرادی مہیت پر

کسی قسم کی پابندی عائد نہیں کرتا۔ اس سے لوگوں میں زیادہ سے زیادہ کام کرنے کی تحریک پیدا ہوتی ہے۔ اس طرح اسلام کا معاشی نظام ایک مکمل نظام کی حیثیت رکھتا ہے، جو نہ سرمایہ داری ہے اور نہ اشتراکی، بل کہ اس میں دونوں کی خوبیاں موجود ہیں اور یہ دونوں کی خامیوں سے پاک ہے۔ اسلام نے ارتکاز دولت کے انسداد کے لئے جو اقدامات تجویز کئے، ذیل میں ان کو مختصراً بیان کیا جا رہا ہے:

- ۱۔ زکوٰۃ۔ ۲۔ عشر۔ ۳۔ کفارات۔ ۴۔ صدقات نافلہ۔ ۵۔ وصیت۔ ۶۔
- وراثت۔ ۷۔ اوقاف۔

۱۔ زکوٰۃ

یہ اسلام کے پانچ بنیادی فرائض میں سے ایک فرض اور مالی عبادت ہے، جو ساتھ انبیاء علیہم السلام کی شریعتوں میں بھی دینی فریضے کی حیثیت سے جاری رہی، اگرچہ نصاب زکوٰۃ، مقدار زکوٰۃ اور مصارف زکوٰۃ کی صورتیں مختلف رہیں لیکن اللہ تعالیٰ کی راہ میں اپنے مال کا کچھ حصہ خرچ کرنے کی قدر مشترک سب میں یکساں ہیں۔ فقہاء کی اصلاح میں زکوٰۃ مال کے اس حصے کو کہتے ہیں جو مال دار مسلمان اللہ کے مقرر کردہ نصاب کے مطابق محض اللہ تعالیٰ کی خوش نودی کے لئے ان نادار مسلمانوں کو دیتا ہے جو شرف۔ زکوٰۃ لینے کے حق دار ہیں، اور وہ اس مال سے اپنا نفع بااقل ختم کر کے ان (مستحقین زکوٰۃ) کو اس مال کا مالک بنا دیتا ہے۔ اس کی اصل غرض مال داروں سے دولت لے کر ناداروں میں تقسیم کرنا ہے۔ اس کا ادا کرنا فرض ہے۔ زکوٰۃ فرض ہونے کے بعد فوراً ادا کرنا واجب ہے۔ اس کی ادائیگی میں بلا عذر تاخیر کرنا مکروہ تحریمی اور گناہ ہے۔ زکوٰۃ اس مال پر واجب ہوتی ہے جو خود بڑھتا ہو یا کام کر کے اس کو بڑھایا جاسکتا ہو۔ قرآن کریم میں نماز کی طرح زکوٰۃ کا بھی کثرت سے ذکر آیا ہے۔

اسلام نے زکوٰۃ کی مدت ایک سال مقرر کی ہے اور ہر سال اس کا ادا کرنا ضروری قرار دیا ہے۔ لہذا ہر صاحب نصاب پر ہر سال زکوٰۃ ادا کرنا فرض ہے۔ زکوٰۃ کے

تفصیلی احکام نازل ہونے سے پہلے صحابہ کرام کی یہی عادت تھی کہ جو کچھ کماتے اس میں سے اپنی ضروریات پوری کرنے کے بعد جو کچھ بچ جاتا وہ سب صدقہ کر دیتے تھے، اور ہر شخص اپنی اپنی زکوٰۃ خود ادا کرنا تھا۔ اس کے بعد یہ آیت نازل ہوئی:

خُذِمْنَ اَمْوَالِهِنَّ صَدَقَةً نُّظَنُّهُمْ وَتُرَكِّبُهُمْ بِهَا وَصَيَّ عَلَيْهِمْ
اِنَّ صَلَاتَكَ سَكَنٌ لَّهُمْ ؕ (۹۳)

آپ ان کے مالوں میں سے صدقہ لے لیجئے جس کے ذریعے آپ ان کو پاک و ناپسند کر دیں گے اور آپ ان کے لئے دعائے خیر بھیجئے۔ بلاشبہ آپ کی دعا ان کے لئے باعث تسکین ہے۔

اس آیت کے نزول کے بعد زکوٰۃ وصول کرنا اور اس کے مصرف پر خرچ کرنا اسلامی حکومت کا فریضہ قرار دیا گیا۔ جمہور مفسرین کے نزدیک یہ مستقل حکم ہے، جس کے ذریعے آپ صلی اللہ علیہ وسلم کو مسلمانوں کے اموال کی زکوٰۃ و صدقات جمع کرنے اور پھر قرآن کریم کے بتائے ہوئے مصارف میں خرچ کرنے کی ہدایت کی گئی ہے۔ (۹۳)

چاندی کا نصاب: سونے کا نصاب ساڑھے سات تولے ہے اور چاندی کا نصاب ساڑھے باون تولے ہے۔ اس سے کم میں زکوٰۃ واجب نہیں۔ نصاب کے برابری یا چاندی یا چاندی یا نقد رقم یا تینوں کو ملانے سے نصاب پورا ہوا جائے اور اس پر پورا سال گزر جائے تو اس پر چالیسواں حصہ زکوٰۃ فرض ہوگی۔ حضرت ابن عباس رضی اللہ عنہما کی ایک طویل روایت ہے کہ جب رسول اللہ صلی اللہ علیہ وسلم نے حضرت معاذ رضی اللہ عنہ کو (عامل بنا کر) یمن بھیجا تو آپ نے فرمایا:

فاذا اطاعوها فخذنهم، وتوفي كرائم اموال الناس (۹۵)

جب وہ اسے مان لیں تو ان سے زکوٰۃ وصول کرنا اور زکوٰۃ کے طور

۹۳۔ التہذیب، ۱۰۲

۹۴۔ مولانا سید زوار حسین شاہ، ۴۰۰ رقم: ج ۳، ص ۱۲

۹۵۔ بخاری، ج ۱، ص ۳۵۸، رقم ۱۳۵۸

پر عمدہ چیزیں لینے سے اجتناب کرنا۔

سوید بن غفلہ سے روایت ہے کہ رسول اللہ صلی اللہ علیہ وسلم کا مصدق (زکوٰۃ مول کرنے کے لئے) ہمارے پاس آیا۔ میں اس کے پاس جا کر بیٹھا اور اس کو سنا۔ وہ کہتا تھا کہ ہم سے عہد لیا گیا ہے کہ ہم دودھ پلانے والے جانور نہ لیں اور جدا جدا مال کو ایک جگہ نہ کریں (زکوٰۃ بڑھانے کے لئے) اور ملے ہوئے مال کو جدا نہ کریں۔ ایک شخص ان کے پاس اونچی کوہان والی زبردست اونٹنی لے کر آیا اور کہا کہ لو۔ اس نے انکار کر دیا۔ (۹۶)

صدقۃ الفطر: یہ بھی زکوٰۃ ہی کی قسم سے ہے اور ماہ رمضان کے اختتام پر نماز نید سے پہلے یا بعد میں گھر کے ہر فرد کی طرف سے ادا کیا جاتا ہے خواہ وہ بالغ ہو یا نابالغ۔ اس کی مقدار گیہوں میں نصف صاع اور جو اور کھجور میں ایک صاع ہے۔ ایک صاع تقریباً ماڑے تین سیر اور نصف صاع پونے دو سیر کا ہوتا ہے۔

مال تجارت کی زکوٰۃ: جو مال تجارت کی نیت سے خریدا گیا ہو وہی مال تجارت ہے۔ اس کی قیمت سونے چاندی کے نصاب کے برابر ہو تو اس پر زکوٰۃ واجب ہوگی۔ جس شہر میں مال تجارت موجود ہو اسی شہر کے نرخ سے قیمت لگائی جائے گی۔ اگر مال تجارت جنگل میں ہو تو اس کی قیمت اس شہر کی قیمت کے مطابق لگائی جائے گی جو وہاں سے زیادہ قریب ہو۔

سانمہ یعنی جنگل میں چرنے والے جانوروں کی زکوٰۃ: جو جانور جنگل میں چرتے ہیں اور ان کی چرائی پر مالک کو کچھ خرچ نہیں کرنا پڑتا، ایسے جانور خواہ تمام نر ہوں یا تمام مادہ یا طے جلتے ہوں تو ان پر زکوٰۃ واجب ہے، بشرطے کہ وہ یہ قدر نصاب ہوں۔ سانمہ جانوروں میں اونٹ، گائے اور بکری شامل ہیں۔ ان کے علاوہ کسی اور سانمہ پر زکوٰۃ نہیں۔

اونٹوں کی زکوٰۃ: اونٹوں کا نصاب پانچ اونٹ ہیں۔ اس سے کم میں زکوٰۃ

نہیں۔ نصاب کے اونٹ خواہ زہوں یا مادہ یا طے جملے ہوں، پانچ اونٹ سے لے کر ۲۳ اونٹ تک ہر پانچ اونٹ پر زکوٰۃ میں ایک ایسی بکری دینا واجب ہے جس کی عمر کا پہلا سال پورا ہو کر دوسرا سال شروع ہو گیا ہو، خواہ وہ بکری مادہ ہو یا زہ۔

۲۵ اونٹوں پر ایک ایسی اونٹنی واجب ہوگی جس کی عمر کا دوسرا سال شروع ہو چکا ہو۔ ۳۶ اونٹوں پر ایک ایسی اونٹنی دی جائے گی جس کی عمر کا تیسرا سال شروع ہو چکا ہو۔ (۹۷)

اونٹوں کی زکوٰۃ میں مادہ جانور دیا جائے گا، نہ جائز نہیں۔ البتہ جب بکری واجب ہوتی ہے تو اس کا زہ اور مادہ دونوں جائز ہیں۔

گائے، بیل، بھینس وغیرہ کی زکوٰۃ: گائے اور بھینس خواہ زہو یا مادہ، دونوں کا نصاب ایک ہے۔ جنگل میں چرنے والی گائے اور بھینس کا نصاب تیس گائے یا تیس بھینسوں کا ہے۔ اگر گائے اور بھینس دونوں کو ملا کر نصاب پورا ہوتا ہو تو دونوں کو ملا کر زکوٰۃ میں وہ جانور دیا جائے گا جو تعداد میں زیادہ ہو۔ اگر تعداد میں گائے زیادہ ہوں گی تو گائے کا ایک ایسا بچہ دیا جائے گا جس کی عمر کا دوسرا سال شروع ہو چکا ہو اور اگر بھینس زیادہ ہو تو بھینس کا ایک بچہ دیا جائے گا جس کی عمر کا دوسرا سال شروع ہو چکا ہو۔ (۹۸)

بھیڑ بکری کی زکوٰۃ: جنگل میں چرنے والی بھینس و بکریوں کا نصاب چالیس ہے۔ اس سے کم میں زکوٰۃ نہیں۔ جب تعداد چالیس ہو جائے اور اس پر پورا سال گزر جائے تو زکوٰۃ میں ایک بکری یا بھینس واجب ہوگی۔ ۱۲۱ کی تعداد پر ۲ بکریاں یا ۲ بھینسیں واجب ہوں گی۔ (۹۹)

گھوڑوں پر زکوٰۃ واجب نہیں۔ اگر وہ تجارت کے لئے ہوں اور ان کی قیمت

۹۷۔ مزید تفصیل کتب فقہ میں دیکھئے۔

۹۸۔ مزید تفصیل کتب فقہ میں دیکھئے۔

۹۹۔ تفصیل کے لئے کتب فقہ دیکھئے۔

نصاب کے برابر یا اس سے زیادہ ہو تو قیمت کا چالیسواں حصہ زکوٰۃ لی جائے گی خواہ وہ گھوڑے جنگل میں چرتے ہوں یا گھریں کھاتے ہوں۔

گدھے، فخر، سدھائے ہوئے کتوں اور ہرن وغیرہ پر زکوٰۃ نہیں۔ اگر یہ جانور تجارت کے لئے ہوں تو تجارتی مال کی طرح قیمت کے اعتبار سے چالیسواں حصہ زکوٰۃ لی جائے گی۔ جو جانور بل چلانے، زمین سیراب کرنے یا بار برداری کے کام آتے ہیں نصف سال سے زیادہ گھریں چارہ کھاتے ہیں، ان پر زکوٰۃ نہیں۔

مصارف زکوٰۃ: زکوٰۃ و صدقات واجبہ کے آٹھ مصارف ہیں:

۱۔ فقیر: جس کے پاس تھوڑا سا بڑھنے والا مال ہو اور وہ قرض سے بچا ہوا ہو اس پر فقیر کہتے ہیں۔ فقیر عالم کو زکوٰۃ دینا، فقیر جاہل کو دینے سے افضل ہے۔ غیر مسلم کو زکوٰۃ نہیں دی جاسکتی خواہ وہ ذمی (جزیہ دینے والا) ہو یا حربی (جو غیر مسلم ریاست میں رہتا ہو)۔ (۱۰۰)

۲۔ مسکین: مسکین وہ ہے جس کے پاس کچھ نہ ہو اور وہ اپنے کھانے یا بدن ڈھونپنے کے لئے مانگنے پر مجبور ہو اور اس کے لئے سوال کرنا حلال ہو۔ زکوٰۃ کے حکم کے اعتبار سے فقیر اور مسکین دونوں ایک سا ہیں کہ جس کے پاس اس کی ضرورت اصلہ سے زائد یہ قدر نصاب مال نہ ہو اس کو زکوٰۃ دی جاسکتی ہے اور اس کے لئے زکوٰۃ لینا جائز ہے۔ (۱۰۱)

۳۔ عامل: عامل اس کارکن کو کہتے ہیں جو اسنامی حکومت کی طرف سے صدقات، زکوٰۃ اور عشر وغیرہ وصول کر کے بیت المال میں جمع کرنے کی خدمت پر مامور ہوتا ہے۔ عامل کو اوسط درجے کا خرچ دیا جائے گا۔ (۱۰۲)

۴۔ ولایۃ القلوب: ان کی تین قسمیں ہیں۔

۱۰۰۔ رضی اللہ عنہما فی تفسیر مظہری: ج ۳، ص ۲۳۱۔ عمدۃ اللغ: ج ۳، ص ۱۲۷

۱۰۱۔ مظہری: ج ۳، ص ۲۳۲۔ معارف القرآن: ج ۳، ص ۳۹۶

۱۰۲۔ مظہری: ج ۳، ص ۲۳۳

- ۱۔ وہ جن کی آپ صلی اللہ علیہ وسلم نے اس لئے تالیف قلب کی کہ وہ مسلمان ہو جائیں۔
- ۲۔ وہ جو مسلمان تو ہو چکے تھے مگر ان کا ایمان قوی نہ تھا۔ جیسے عیینہ بن حصین، اقرع بن حابس، عباس بن مرداس اسلمی۔ آپ صلی اللہ علیہ وسلم نے ایسے لوگوں کو اس لئے عطا کیا کہ ان کا اسلام قوی ہو جائے۔
- ۳۔ وہ لوگ جن کو اس لئے عطا کیا گیا، تاکہ وہ مسلمانوں کو نقصان پہنچانے سے باز رہیں۔ اس تیسری قسم میں وہ لوگ بھی شامل ہیں جنہیں کفار و منافقین زکوٰۃ سے قتال کے لئے صدقات وغیرہ عطا کر کے ان کی تالیف قلب کی گئی۔
- یہ تالیف قلب اب ختم ہو چکی ہے، کیوں کہ اللہ نے اسلام کو عزت عطا کر دی ہے۔ (۱۰۳)

- ۵۔ رقاب۔ اس سے مراد وہ غلام ہیں جن کے آقاؤں نے مال کی ایک ذرا مقدار متعین کر کے کہہ دیا کہ اگر تم اتنا مالی ٹکڑا کر بیس دے دو تو تم آزاد ہو۔ شرعی اصلاح میں اس کو مکاتب کہتے ہیں۔ ایسے شخص کو آزادی حاصل کرنے کے لئے زکوٰۃ میں سے عطا دیا جائے۔ غلام کی گلو خلاصی کے لئے دینا فقیر و مسکین کو دینے سے زیادہ افضل ہے۔
- ۶۔ غارم یعنی قرض دار۔ اگر قرض کے پاس قرض ادا کرنے کے لئے نہ ہو تو اس کو قرض کی ادائیگی کے لئے زکوٰۃ دینا جائز ہے یہ شرط ہے کہ وہ شخص غیر باغی ہو۔ غلام کی گلو خلاصی کی طرح قرض دار کو قرض کی ادائیگی کے لئے دینا عام فقر و مساکین کو دینے سے زیادہ افضل ہے۔ (۱۰۴)

- ۷۔ فی سبیل اللہ: اس سے وہ غازی مراد ہیں جو اپنے فقر کی وجہ سے غلامی یا سواری نہ ہونے کی بنا پر جو ادنی سبیل اللہ میں شرکت سے عاجز ہوں۔ ایسے شخص کو زکوٰۃ دینا جائز ہے۔ غالب غلوں اور دین دار مستحق عالموں کو دینا بڑا ثواب ہے۔ (۱۰۵)

۱۰۳۔ مرضیاتی۔ ہدایۃ: کتاب الزکوٰۃ، ج ۱، ص ۱۸۴

۱۰۴۔ حارف: القرآن، ج ۳، ص ۴۰۶

۱۰۵۔ عمدة الفقہ: ج ۳، ص ۱۳

۸۔ مسافر: ابن السبیل سے مراد مسافر ہے۔ جو مسافر وطن سے دور ہونے کی بنا پر اپنے مال سے جدا ہے اور اس کے پاس خرچ ختم ہو گیا ہے یا اس کا مال چوری ہو گیا ہے یا کوئی اور ایسی وجہ ہو گئی کہ گھر تک پہنچنے کا خرچ نہیں رہا تو ایسے مسافر کو زکوٰۃ دینا جائز ہے اگرچہ وہ اپنے وطن میں مال دار ہو۔ ایسے مسافر کو اپنی ضرورت کے لئے لینا جائز ہے۔ ضرورت سے زیادہ لینا حلال نہیں۔ (۱۰۶)

۲۔ عشر

فصل اور پھلوں کی زکوٰۃ کو عشر کہتے ہیں۔ اس کا کوئی نصاب مقرر نہیں۔ پیداوار خواہ کم ہو یا زیادہ سب میں عشر واجب ہوتا ہے بشرطے کہ پیداوار کی مقدار ایک صاع (ساڑھے تین سیر انگریزی) سے کم نہ ہو۔ زرعی پیداوار میں عشر واجب ہونے کے لئے پورا سال گزرنا شرط نہیں بلکہ سال میں جتنی مرتبہ پیداوار حاصل ہوگی اتنی ہی دفعہ عشر واجب ہوگا۔ سبزیوں وغیرہ میں بھی عشر واجب ہے۔ جو زمینیں، بارش کے پانی، ندی نالوں اور نہروں وغیرہ سے آلات کے بغیر سیراب ہوتی ہیں ان میں دسواں حصہ (عشر) واجب ہے۔ اگر زمین کو کنوئیں، رہٹ، ٹیوب ویل وغیرہ آلات سے سیراب کیا گیا، ہو یا پانی خرید کر زمین سیراب کی گئی ہو تو نصف عشر یعنی بیسواں حصہ واجب ہوگا۔

سالم بن عبد اللہ اپنے والد سے روایت کرتے ہیں کہ رسول اللہ صلی اللہ علیہ وسلم

نے فرمایا:

فيما مقت السماء والعيون، او كاعثريا، العشر وما سقى

بالتضح نصف العشر (۱۰۷)

وہ زمین جسے آسمان (بارش کا پانی) یا چشمہ سیراب کرتا ہو یا وہ خود

۱۰۶۔ تلمذ لفقہ: ج ۳، ص ۱۳۱

۱۰۷۔ بخاری: ج ۱، ص ۳۶۵، رقم: ۱۳۸۳۔ مسلم: ج ۲، ص ۷۵، رقم: ۹۸۱۔ ترمذی: ج ۲، ص ۱۳۳،

رقم: ۶۶۹۔ ابن ماجہ: ج ۲، ص ۵۷۹، رقم: ۱۸۱۶

بہ خود سیراب ہوتی ہو، اس کی پیداوار سے دسواں حصہ لیا جائے گا اور جو زمین کنوئیں سے پانی کھینچ کر سیراب کی جائے اس سے نصف عشر یعنی بیسواں حصہ لیا جائے گا۔

زکوٰۃ کے جو آٹھ مصارف اور بیان ہوئے ہیں، عشر کے مصارف بھی وہی

ہیں۔

۳۔ وراثت

جب مسلمان ہجرت کر کے مدینے پہنچے تو وہ نہایت بے سرو سامانی کی حالت میں تھے۔ نیز یہ کہ اگر باپ مسلمان ہے تو بیٹا کافر ہے، ایک بھائی کافر ہے تو دوسرا بھائی مسلمان، ایسی حالت میں وراثت کا قانون نافذ نہیں ہو سکتا تھا، چنانچہ آپ صلی اللہ علیہ وسلم نے ان کی کفالت کے لئے مہاجرین و انصار میں مواخات کا رشتہ قائم فرمایا، جس سے مہاجرین و انصار آپس میں بھائی بھائی بن گئے اور ان کو سگے بھائیوں جیسے حقوق حاصل ہو گئے۔ لہذا اگر کوئی انصاری مرتا تو اس کا مہاجر بھائی اس کی جائیداد کا وارث و حق دار ہوتا۔ یہ صورت حال جنگ بدر تک رہی۔ عربوں میں اس سے پہلے بھی یہ دستور تھا کہ دو آدمی آپس میں معاہدہ کر لیتے کہ ہم دونوں آپس میں ایک دوسرے کے وارث بن گئے۔ جب ان دونوں میں سے کوئی مرتا تو دوسرا اس کا وارث ہوتا۔ پھر ۳ ہجری میں قرآن کریم نے یہ قاعدہ منسوخ کر دیا۔ چنانچہ ارشاد ہے:

وَأُولُو الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ (۱۰۸)

اور جو لوگ رشتے دار ہیں وہ اللہ کے حکم کی رو سے آپس میں ایک

دوسرے (کی وراثت) کے زیادہ حق دار ہیں۔

اس آیت کے نزول کے بعد مواخات کی بنا پر وراثت موقوف ہو گئی اور خاندان

اور قرابت داروں میں وراثت جاری ہو گئی۔

حضرت عبداللہ بن عباس رضی اللہ عنہما نے آیت وَلِكُلِّ جَعَلْنَا مَوَالِي (۱۰۹) کے بارے میں فرمایا کہ موالی کے معنی ورثا کے ہیں اور وَالَّذِينَ عَقَدْتَ اِيْمَانُكُمْ (۱۰) کا مطلب یہ ہے کہ جب مہاجرین مدینے آئے تو مہاجرین کے ورثا انصاری ہوتے تھے ان کے رشتے دار وارث نہیں ہوتے تھے۔ یہ اس اخوت کی وجہ سے تھا جو نبی کریم صلی اللہ علیہ وسلم نے قائم فرمائی تھی۔ پھر (مہاجرین کے ورثا کے آجانے کے بعد) جب آیت وَلِكُلِّ جَعَلْنَا مَوَالِي نازل ہوئی تو پہلی آیت وَالَّذِينَ عَقَدْتَ اِيْمَانُكُمْ منسوخ ہو گئی (یعنی پہلی تراخات منسوخ ہو گئی) سوائے امداد، تعاون اور خیر خواہی کے (یہ مسلمان پر اپنے دوسرے مسلمان بھائی کے لئے ضروری ہے) اور وصیت جتنی چاہے کی جاسکتی ہے۔ (۱۱۱) غزوہ احد کے موقع پر ایسے بہت سے صحابہ شہید ہو گئے جو شہادت سے پہلے وصیت نہ کر سکے اس لئے ان کی میراث کی تقسیم میں دقت پیش آئی۔ آخر ۳ھ میں سورہ نساء آیات ۱۱-۱۳ میں وراثت کے مفصل احکام نازل ہوئے جن کی رو سے مردوں، عورتوں اور دیگر رشتے داروں کے حصے مقرر ہوئے۔

حضرت جابر بن عبداللہ کہتے ہیں کہ سعد بن ربیع کی عورت اپنی دونوں لڑکیوں کو لے کر نبی کریم صلی اللہ علیہ وسلم کی خدمت میں حاضر ہوئیں اور عرض کی یا رسول اللہ صلی اللہ علیہ وسلم! یہ دونوں سعد کی بیٹیاں ہیں جو احد کے دن آپ کے ساتھ شہید ہو گئے۔ جو کچھ مال ان کے باپ نے چھوڑا تھا وہ سب ان کے بچپانے لے لیا ہے۔ اور لڑکی کا نکاح اسی وقت ہوتا ہے جب اس کے پاس مال ہو۔ یہ سن کر نبی کریم صلی اللہ علیہ وسلم خاموش ہو گئے یہاں تک کہ آیت میراث (يُوْصِيْكُمْ اللّٰهُ فِيْ اَوْلَادِكُمْ) (۱۱۲) آخر تک نازل ہوئی۔ پھر رسول اللہ صلی اللہ علیہ وسلم نے سعد بن ربیع کے بھائی کو بلا یا اور فرمایا:

۱۰۹۔ نساء: ۳۳

۱۱۰۔ نساء: ۳۳

۱۱۱۔ بخاری: ج ۲، ص ۶۶، رقم ۲۲۹۲

۱۱۲۔ نساء: ۱۱

اعط ابنتی سعد ثلثی ماله واعط امرء ته الثمن وخذ انت
وما بقی (۱۱۳)

سعد کے مال میں سے اس کی دونوں بیٹیوں کو ۲ تہائی مال دے دو
اور اس کی عورت کو آٹھواں حصہ دے دو اور جو کچھ باقی بچے وہ تم
لے لو۔

جابر بن عبد اللہ کہتے ہیں کہ رسول اللہ صلی اللہ علیہ وسلم میری عیادت کے لئے
تشریف لائے، اس وقت میں بنی سلمہ میں مریض تھا۔ میں نے عرض کیا یا نبی اللہ ﷺ۔ پنا
مال اپنی اولاد میں کس طرح تقسیم کروں؟ آپ نے کچھ جواب نہ دیا یہاں تک کہ نہایت
یُوصِيكُمُ اللّٰهُ فِيْ اَوْلَادِكُمْ لِلَّذِيْ كَرِهْتَ مِنْهُ لِلَّذِيْ نَحَبْتُمْ نَازِلٌ هُوَئِي۔ (۱۱۳)

میراث وہ مال ہے جو کسی کے مرنے پر شرعی طور پر اس کے وارثوں میں تقسیم
ہوتا ہے یا وصیت کے ذریعے کسی خاص وارث کو یا کسی اور کو ملتا ہے۔ یورپ میں دانا
مرنے والے کا سارا ترکہ اس کے بڑے، لڑکے کو مل جاتا ہے اور باقی سب محروم بنتے
ہیں۔ اس کے علاوہ اگر مرنے والا چاہے تو اپنی اولاد کو محروم کر کے اپنے سارے ترکہ کی
وصیت کسی بھی شخص کے نام کر سکتا ہے۔ اس سے دولت تقسیم ہونے اور پھیلنے کی بجائے
سنتی اور محدود ہوتی ہے۔

زمانہ جاہلیت میں عرب کے لوگ اپنی لڑکیوں کو میراث میں حصہ نہیں دیتے
تھے۔ اسی طرح متوفی کی بیوی صرف ترکہ کے ہی سے محروم ہی نہیں رہتی تھی بل کہ وہ خاندانی
وارث کو ترکہ میں مل جاتی تھی۔ متوفی کے چھوٹے لڑکے بھی میراث میں حصہ پاتے تھے۔
محروم رہتے تھے۔ متوفی کے صرف بڑے بیٹے کو میراث میں حصہ ملتا تھا۔ اگر بڑا بیٹا نہ ہوتا
تو متوفی کا باپ یا بھائی میراث میں حصہ پاتا، کیوں کہ عرب کے لوگ زمانہ جاہلیت
میں صرف ان کو میراث میں حصہ دیتے تھے جو دشمن سے جنگ کرنے کی صلاحیت رکھتے

۱۱۳۔ ابن ماجہ: ج ۳، ص ۲۰۲، رقم ۲۴۲۰، ترمذی: ج ۴، ص ۲۸، رقم ۲۰۹۹

۱۱۳۔ ترمذی: ج ۴، ص ۳۰، رقم ۲۱۰۳

ہوں۔ اگر کسی کے اولاد نہ ہوتی تو وہ کسی کو تنہی بنا لیتا اور اس کی تمام دولت اس لے پاک کو مل جاتی۔

اس کے برعکس اسلام نے جنگی صلاحیت کی بہ جائے نسبی تعلق کو بنیاد بنایا، اور قرار دیا کہ متوفی کا ترکہ اس کی اولاد میں تقسیم کیا جائے گا، خواہ وہ بڑی ہو یا چھوٹی، مذکر ہو یا مؤنث، خواہ ان کی تعداد کتنی ہی کیوں نہ ہو۔ ان کے بعد یہی دولت اور جائیداد ان کے ورثہ میں تقسیم ہوتی چلی جاتی ہے۔ اسلام نے بیوی کو ترکہ کا مستحق قرار دیا ہے۔ اسی طرح دولت چند افراد میں محدود نہیں رہتی بل کہ وہ پورے معاشرے میں گردش کرتی رہتی ہے۔

نظام وراثت کی خصوصیات

اسلامی نظام وراثت کی اہم خصوصیات یہ ہیں:

۱۔ قرابت لے لحاظ سے وارثوں کی ایک طویل فہرست رکھی گئی ہے جس سے متاثرہ کہ دولت زیادہ سے زیادہ تقسیم ہوتی اور پھلتی ہے۔

۲۔ دنیا کے تمام نظام ہائے وراثت کے برعکس، اسلام نے عورتوں کو بھی میراث کا مستحق قرار دیا ہے۔ قرآن کریم میں ارشاد ہے:

لِّلرِّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ وَلِلنِّسَاءِ
نَصِيبٌ مِّمَّا تَرَكَ الْوَالِدَانِ وَالْأَقْرَبُونَ مِمَّا قَلَّ مِنْهُ أَوْ كَثُرَ ۗ
نَصِيبًا مَّفْرُوضًا (۱۱۵)

مردوں کے لئے بھی اس مال میں ایک حصہ ہے جو والدین اور اقربا چھوڑ کر جائیں اور عورتوں کے لئے بھی اس مال میں ایک حصہ ہے جو والدین اور اقربا چھوڑ کر جائیں۔ تھوڑے میں سے بھی اور زیادہ میں سے بھی ایک حصہ مقرر ہے۔

۳۔ اسلام نے مرنے والے کو یہ اختیار نہیں دیا کہ وہ کسی وارث کو محروم کر دے

یا کسی حصے میں ترمیم کر دے۔

۴۔ چھوٹی اور بڑی اولاد میں کوئی فرق نہیں کیا گیا بلکہ سب کو برابر حصہ دیا گیا ہے۔

۵۔ کسی وراثت کے لئے اس کے وراثت کے حصے کے علاوہ کسی قسم کے مال کی

وصیت کرنا ممنوع قرار دیا گیا۔ اس طرح متوفی کے مال میں سے کوئی وارث اپنے وارثت کے حصے کے سوا کچھ نہیں پاسکتا۔

۶۔ متوفی وارثوں کے سوا دوسرے لوگوں کے لئے وصیت کر سکتا ہے۔ اس

طرح وراثت کی تقسیم سے پہلے دولت کا ایک حصہ وصیت پر صرف ہو جاتا ہے۔

۷۔ وصیت کرنے والے کو صرف ایک تہائی مال تک کی وصیت کا اختیار ہے۔

اس طرح اقربا کے حقوق بھی محفوظ ہو گئے اور ارتکاز دولت کے اس خطرے کا بھی سدباب ہو گیا جو پورے مال کی وصیت کی صورت میں پیدا ہو سکتا تھا۔

۴۔ وصیت

قرآن کریم میں ارشاد ہے:

كُتِبَ عَلَيْكُمْ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا مَلِكًا
الْوَصِيَّةَ لِلْأَوْلِيَّةِ وَالْأَقْرَبِينَ بِالْمَعْرُوفِ ۚ حَقًّا عَلَى الْمُتَّقِينَ ۝
فَمَنْ بَدَّلَهُ بَعْدَ مَا سَمِعَهُ فَأَنَّمَا إِنَّمَا عَلَى الَّذِينَ يَبْدِلُونَهُ ۚ إِنَّ
اللَّهَ سَمِيعٌ عَلِيمٌ ۝ فَمَنْ خَافَ مِنْ مَوْصٍ جَنَفًا أَوْ إِثْمًا
فَاصْلَحَ بَيْنَهُمْ فَلَا إِثْمَ عَلَيْهِ ۚ إِنَّ اللَّهَ غَفُورٌ رَحِيمٌ ۝ (۱۱۶)

تم پر یہ بات فرض کر دی گئی کہ جب تم میں سے کسی کی موت نزدیک
آنے اور وہ ترکے میں کچھ مال چھوڑے تو اس کو ماں باپ اور
رشتے داروں سے لئے دستور کے مطابق وصیت کرنی چاہئے۔ یہ
پرہیز گاروں پر ضروری ہے۔ پھر جو شخص اس وصیت کو سن کر بدل

دے تو اس کا گناہ اسی پر ہے جو اس کو بدلتا ہے۔ بے شک اللہ خوب سننے والا ہے۔ اور جس کو وصیت کرنے والے کی جانب سے طرف داری یا نا انصافی کا اندیشہ ہو اور اس نے ان میں صلح کرادی تو اس پر کچھ گناہ نہیں۔ بے شک اللہ معاف کرنے والا مہربان ہے۔

اسلام میں جب تک میراث کے حصے مقرر نہیں ہوئے تھے، یہ قسم تھا کہ مرنے والا اپنے ترکے کے ایک تہائی میں اپنے والدین اور دوسرے رشتے داروں کے لئے جتنا دانا مناسب سمجھے اس کی وصیت کر دے۔ باقی دو تہائی جو بچتا تھا وہ اولاد کا حق ہوتا تھا۔ اس آیت میں وصیت کے اسی حکم کا بیان ہے۔ اس کے تین جز ہیں:

- ۱۔ مرنے والے کے ترکے میں اولاد کے سوا کسی دوسرے وارث کے حصے مقرر نہیں ہیں۔ ان کے حصوں کا تعین مرنے والے کی وصیت کی بنیاد پر ہوگا۔
- ۲۔ دوسرے رشتے داروں کے لئے وصیت کرتا مرنے والے پر فرض ہے۔
- ۳۔ ایک تہائی مال سے زیادہ کی وصیت جائز نہیں۔

ان تینوں احکام میں سے پہلا حکم اکثر صحابہ و تابعین کے نزدیک میراث کی آیت نازل ہونے کے بعد منسوخ ہو گیا۔ دوسرا حکم جس کی رو سے رشتے داروں کے لئے وصیت کرنا فرض ہے وہ باجماع امت منسوخ ہے، کیوں کہ رسول اللہ صلی اللہ علیہ وسلم نے خدیجہ حجۃ الوداع میں فرمایا کہ اللہ نے ہر ایک حق والے کو اس کا حق خود دے دیا ہے، اس لئے اب وارث کے لئے وصیت جائز نہیں۔ البتہ جو رشتے دار شرعی وارث نہیں ان کے لئے ایک تہائی مال تک وصیت کرنے کی اجازت ہے۔ تیسرا حکم جس میں ایک تہائی مال سے زیادہ کی وصیت جائز نہیں، اب بھی باقی ہے۔ البتہ وارثوں کی اجازت سے ایک تہائی مال سے زیادہ بل کہ پورے مال کی وصیت جائز ہے۔ (۱۱۷)

حضرت ابن عباس رضی اللہ عنہما سے روایت ہے کہ رسول اللہ صلی اللہ علیہ وسلم

-- فرمایا:

۱۱۔ مفتی محمد شفیع۔ معارف القرآن: ج ۱، ص ۳۳۹۔ ۳۴۰

الحقوا الفرائض باهلها، فما بقى فهو لاولى رجل

ذکر (۱۱۸)

میراث اس کے مستحق تک پہنچا دو اور جو کچھ بچے وہ سب سے زیادہ قریبی مرد رشتے دار کا حصہ ہے۔

حضرت سعد بن ابی قاص رضی اللہ عنہ سے روایت ہے کہ نبی کریم صلی اللہ علیہ وسلم میری عیادت کے لئے تشریف لائے۔ میں اس وقت کے میں تھا۔ (جیت الوداع یا مکہ کے موقع پر) آپ صلی اللہ علیہ وسلم اس سرزمین پر موت کو پسند نہیں فرماتے تھے جہاں سے کوئی ہجرت کر چکا ہو۔ آپ نے فرمایا:

یرحمہ اللہ بن عبراء، قلت یارسول اللہ صلی اللہ علیہ وسلم اوصی بمالی کلہ؟ قال لا، قلت فالشطر؟ قال لا، قلت الثلث؟ قال الثلث والثلث کثیر، انک ان تدع ورثتک اغنیاء خیر من ان تدعہم عالة یتکففون الناس فی ایدیہم وانک مهما انفقمت من نفقة اناہا صدقة حتی اللقمة الی ترفعہا الی فی امراتک دعی اللہ ان یرفعک فیتفع بک ناس ویضربک آخرون ولم یکن لہ یومئذ الابنة (۱۱۹)

اللہ ابن عفرا، (سعد) پر رحم فرمائے۔ میں نے عرض کیا یا رسول اللہ صلی اللہ علیہ وسلم کیا میں (اللہ کی راہ میں) اپنے تمام مال کی وصیت کر دوں؟ آپ نے فرمایا نہیں۔ میں عرض کیا پھر آدھے کی کر دوں۔ آپ نے فرمایا نہیں۔ میں نے کہا تہائی کی کر دوں۔ آپ نے فرمایا ایک تہائی کی کر سکتے ہو اور ایک تہائی بہت ہے۔ اگر تم اپنے وارثوں کو اپنے پیچھے مال دار چھوڑو تو یہ اس سے بہتر ہے کہ تم

۱۱۸۔ بخاری: ج ۴، ص ۲۶۵، رقم ۶۷۳۲

۱۱۹۔ بخاری: ج ۲، ص ۲۰۵، رقم ۲۷۴۲

انہیں محتاج چھوڑو کہ وہ لوگوں کے سامنے ہاتھ پھیلاتے پھریں، اور اس میں کوئی شک نہیں کہ تم بھی خرچ کرو گے تو وہ صدقہ ہوگا، یہاں تک کہ وہ لقمہ بھی جو تم اٹھا کر اپنی بیوی کے منہ میں ڈالو گے۔ ممکن ہے اللہ تمہیں شفا دے اور بہت سے لوگوں کو تم سے فائدہ ہو اور دوسرے بہت سے لوگ (اسلام کے مخالف) نقصان اٹھائیں۔ اس وقت تک حضرت سعد کی ایک صاحبزادی تھی۔

دوسری روایت میں ہے کہ حضرت سعد کی بیماری بہت سنگین تھی اور بچنے کی امید نہیں تھی۔ اس لئے جب آپ صلی اللہ علیہ وسلم عیادت کے لئے تشریف لائے تو انہوں نے اپنا سارا مال اللہ کے راستے میں دینے کے بارے میں پوچھا۔ ان کے متعلق آپ کی پیشین گوئی سچ ثابت ہوئی اور اس واقعے کے بعد وہ بیچاس سال تک زندہ رہے اور اسلام میں تسلیم الشان کارنامے انجام دیئے۔

د۔ صدقات نافلہ

قرآن کریم میں متعدد جگہ اللہ تعالیٰ نے مومنوں کو اپنے دیئے ہوئے رزق سے ضرورت مندوں پر خرچ کرنے کی ترغیب دی ہے۔ جیسے ارشاد ہے:

يَا أَيُّهَا الَّذِينَ آمَنُوا أَنْفِقُوا مِمَّا رَزَقْنَاكُمْ مِنْ قَبْلِ أَنْ يَأْتِيَكُمْ يَوْمٌ لَا يَبِيعَ فِيهِ وَلَا خَلَّةٌ وَلَا شَفَاعَةٌ (۱۲۰)

اے ایمان والو! جو رزق ہم نے تمہیں دیا ہے اس میں سے اس دن کے آنے سے پہلے (اللہ کی راہ میں) خرچ کر لو جس دن نہ تو خرید و فروخت ہوگی اور نہ دوستی کام آئے گی اور نہ سفارش چلے گی۔

دوسری جگہ ارشاد ہے:

وَسَارِعُوا إِلَى مَغْفِرَةٍ مِنْ رَبِّكُمْ وَجَنَّةٍ عَرْضُهَا السَّمَوَاتُ

وَالْأَرْضُ لَا تُعِدُّ لِلْمُتَّقِينَ ۝ (۱۴۱)

اور اپنے رب کی مغفرت اور جنت کی طرف دوڑو جس کا عرض آسمانوں اور زمین کے برابر ہے اور وہ پرہیزگاروں کے لئے تیار کی گئی ہے۔

اس آیت میں مغفرت کو جنت پر مقدم کرنے میں اس امر کی جانب اشارہ ہے کہ مغفرت الہی کے بغیر جنت کا حصول ممکن نہیں، کیوں کہ انسان اگر تمام عمر بھی نیک کام کرتا رہے اور گناہوں سے بچتا رہے تب بھی اس کے تمام اعمال جنت کی قیمت نہیں ہو سکتے، بل کہ انسان کو دنیا میں جو نعمتیں حاصل ہیں اس کے اعمال تو ان میں سے بھی کسی ادنیٰ نعمت کا بدل نہیں ہو سکتے۔ اس لئے جنت میں لے جانے والی صرف مغفرت الہی اور اس کا فضل ہے۔ اگرچہ ہمارے اعمال جنت کی قیمت نہیں ہو سکتے، مگر اللہ تعالیٰ کی سنت اور عادت یہی ہے کہ وہ اپنے فضل سے اسی بندے کو نوازتا ہے جو اس پر ایمان کے ساتھ اعمال صالحہ کرتا ہے۔ اس لئے اعمال صالحہ کی ادائیگی میں کوتاہی نہیں ہونی چاہئے۔

حضرت ابو ہریرہ رضی اللہ عنہ نبی کریم صلی اللہ علیہ وسلم سے روایت کرتے ہیں:

قال الله تبارك وتعالى يا ابن آدم انفق انفق عليك وقال يمين

الله ملائتي سحاء لا يفضيحصها شيء الليل والنهار (۱۴۲)

اللہ تعالیٰ فرماتا ہے کہ اے ابن آدم! تو خرچ کر کہ میں بھی تیرے

اد پر خرچ کروں اور آپ نے فرمایا کہ اللہ تعالیٰ کا ہاتھ بھرا ہوا ہے۔

رات دن خرچ کرنے سے کچھ کم نہیں ہوتا۔

آپ صلی اللہ علیہ وسلم نے متعدد مواقع پر اسلامی ریاست اور غریبوں کی

ضروریات کے لئے صحابہ کرام کو صدقاتِ فائدہ کی طرف متوجہ فرمایا تو لوگوں نے خوب دل

کھول کر اس میں حصہ لیا۔

۱۴۱۔ آل عمران: ۱۳۳

۱۴۲۔ مسلم: ج ۲، ص ۸۶، رقم ۹۹۳

غزوہ تبوک کے موقع پر آپ صلی اللہ علیہ وسلم نے صحابہ کرام کو اللہ کے راستے میں خرچ کرنے اور سواری مہیا کرنے کی ترغیب دی تو صحابہ کرام اپنی استطاعت کے مطابق اونٹ اور مال لائے۔ حضرت عمر رضی اللہ عنہ اپنے گھوڑے کے کل اٹاٹے نقد و جنس لے آئے۔ حضرت ابو بکر صدیق رضی اللہ عنہ اپنے گھوڑے کے کل مال لے آئے۔ حضرت عثمان رضی اللہ عنہ تین سو اونٹ لے ہوئے مع ساز و سامان اور ایک ہزار اشرفی نقد لے آئے۔ آپ یہ دیکھ کر نہایت مسرور ہوئے اور فرمایا اے اللہ! میں عثمان سے راضی ہوں تو تم اس سے راضی ہو جا۔ نادار صحابہ نے مزدوری کر کے جو کچھ حاصل کیا وہ آپ کی خدمت میں پیش کر دیا، عورتوں نے اپنے زیورات لا حاضر کئے۔

ایک اور موقع پر جب قبیلہ مضر کا ایک وفد آپ کی خدمت میں حاضر ہوا تو آپ صلی اللہ علیہ وسلم ان کا فقر و فاقہ اور افلاس و ناداری دیکھ کر بے تاب ہو گئے، چہرہ انور متغیر ہوا اور فوراً لوگوں کو جمع فرما کر صدقے کی ترغیب دی۔ چنانچہ حضرت منذر بن جریر آپ والد سے روایت کرتے ہیں کہ ہم رسول اللہ صلی اللہ علیہ وسلم کے پاس تھے کہ دن کے شام میں کچھ لوگ ننگے پیر اور ننگے بدن نکلے میں چڑھے کی عبا نہیں پہنے ہوئے اور تیریں لٹکائے ہوئے آئے۔ ان میں سے اکثر بلبل کہ سب قبیلہ مضر کے لوگ تھے۔ ان کا فقر و فاقہ کو دیکھ کر رسول اللہ صلی اللہ علیہ وسلم کا چہرہ انور بدل گیا۔ پھر آپ اندر گئے اور آئے اور حضرت بلال کو اذان کا حکم دیا، اقامت کہی اور نماز پڑھی اور خطبہ دیا اور بت پڑھی:

يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً ۚ وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ ۗ إِنَّ اللَّهَ كَانَ عَلِيمًا
رَقِيصًا (۱۳۳)

اے لوگو! اپنے رب سے ڈرتے رہو جس نے تمہیں ایک جان سے

پیدا کیا اور اسی سے اس کا جوڑا پیدا کیا اور ان دونوں سے بہت سے مرد اور عورتیں پھیلائیں اور اللہ سے ڈرتے رہو جس کا واسطہ دے کر تم ایک دوسرے سے سوال کرتے ہو۔ اور قطع رحمی سے بچو۔ بے شک اللہ تمہارا نگہبان ہے۔

پھر آپ نے یہ آیت پڑھی:

يَا أَيُّهَا الَّذِينَ آمَنُوا اتَّقُوا اللَّهَ وَلْتَنْظُرْ نَفْسٌ مَّا قَدَّمَتْ لِغَدٍ وَاتَّقُوا
اللَّهَ (۱۲۴)

اے ایمان والو! اللہ سے ڈرتے رہو اور ہر شخص دیکھ لے کہ اس نے (آنے والے) کل کے لئے کیا آگے بھیجا ہے اور اللہ سے ڈرو۔ اور فرمایا:

تصدق رجل من شيناره، من درهمه، من ثوبه، من صاع بره
من صاع تمره حتى قال ولو بشق تمره، قال فجاء رجل من
الانصار بصره كادت كفه تعجز عنها، بل قد عجزت ، قال
ثم تتابع الناس، حتى رايت كومين من طعام وثياب، حتى
رايت وجه رسول الله صلى الله عليه وسلم يتهلل كأنه
ملهبة، فقال رسول الله صلى الله عليه وسلم من سن في
الاسلام سنة حسنة لله اجرها واجر من عمل بها بعده من
غير ان ينقص من اجورهم شي ومن سن في الاسلام سنة
سيئة كان عليه وزرها ووزر من عمل بها من بعده من غير ان
ينقص من اوزارهم شي. (۱۲۵)

(پھر لوگ صدقہ دینے لگے) کسی نے دینا دیا، کسی نے درہم، کسی

۱۲۴۔ الحشر: ۱۸

۱۲۵۔ مسلم: ج ۲، ص ۹۵، رقم ۱۰۱۷

نے کپڑا، کسی نے ایک صاع گیہوں، کسی نے ایک صاع کھجور دی، یہاں تک کہ آپ نے فرمایا خواہ کھجور کا ایک کٹڑا ہی (لاؤ)۔ پھر انصار میں سے ایک شخص ایک تھیلا لایا جس سے اس کا ہاتھ تھکا جا رہا تھا بل کہ تھک گیا تھا۔ پھر لوگوں کا تانتا بندھ گیا یہاں تک کہ میں نے کھانے اور کپڑے کے دو ڈھیر دیکھے اور (اتنے صدقات جمع ہوئے کہ) میں نے دیکھا کہ آپ کا چہرہ انور چمکنے لگا گیا کہ سونے کا ہو گیا۔ پھر آپ صلی اللہ علیہ وسلم نے فرمایا، جس نے اسلام میں اچھا طریقہ (کتاب و سنت کا طریقہ) جاری کیا اس کے لئے اپنے عمل کا بھی ثواب ہے اور جو لوگ اس کے بعد اس پر عمل کریں گے ان کا ثواب بھی اس کو ملے گا، ان لوگوں کے ثواب میں کسی قسم کی کمی کئے بغیر اور جس نے اسلام میں برا طریقہ (کتاب و سنت کے خلاف) جاری کیا اس کے اوپر اس کے عمل کا بھی بار ہے اور ان لوگوں کے عمل کا بھی جو اس کے بعد اس طریقے پر عمل کریں گے، ان لوگوں کے بار میں کسی قسم کی کمی کئے بغیر۔

۶۔ کفارات

اسلام نے معاشرے کے کم زور اور نادار افراد تک دولت پہنچانے کا ایک مستقل طریقہ یہ مقرر کیا ہے کہ اگر کوئی شخص کسی عذر کے بغیر رمضان المبارک کا روزہ توڑ دے تو اس پر مذکورہ دو مہینے کے روزے یعنی مسلسل ساٹھ روزے رکھنا لازم ہے۔ اگر وہ شخص روزے نہ رکھ سکے تو ساٹھ مسکینوں کو دو وقت کا کھانا کھلائے یا ان کو کپڑے دے۔ اسی طرح کسی مسلمان کو بلا عمد قتل کر دے یا قسم کھا کر اسے توڑ دے تو قتل کے معاملے میں دیت کے علاوہ مسلسل ساٹھ روزے رکھے یا ساٹھ مسکینوں کو کھانا کھلائے یا ان کو کپڑا دے، اور قسم توڑنے پر دس روزے رکھے یا دس مسکینوں کو کھانا کھلائے یا کپڑا دے۔ مذکورہ تمام کفارات میں کھانے اور

کپڑے کے علاوہ کھانے اور کپڑے کی قیمت بھی دی جاسکتی ہے۔ کفارات کا یہ طریقہ عام اور مستحقوں کی کفالت کے لئے نہایت مفید ثابت ہوتا ہے۔ اس لئے یہ بھی اسلام کے نفاذ میں معیشت کا حصہ ہے۔

بیت المال

حکومت کے خزانے کو بیت المال کہتے ہیں جو ملک کے تمام مسلمانوں کی مشترک ملک ہوتا ہے۔ بیت المال کی ابتدا عہد رسالت میں ہی ہو گئی تھی۔ اس وقت بیت المال کی آمدنی بہت کم تھی۔ جو کچھ جزیے اور خراج وغیرہ محصولات کی وصولی ہوتی تھی وہ اسی وقت لوگوں میں تقسیم کر دی جاتی تھی۔

بعض مورخین اور سیرت نگار کہتے ہیں کہ آپ صلی اللہ علیہ وسلم کے زمانے میں بیت المال کے لئے کوئی باقاعدہ عمارت نہ تھی اور نہ اس وقت اس کی ضرورت تھی اس لئے کہ جو کچھ مال آپ کے پاس آتا آپ اس کو جمع کر کے نہیں رکھتے تھے بل کہ اسی وقت اس کو مستحق لوگوں میں تقسیم فرمادیتے تھے، یہاں تک کہ جو مال صبح کے وقت آتا آپ اس کو دوپہر سے پہلے تقسیم فرمادیتے تھے اور جو مال شام کے وقت آتا اس کو رات سے پہلے تقسیم فرمادیتے تھے۔ ایک مرتبہ کا واقعہ ہے کہ آپ کے پاس نوے ہزار درہم آئے جو آپ نے ایک چٹائی پر رکھ دیئے۔ پھر آپ نے کھڑے ہو کر ان کو تقسیم کرنا شروع کیا تو آپ نے اس سائل کو (خالی) واپس نہیں کیا، یہاں تک کہ وہ سب تقسیم ہو گئے۔ پھر ایک شخص نے آپ سے سوال کیا تو آپ نے فرمایا:

ماعندی شیء ولكن ابتع علی، فاذا جاء ناشی قضیناه (۱۲۶)

میرے پاس کچھ نہیں لیکن تم ادھار لے لو، جب ہمارے پاس کوئی

چیز آئے گی تو ہم اس کو ادا کر دیں گے۔

ایک دفعہ بحرین سے خراج آیا جو لاکھوں درہم پر مشتمل تھا۔ آپ نے اس کو مسجد

کے اتن میں ڈلوادیا اور اس کی طرف نظر اٹھا کر بھی نہیں دیکھا۔ چنانچہ حضرت انس رضی اللہ عنہ کی روایت میں اس واقعے کی تفصیل موجود ہے۔ یہ پوری روایت معیشت نبوی کے بیان میں گزر چکی ہے۔ (۱۲۷)

بعض سیرت نگاروں اور مورخین کا یہ خیال درست نہیں کہ آپ کے زمانے میں بیت المال تو قائم ہو گیا تھا لیکن اس کے لئے کوئی عمارت نہ تھی، صحیح یہ ہے کہ آپ صلی اللہ علیہ وسلم کے آخری برسوں میں فدک اور خیبر سے زمینی پیداوار اور بعض عرب قبائل کا جزیہ اور وقف الماک کی آمدنی آنے لگی تھی۔ اس کے علاوہ وفود کے بیان میں آتا ہے کہ اہل فدک جب واپسی کے لئے رخت سفر باندھتے تو آپ صلی اللہ علیہ وسلم ان کو تحائف اور سفر خرچہ دیا کرتے تھے جو چاندی اور کھجور وغیرہ کی شکل میں ہوتا تھا۔ ظاہر ہے اس مقصد کے لئے کچھ مال بچا کر رکھا جاتا ہوگا اور اس کو محفوظ کرنے کے لئے بھی یقیناً کوئی انتظام ہوگا۔ چنانچہ ڈاکٹر حمید اللہ لکھتے ہیں:

حکومت کی آمدنی کی نگہداشت کی بھی ضرورت تھی اور یہ کام حضرت بلال رضی اللہ عنہ کے سپرد تھا جو مؤذن بھی تھے اور وزیر خزانہ بھی۔ لکھا ہے کہ مسجد نبوی کا ایک حجرہ اس کے لئے مخصوص تھا جس میں تالا پڑا رہتا تھا۔ یہ کمرہ حضرت بلال رضی اللہ عنہ کی نگرانی میں رہتا اور اس میں سرکاری رقم اور سرکاری ملکیت کی چیزیں رکھی جاتی تھیں۔ (۱۲۸)

حضرت بلال رضی اللہ عنہ بیت المال کی نگرانی کے علاوہ آپ صلی اللہ علیہ وسلم کے اخراجات کی نگرانی بھی کرتے تھے۔ ابن قیم نے لکھا ہے

کان بلال علی نفقاتہ (۱۲۹)

۱۲۷۔ بخاری۔ کتاب الصلوٰۃ: ج ۱، ص ۱۰۸، رقم ۴۲۱

۱۲۸۔ ڈاکٹر حمید اللہ۔ خطبات بھاو پور: ص ۲۳۵

۱۲۹۔ ابن قیم جوزیہ۔ زاد المعاد: ج ۱، ص ۱۲۸

حضرت بلال آپ کے اخراجات کے نگران تھے۔

آپ صلی اللہ علیہ وسلم کا معمول تھا کہ جب تک رقم آپ کے پاس موجود ہوتی تھی تو آپ گھر میں آرام نہیں فرماتے تھے۔ چنانچہ ایک مرتبہ فذک کے رئیس نے چار اونٹوں پر مشتمل کچھ کپڑے اور کھانے کا سامان بدینا آپ کو بھیجا۔ حضرت بلال رضی اللہ عنہ جو قرض لے کر آپ کے اخراجات کا بندہ بست کرتے تھے، اس وقت ایک یہودی کے مقروض تھے۔ انہوں نے یہ سامان بیچ کر یہودی کا قرض ادا کیا۔ اس سلسلے کی مفصل روایت حضرت بلال کی روایت سے معیشت نبوی کے بیان میں گزر چکی ہے۔ (۱۳۰)

آپ کے بعد حضرت ابو بکر صدیق رضی اللہ عنہ کے دور خلافت میں جب حکومت کے محصولات میں اضافہ ہوا تو باقاعدہ بیت المال کا قیام عمل میں آیا اور حضرت عبیدہ رضی اللہ عنہ کو اس کا نگران مقرر کیا گیا۔ اس وقت بھی جو محاصل آتے وہ اب مسلمانوں پر صرف کر دیئے جاتے تھے۔ (۱۳۱)

پھر حضرت عمر رضی اللہ عنہ کے دور خلافت میں فتوحات کا سلسلہ وسیع ہوا۔ اور بڑھتے بڑھتے مصر اور عراق تک پہنچ گیا۔ اس وقت حضرت عمر رضی اللہ عنہ نے صوبوں میں بیت المال کی باقاعدہ شاخیں کھلوائیں، اور عبداللہ بن ارقم کو خزانے کا امیر مقرر کرنے ان کے تحت کئی اصحاب کو مقرر کیا، بیت المال کی آمد و خرچ کے رجسٹر مرتب کر کے ان کا باقاعدہ حساب رکھا گیا۔ (۱۳۲)

خلیفہ کی حیثیت: بیت المال خلیفہ اور اس کے نمائندوں کی نگرانی میں رہتا تھا لیکن خلیفہ کو ذاتی طور پر بیت المال کی رقم وغیرہ کسی چیز پر کوئی اختیار نہیں ہوتا تھا۔ خلیفہ کی حیثیت ایک امین کی سی ہوتی تھی۔ اس سے سرکاری خزانے پر شاہی اقتدار اور نظام خلافت کے فرق کا پتہ چلتا ہے۔

۱۳۰۔ ابوداؤد: ج ۳، ص ۱۰۸، رقم ۳۰۵۵

۱۳۱۔ محمد یوسف الدین۔ اسلام کے معاشی نظریے: ج ۲، ص ۵۲۰

۱۳۲۔ محمد یوسف الدین۔ اسلام کے معاشی نظریے: ج ۲، ص ۵۲۰، ۵۲۱

بیت المال کی آمدنی: بیت المال کی آمدنی کے یہ چند ذرائع تھے۔

۱۔ اموال ظاہر کی زکوٰۃ، چرنے والے جانوروں کی زکوٰۃ، عشر، صدقۃ الفطر وغیرہ۔ ان سب کے مصارف وہی ہیں جو زکوٰۃ کے ذیل میں بیان ہوئے۔

۲۔ مال غنیمت، کانوں اور دھنیوں کا مال۔

۳۔ مال فئے، جزیہ اور وہ مال جو ذمی کافروں اور مستامن حربیوں سے لیا

جائے۔

۴۔ لاوارث مال، وقف

مال غنیمت: یہ ایک اتفاقی آمدنی ہے جو میدان جنگ میں دشمن پر فتح حاصل ہونے کی صورت میں حاصل ہوتی ہے۔ جنگی قیدیوں سے جو نذیہ وصول کیا جاتا ہے وہ بھی مال غنیمت ہی ہے۔ مال غنیمت اور فدیے کا پانچواں حصہ بیت المال میں جمع ہوتا ہے اور باقی مال جنگ کے شرکا میں تقسیم کیا جاتا ہے۔ مفتوحہ اراضی بھی بیت المال کی ملک ہوتی ہے۔

مال غنیمت کے مصارف: مسلمانوں کو سب سے پہلے غزوہ بدر میں مال غنیمت حاصل ہوا۔ لوگوں نے آپ صلی اللہ علیہ وسلم سے اس کی تقسیم کا طریقہ دریافت کیا تو آپ نے ان کو اللہ کا یہ حکم سنایا:

يَسْأَلُونَكَ عَنِ الْأَنْفَالِ ۗ قُلِ الْأَنْفَالُ لِلَّهِ وَالرَّسُولِ ۚ فَاتَّقُوا
اللَّهَ وَأَطِيعُوا أَمْرَ اللَّهِ وَأَطِيعُوا أَمْرَ رَسُولِهِ ۚ إِنَّكُمْ
لَعِنْدَ اللَّهِ لَمُؤْمِنُونَ ﴿۱۴۳﴾

لوگ آپ سے مال غنیمت کے بارے میں پوچھتے ہیں۔ آپ کہہ دیجئے کہ مال غنیمت تو اللہ اور رسول کا ہے۔ ستم اللہ سے ڈرتے رہو اور اپنے باہمی معاملات کی اصلاح کرو اور اگر تم مؤمن ہو تو اللہ اور اس کے رسول کی اطاعت کرو۔

اللہ تعالیٰ کا یہ خاص انعام ہے کہ اس نے مسلمانوں کے لئے اس مال کو حلال کر دیا جو جہاد و قتال کے نتیجے میں کافروں سے حاصل ہو۔ سابقہ امتوں میں سے کسی کے لئے بھی مال غنیمت حلال نہیں تھا بلکہ تمام اموال غنیمت کو جمع کر کے ایک جگہ رکھ دیا جاتا تھا، پھر آسمان سے ایک آگ آ کر اس کو جلا کر خاک کر دیتی تھی۔ یہ اس جہاد کے عندیہ مقبول ہونے کی علامت تھی۔ مذکورہ بالا آیت کے نزول کے بعد آپ صلی اللہ علیہ وسلم نے بدر کا تمام مال غنیمت اہل بدر میں برابر برابر تقسیم فرما دیا۔ اس وقت تک بیت المال کے لئے پانچواں حصہ یعنی خمس نہیں لیا جاتا تھا۔

غزوہ بدر کے مال کی تقسیم کے کچھ عرصے بعد اللہ تعالیٰ نے مال غنیمت کی تقسیم کے بارے میں یہ حکم نازل فرمایا:

وَاعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَلِلرَّسُولِ
وَلِلَّذِي الْقُرْبَىٰ وَالْيَتَامَىٰ وَالسُّكَّانِ وَأَبْنِ السَّبِيلِ إِنْ كُنْتُمْ
أُمَّتُمْ بِاللَّهِ وَمَا أُنزِلْنَا عَلَيَّ عَبْدِنَا يَوْمَ الْفُرْقَانِ يَوْمَ
الْجَمْعِ ۗ وَاللَّهُ عَلَىٰ كُلِّ شَيْءٍ قَدِيرٌ ۝ (۱۳۴)

اور جان لو کہ جو چیز تمہیں غنیمت کے طور پر ملے اس میں سے پانچواں حصہ اللہ اور اس کے رسول اور قرابت داروں اور یتیموں اور مسکینوں اور مسافروں کے لئے ہے، اگر تم اللہ پر اور اس (نبی) مدد پر یقین رکھتے ہو جو ہم نے نیکوئی کے دن (بدر میں) اپنے بندے پر نازل کی جب دونوں فوجوں میں ٹڈ بھینٹ ہو گئی تھی، اور اللہ ہر چیز پر قادر ہے۔

چنانچہ بدر کے بعد آپ صلی اللہ علیہ وسلم نے جس مال غنیمت کو پانچ حصوں میں تقسیم فرمایا وہ بنو قریظہ کا مال غنیمت تھا جو ۲۷ھ میں حاصل ہوا۔ آپ صلی اللہ علیہ وسلم نے اس مال کے چار حصے جنگ کے شرکاء میں تقسیم فرمائے اور پانچواں حصہ بیت المال میں جمع

نمایا۔

کانوں اور دینوں کا مال: کان اور دینے میں خس لیا جائے گا۔ کان سے جو بیزیر نکلتی ہیں ان میں سے سونا، چاندی، لوہا، رانگ، تانبا، اور کانسی وغیرہ میں خس واجب ہے۔ پارے میں بھی خس واجب ہے۔ باقی چیزوں مثلاً پانی، تیل، پونا، جوا، بات، سرمہ، پھٹ کڑی، وغیرہ میں خس نہیں ہے۔ ان کے مصارف بھی وہی ہیں جو مال غنیمت کے ہیں۔

سمندری پیداوار: یہ بھی بیت المال کی آمدنی کا ایک ذریعہ ہے۔ سمندر جو زیور اسوتی وغیرہ) اور عنبر کنارے پر پھینک دیتا ہے وہ رکاز (دینے) کی مثل ہے۔ اس لئے اس کو ملے وہ اس کا پانچواں حصہ یعنی خمس بیت المال میں جمع کرے۔ باقی چار حصے اسی لئے ہیں جس کو وہ چیز ملی۔ اس کے مصارف بھی وہی ہیں جو مال غنیمت کے ہیں۔

مال فتنے: جو مال قتال، جنگ اور محنت و مشقت کے بغیر غیر مسلموں سے حاصل ہوا ان کو مال فتنے کہتے ہیں۔ مال فتنے بیت المال کی آمدنی کا ایک بڑا ذریعہ ہے۔ یہ مال پورے کا پورا بیت المال میں جمع ہوتا ہے۔

۴ھ میں بنو نضیر کی جلا وطنی سے ان کے باغات اور کھیتیاں اور اس کے بعد بنو قریظہ کا علاقہ اور ان کا مال و اسباب اور پھر خیبر کے بعض علاقے کسی جنگ و قتال کے بغیر آپ صلی اللہ علیہ وسلم کو حاصل ہوئے تھے۔ یہ سب مال فتنے تھا۔ اس کا مصرف بھی اللہ تعالیٰ نے قرآن کریم میں بیان فرمادیا:

وَمَا آفَاءَ اللَّهُ عَلَى رَسُولِهِ مِنْهُمْ فَمَا أَوْجَفْتُمْ عَلَيْهِ مِنْ خَيْلٍ
وَلَا رِكَابٍ وَلَكِنَّ اللَّهَ يُسَلِّطُ رُسُلَهُ عَلَى مَنْ يَشَاءُ وَاللَّهُ
عَلَى كُلِّ شَيْءٍ قَدِيرٌ ۝ مَا آفَاءَ اللَّهُ عَلَى رَسُولِهِ مِنْ أَهْلِ
الْقُرَى فَلِلَّهِ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسْكِينِ
وَابْنِ السَّبِيلِ لَا كُنِيَ لَأَيِّكُمْ دُولَةٌ ۚ بَيْنَ الْأَغْنِيَاءِ مِنْكُمْ ۚ وَمَا
اتَّكُمُ الرُّسُولُ فَخُذُوهُ ۚ وَمَا نَهَكُمُ عَنْهُ فَأَنْتَهُوا ۚ وَاتَّقُوا اللَّهَ ۚ

إِنَّ اللَّهَ شَدِيدُ الْعِقَابِ (۱۳۵) O

اور اللہ نے جو اُن سے لے کر اپنے رسول کو عطا کیا تم نے اس پر نہ گھوڑے دوڑائے اور نہ اونٹ مل کے اللہ اپنے رسولوں کو جس پر چاہتا ہے غالب کر دیتا ہے اور اللہ ہر چیز پر قادر ہے۔ اللہ نے بستی والوں کا جو مال اپنے رسول کو دیا ہے وہ اللہ اور اُس کے رسول، قرابت داروں، یتیموں، مسکینوں اور مسافروں کے لئے ہے تاکہ وہ (مال) تمہارے دولت مندوں ہی میں گردش نہ کرتا رہے اور رسول جو کچھ تمہیں دیں، اُس کو لے لو اور جس سے روکیں اُس سے رک جاؤ اور اللہ سے ڈرتے رہو۔ بے شک اللہ سخت سزا دینے والا ہے۔

اگرچہ اللہ تعالیٰ نے مال فئے کی تقسیم کے لئے مستحقین کی تعیین فرمادی لیکن ان میں سے کس کو دیں اور کتنا دیں یہ سب رسول اللہ صلی اللہ علیہ وسلم کی صواب دید پر چھوڑ دیا اور مسلمانوں کو بھی ہدایت کر دی کہ اس مال میں سے جتنا آپ عطا فرمائیں اس کو ماننا و رغبت سے لے لیں، زیادہ کی طمع نہ کریں اور اگر وہ نہ دیں تو اس کی فکر میں نہ پڑیں۔ اگر اس معاملے میں کسی نے غلط بیانی یا حیلے بہانے سے زائد حصہ وصول کر بھی لیا تو اللہ کو سب خبر ہے۔ وہ اس کو اس کی سزا دے گا۔

آپ صلی اللہ علیہ وسلم نے مال فئے کو بیت المال کی ملکیت قرار دے کر اپنے انتظام میں رکھا۔ آپ اس میں سے سال بھر کا خرچ نکال کر اپنے گھر والوں کو دیتے تھے۔ اس کے بعد جو کچھ بچ جاتا تھا اس کو مذکورہ بالا آیت میں بیان کردہ مصارف پر خرچ فرماتے۔

جزیہ: جو غیر مسلم اسلامی حکومت کی حدود میں اس کی حفاظت اور ذمہ داری میں داخل ہوں ان سے جزیہ لیا جاتا ہے۔ اس کے بدلے میں اسلامی حکومت ان کی جان و مال اور ان کے مذہب کی حفاظت کی ذمہ دار ہوتی ہے اور ان کو بیرونی دشمنوں سے

بچانے، ملک میں ان کو امن دیتی اور ان کو سماجی تحفظ فراہم کرتی ہے۔ زکوٰۃ کی طرح جزیہ بھی نثری مہینوں کے اعتبار سے ایک سال گزرنے پر لیا جاتا ہے۔

یہ مسلمانوں کی ضرورتوں پر صرف کیا جاتا ہے۔ فوجیوں کی تنخواہیں، قاضیوں، مفتیس، محاسبوں، معلموں، طالب علموں وغیرہ کے روزینے بھی اسی مال سے دیئے جاتے ہیں۔ ہتھیاروں، سرحدوں کی حفاظت، پل، نہریں، مسافر خانے، مسجدیں بھی اسی مال سے بنائی جاتی ہیں۔ اسی طرح مستحق ذمیوں کو وظائف بھی اسی رقم سے دیئے جاتے ہیں۔

لا وارث مال، وقف: اسلامی حکومت کو لا وارث لوگوں کے مال کو ان کے مرنے کے بعد بیت المال کی ملکیت قرار دینے کا حق حاصل ہے۔ اگر کسی مورث کا کوئی وارث موجود نہ ہو تو متوفی کا مال اور اس کی جائیداد لازمی طور پر بیت المال میں داخل کر دی جائے گی۔

جس مال کا کوئی وارث نہ ہو وہ نادار مریضوں کی ضروریات اور علاج میں، ان مردوں کے کفن میں جن کے پاس مال نہ ہو، لا وارث فقیر بچوں میں جو کہیں پڑے ہوئے ملیں، جو لوگ کمانے سے عاجز ہوں اور اسی قسم کے لوگوں اور دیگر کاموں میں خرچ کیا جائے گا۔ غرض اس مال کا مصرف عاجز فقرا ہیں۔

اوقاف: یہ بھی بیت المال کی آمدنی کا ایک بڑا ذریعہ تھے۔ اوقاف کا سلسلہ آپ صلی اللہ علیہ وسلم کی زندگی ہی میں شروع ہو گیا اور بعض صحابہ کرام نے آپ کی ترغیب پر اپنی جائیدادیں اللہ کے نام پر وقف کر دی تھیں۔

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

اذا مات الانسان انقطع عنه عمله الا من ثلاثة . الامن صدقة

جاریہ، او علم ینتفع بہ، او ولد صالح یدعولہ (۱۳۶)

۳۶ مسلم: ج ۲، ص ۸۳، رقم ۱۶۳۱۔ ترمذی: ج ۳، ص ۸۸، رقم ۱۳۸۱

جب آدمی مر جاتا ہے تو تین چیزوں کے سوا اس کا عمل موقوف ہو جاتا ہے، سوائے: ۱۔ صدقہ جاریہ کے۔ ۲۔ وہ علم جس سے لوگ فائدہ اٹھائیں۔ ۳۔ یا نیک اولاد جو اس کے لئے دعا کرے۔

ابن عمر رضی اللہ عنہما کہتے ہیں کہ حضرت عمر رضی اللہ عنہ کو خیبر میں کچھ زمین ملی۔ وہ اس بارے میں مشورے کے لئے آپ کی خدمت میں آئے اور عرض کیا۔ یا رسول اللہ صلی اللہ علیہ وسلم! مجھے خیبر میں ایک زمین ملی ہے۔ ایسا عمدہ مال مجھے کبھی نہیں ملا۔ اس بارے میں آپ کا کیا حکم ہے۔ آپ نے فرمایا:

ان شئت خبت اصلها وتصدق بھا

اگر تو چاہے تو اصل زمین کو روک لے اور اس کے نفع کو صدقہ کر دے۔

پھر حضرت عمر نے اس کو اس شرط پر صدقہ کر دیا کہ اصل زمین نہ بیچی جائے، نہ خریدی جائے، نہ وہ میراث میں دی جائے اور نہ بہیہ کی جائے۔ حضرت عمر نے فقہ، قرابت داروں اور غلاموں کو آزاد کرانے یا اللہ کی راہ میں، مسافروں میں اور مہمان داری میں صدقہ کر دیا اور جو اس کا انتظام کرے اس کے لئے دستور کے مطابق اس میں سے کھانے میں کوئی خرچ نہیں یا کسی دوست کو کھلائے لیکن مال اکٹھا نہ کرے، یعنی مال بیع کرنے کی نیت سے اس میں سے نہ لے۔ (۱۳۷)

حضرت انس رضی اللہ عنہ کہتے ہیں کہ جب آیت **لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ** (تم نیکی (میں کمال) ہرگز حاصل نہ کر سکو گے جب تک کہ اپنی محبوب چیز میں سے (اللہ کی راہ میں) خرچ نہ کرو۔ (۱۳۸) نازل ہوئی تو ابو طلحہ رسول اللہ صلی اللہ علیہ وسلم کی خدمت میں حاضر ہوئے اور عرض کیا یا رسول اللہ صلی اللہ علیہ وسلم! اللہ تعالیٰ اپنی کتاب میں لکھتا ہے: **لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ** اور میرے اموال میں

۱۳۷۔ مسلم: ج ۳، ص ۸۳، رقم ۱۶۳۲۔ ترمذی: ج ۳، ص ۸۶، رقم ۱۳۸۰

۱۳۸۔ آل عمران: ۹۲

سے مجھے سب سے زیادہ محبوب پیرحاء ہے۔ کہا کہ پیرحاء ایک باغ تھا جس میں رسول اللہ صلی اللہ علیہ وسلم تشریف لے جاتے تھے، اس کے سائے میں بیٹھتے تھے اور اس کا پانی پیتے تھے۔ ابو طلحہ نے کہا کہ یہ اللہ عزوجل اور اس کے رسول کے لئے ہے۔ میں اس کی نیکی اور اس کے ذخیرہ آخرت ہونے کی امید رکھتا ہوں۔ سو! اے اللہ کے رسول! جس طرح اللہ آپ کو بتائے اسے استعمال کیجئے۔ رسول اللہ صلی اللہ علیہ وسلم نے فرمایا۔ بہت خوب ابو طلحہ۔ یہ تو بڑا نفع بخش مال ہے، ہم اسے تمہاری طرف سے قبول کرتے ہیں اور تمہاری ہی طرف لوٹاتے ہیں۔ اب تم اسے اپنے رشتے داروں کو دے دو۔ چنانچہ ابو طلحہ نے وہ بار اپنے اقارب کو لوٹا دیا۔ (۱۳۹)

مخیر بقی کے باغات

یہ بنی قنیقاع کے یہودی ورامیرترین آدمی تھے۔ یہ تورات کے بڑے عالم اور آپ صلی اللہ علیہ وسلم سے نہایت عقیدت رکھتے تھے۔ ان کے سات باغ تھے۔ یہ غزوہ احد میں نبی کریم صلی اللہ علیہ وسلم کی معیت میں آپ کی مدد کے لئے شریک ہوئے اور وصیت کی کہ اگر وہ قتل ہو جائے تو اس کے اموال (ساتوں باغ) آپ صلی اللہ علیہ وسلم کی ملکیت ہوں گے۔ پھر وہ اس غزوے یعنی احد میں قتل ہو گئے اور آپ نے ان کے باغات کو اپنے قبضے میں لے کر انہیں مسلمانوں کی فلاح کے لئے وقف کر دیا۔

عثمان بن وقاب رضی اللہ عنہ سے روایت ہے کہ وہ سات باغ یہ تھے۔ ۱۔ انوف۔ ۲۔ الصافیہ۔ ۳۔ الدلال۔ ۴۔ المہیب۔ ۵۔ بُرْق۔ ۶۔ کُسنی۔ ۷۔ مشرہ۔ ام ابی انیم۔ یہ نام اس لئے رکھا کہ آپ صلی اللہ علیہ وسلم کے صاحب زادے حضرت ابراہیم کی والدہ حضرت ماریہ قبطیہ اس میں قیام پذیر تھیں۔

آپ صلی اللہ علیہ وسلم نے مخیر بقی کی نماز جنازہ نہیں پڑھی صرف اتنا فرمایا۔ مخیر بقی اچھے یہودی تھے۔ وہ مسلمانوں سے علیحدہ مسلمانوں کی قبروں کے نواح میں دفن

کئے گئے۔ (۱۴۰)

خلاصہ کلام

اس ساری گفت گو کا خلاصہ کلام یہ ہے کہ اسلام نے معیشت کا ایسا نظام پیش کیا ہے جو نہ صرف فطرت انسانی کے عین مطابق ہے، بل کہ اس کی رو سے لوگوں میں ایسا جذبہ پیدا ہوتا ہے جو ہر شخص کو جبر و تشدد کی بجائے فطری طور پر اپنی استعداد اور اپنے اختیار کے مطابق خدمات انجام دینے پر آمادہ کرتا ہے۔ اس طرح آج کل کی اصطلاحات میں آجرا اور ایجر کے مابین صحت مندرشتے استوار ہوتے ہیں۔

اللہ تعالیٰ ہی درجات کے اعتبار سے بعض کو بعض پر فوقیت دیتا ہے، اور اسی نے کسی کو غنی بنایا اور کسی کو فقیر، کسی کو بلند مرتبہ بنایا اور کسی کو کم مرتبے والا بنایا، کسی کو ذہین اور کسی کو کند ذہین بنایا، کسی کو عقل مند اور کسی کو کم عقل بنایا، تاکہ لوگ آپس میں ایک دوسرے کے مددگار رہیں اور ایک دوسرے کے کام آتے رہیں اور دنیا کا نظام بہ حسن خوبی چلا رہے۔ اسلام کے نظام مالیات کی بنیادی باتیں یہ ہیں:

۱۔ حق داروں کو ان کا حق پہنچانا، یعنی جن عاملین پیدائش پر دولت تقسیم ہوتی ہے، اللہ نے ان پر لازم کیا ہے کہ وہ اپنی دولت کا کچھ حصہ غریبوں و مساکین تک پہنچائیں۔ کیوں کہ وہ بھی اس دولت کے حق دار ہیں۔

۲۔ اہلکار و اکتناز کی ممانعت، یعنی اسلام میں ایسے طریقے اختیار کرنے کی ممانعت ہے جن سے دولت و سرمایہ پھیلنے اور تقسیم ہونے کی بجائے سمٹ کر ایک خاص طبقے تک محدود ہو جائے۔

۳۔ اسراف کی ممانعت، یعنی تمام معاملات میں حد کے اندر بنا اور حد سے تجاوز نہ کرنا۔

۴۔ تہذیب سے بچنا، یعنی اللہ کی نافرمانی اور گناہ کے کاموں میں مال خرچ کرنے سے بچنا۔

۵۔ ہر قسم کے سودی لین دین سے بچنا۔ اس لئے کہ اس سے تقسیم دولت کے نظام میں عدم توازن اور ناہم داری پیدا ہوتی ہے اور مٹھی بھر سرمایہ دار دولت کے بڑے حصے پر قابض ہو جاتے ہیں۔

۶۔ تجارت، جو تجارت اسلامی اصولوں اور احکام کے تحت کی جائے وہ حلال اور جائز ہے۔ اللہ نے تجارت میں بہت برکت رکھی ہے۔ تجارت کی ممنوعہ شکلیں یہ ہیں کہ بازار میں آنے سے پہلے راستے ہی میں مال خرید لے نا۔ نرخ بڑھانے کے لئے دوسرے کی بیع میں مداخلت کرنا۔ چھٹنگی کی علامات ظاہر ہونے سے پہلے پھل فروخت کرنا۔ قبضے سے پہلے مال فروخت کرنا۔ ناپ تول میں کمی کرنا۔ قسم کھا کر مال بیچنا۔ حرام اشیاء کی تجارت کرنا وغیرہ۔ تجارت کے جائز طریقے یہ ہیں کہ انفرادی کاروبار کرنا۔ قراض یا مضاربت، شراکت، مرابحہ، بیع سلم، تولیہ، نیلام یا بیع مزایہ، کمیشن کا کاروبار وغیرہ۔

۷۔ ارتکاز دولت کا انسداد یعنی زکوٰۃ عشر، کفارات کی فرضیت، وصیت کے اختیار کی تحدید، میت کی جائیداد میں اس کے ورثوں کے حصے اوقاف وغیرہ کے ذریعے اسلام نے ارتکاز دولت کے انسداد کا اہتمام کیا ہے۔

۸۔ بیت المال کا قیام۔ یہ تمام مسلمانوں کی مشترکہ ملک ہوتا ہے اور خلیفہ کی نگرانی میں رہتا ہے لیکن خلیفہ کو ذاتی طور پر بیت المال کی کسی چیز پر اپنے لئے کوئی اختیار نہیں ہوتا۔ بیت المال کے سلسلے میں خلیفہ کی حیثیت ایک امین کی سی ہوتی ہے۔


بیت المال کی آمدنی۔ اموال ظاہرہ کی زکوٰۃ، چرنے والے جانوروں کی زکوٰۃ، عشر، صدقات اوقاف وغیرہ۔ مال غنیمت، کانوں اور دینیوں کا مال۔ مال فتنے جو پورے کا پورا بیت المال میں جمع ہوتا ہے۔ لاوارث مال یہ تمام بیت المال کی آمدنی کے ذرائع شمار ہوتے ہیں۔

غرض ان اسلامی قوانین کا مقصد یہ ہے کہ دولت و مسلل تقسیم اور گردش میں رکھا جائے اور ارتکاز دولت کا انسداد کیا جائے۔ اسلام کے پورے مالی نظام اور اس سلسلے میں ان کی ہدایات کا یہی خلاصہ ہے۔

کتابیات

- آلوسی۔ روح المعانی، ابوالفضل تنہاب الدین سید محمود آلوسی، دارالاحیاء، التراث العربی، بیروت ۱۹۸۵ء۔
- ابن الجوزی۔ الاصابہ۔ مکتبہ تجاریہ البہری، مصر، ۱۹۳۹ء
- ابن الجوزی۔ فتح الباری۔ قدیم کتب خانہ کراچی
- ابن سعد۔ الطبقات۔ دارصادر، بیروت، ۱۹۵۷ء
- ابن سید الناس۔ بیون الاثر۔ مکتبہ دارالتراث، مدینہ منورہ ۱۹۹۲ء
- ابن قدامہ المتدی۔ الشرح الکیلی علی ہامش المغنی۔ دارالکتب العلمیہ
- ابن قیم جوزی۔ زاد المعاد۔ مکتبہ انوار الاسلامیہ، کویت، ۱۹۸۷ء
- ابن کثیر۔ البدایہ والنہایہ۔ مطبوعہ سعادہ، مصروف الطبع اولیٰ، ۱۹۳۲ء
- ابن کثیر۔ التفسیر۔ مکتبہ البانی الخلیف، مصر
- ابن کثیر۔ السیرۃ النبویہ۔ دارالاحیاء، التراث العربی
- ابن ماجہ۔ السنن۔ دارالمعرفہ، بیروت ۱۹۹۸ء
- ابن منظور۔ لسان العرب۔ ابن منظور، نشر ادب الجوزہ، قم ایران، ۱۳۰۵ھ
- ابن ہشام۔ السیرۃ النبویہ۔ دارالمعرفہ، بیروت، ۱۹۷۸ء
- ابوہریرہ الخسین بن مسعود بن محمد البغدی۔ معالم التنزیل۔ بیروت، دارالاحیاء التراث العربی
- ابوبکر ایضاص۔ ادکام القرآن۔ بیروت، دارالاحیاء والتراث العربی
- ابوداؤد طیالسی۔ المسند۔ ادوارۃ القرآن والعلوم الاسلامیہ، کراچی
- امام غزالی۔ احیاء علوم الدین۔ مکتبہ البانی الخلیف، مصر، ۱۹۳۹ء
- ازرقی۔ انبیا مکہ
- المندری۔ الترغیب وترہیب۔ مکتبہ البانی الخلیف، مصر، ۱۹۳۳ء
- ندار قطنی۔ السنن۔ دارنشر الکتب الاسلامیہ، لاہور
- الدارمی۔ السنن۔ قدیمی کتب خانہ کراچی
- بخاری۔ الصحیح۔ دارالکتب العلمیہ، بیروت ۲۰۰۵ء
- بیاضی۔ انساب الاشراف

- بیتنی۔ السنن الکبریٰ۔ دار الفکر، بیروت، ۱۹۹۶ء
- ترمان۔ الجامع السنن۔ ابو یسعی محمد بن یسعی الترمذی، دار الفکر، بیروت، ۱۹۹۳ء
- حلی۔ انسان العیون۔ دار المعروف، بیروت
- ڈاکٹر محمد اللہ۔ خطبات بہاولپور۔ ادارہ تحقیقات اسلامی، بین الاقوامی اسلامی یونیورسٹی، اسلام آباد
- راناب اصفہانی۔ المفردات۔ مصطفیٰ البابی الحلی، مصر، ۱۹۶۱ء
- زر قنی۔ شرح المواہب اللدیہ۔ دار المعروف، بیروت، ۱۹۹۳ء
- زحجنی۔ تفسیر کشاف۔ دار الکتاب العربی، بیروت
- شانی۔ سبل الہدیٰ والرشاد۔ دار الکتب العلمیہ، بیروت، ۱۹۹۳ء
- شبیر احمد عثمانی۔ تفسیر عثمانی، دار الاشاعت، کراچی
- طہنی۔ معجم الکبیر۔ مکتبہ العلوم، موصل
- عاصہ صابونی۔ صفوۃ التفسیر
- قوسی ثناء اللہ عثمانی۔ تفسیر مظہری۔ مجلس اشاعت العلوم، حیدرآباد دکن
- قوسی عیاض۔ الشفاء بتعریف حقوق المصطفیٰ۔ مصطفیٰ البابی الحلی قاہرہ، مصر، ۵۰ء
- قوسین۔ تفسیر جامع الاحکام القرآن۔ مکتبہ العصریہ، بیروت
- محمد جاد بک۔ النمل الکامل
- محمد یوسف الدین۔ اسلام کے معاشی نظریے
- محمد غنیانی۔ ہدایہ۔ کتب خانہ رشیدیہ، دہلی، ۱۹۵۸ھ
- محمد۔ مسند۔ دار احیاء التراث العربی، بیروت، ۱۹۹۳ء
- محمد یزیدی۔ مشکوٰۃ۔ مطبع مجتہدی، دہلی
- محمد شفیق۔ معارف القرآن۔ ادارۃ المعارف، طبع سوم، ۱۹۷۶ء
- محمد وسعہ نضرۃ التیمم۔ جامعہ ام القرئی، مکہ مکرمہ
- مونا ناسید زوار حسین شاہ۔ عمدۃ الفقہ۔ زوارا اکیڈمی پبلی کیشنز، کراچی
- مانی۔ السنن۔ دار الکتب العلمیہ، بیروت
- ہودی۔ وفاء الوفا، باخبردار المصطفیٰ
- ہاشمی۔ مجمع الزوائد۔ دار الفکر، بیروت، ۱۹۹۳ء



جدید اردو کتابیات سیرت

۱۳۰۰ھ تا ۱۳۳۰ھ / ۱۹۸۰ء تا ۲۰۰۹ء

حافظ محمد عارف گھانچی

صفحات: ۲۶۴

قیمت: ۲۲۰ روپے

اہتمام

دارالعلم و التحقیق برائے اعلیٰ تعلیم و ٹیکنالوجی

ناشر

زوار اکیڈمی پبلی کیشنز

اے۔۴۔۱، ناظم آباد نمبر ۴، کراچی۔ فون: 021-36684790

E-mail: info@rahet.org

www.rahet.org

اسلام اور مغرب تعلقات مجموعہ محاضرات

دنیاۓ اسلام اور دنیاۓ مغرب کے روابط، کش مکش اور
باہمی تعلقات کی مختلف جہتوں اور حیثیتوں کا مطالعہ اور اس
باب میں دنیاۓ اسلام کی ذمے داریاں

مؤلف

ڈاکٹر محمود احمد غازی

ترتیب و تدوین

سید عزیز الرحمن

نیا ایڈیشن چھ خطبات کے اضافے کے ساتھ اب ۱۲ خطبات


قیمت: ۲۹۰ روپے

صفحات: ۳۶۸

ناشر

زوآر اکیڈمی پبلی کیشنز

اے۔ ۱۷۳، ناظم آباد، نمبر ۴، کراچی فون: ۰۲۱-۳۶۶۸۳۷۹۰



حسن التبیان

فی تفسیر القرآن

سید فضل الرحمن

قرآن حکیم کی عام فہم، مستند، مختصر اور جامع تفسیر

✿ ہر سورت کا تعارف اور آیت وار خلاصہ

✿ سلیس ترجمہ

✿ مشکل الفاظ کی تشریح

✿ مختصر مگر جامع تفسیر

✿ علماء، طلبہ، عوام الناس خصوصاً درس قرآن

دینے والے حضرات کے لئے انتہائی مفید

آٹھ جلدیں، صفحات ۳۷ سو

راہت کی دکان

info@rahet.org

www.rahet.org